



శనిలింగేశ-
శనితప్పటం

తెనుగు సాహితీ



దేవులపల్లి రామారావు

తెనుగు సాహితీ



దేవులపల్లి రామానుజరావు

ప్రచురణ : 1986

ప్రతులు : 1000

శ్రీకృష్ణ దేవరాయ ట్రస్ట్ ఉదార సహాయంచే ముద్రితం.

వేల : రు. 18-00

దొరుకుచోటు :

ఆంధ్ర సారస్వత పరిషత్తు.

విలక్ రోడ్డు, హైదరాబాదు-1.

ముద్రణ :

చార్ మినార్ ఆర్ట్స్, ప్రింటర్స్, సికిందరాబాదు.

తొలి పలుకు

సుమారు ఒక అర్థ శతాబ్ది కాలంలో పలు సందర్భాలలో చేసిన వ్యాసంగం ఈ తెలుగు సాహితీ బోధన అధ్యయనం ఈ రెండింటితో సంబంధం లేక సారస్వతాభిరుచితో పరిశీలించిన సహృదయుని భావనలే ఇందులోని వ్యాసాలు. చదివినది విజ్ఞాన శాస్త్రం, అర్థ శాస్త్రం రాజకీయ శాస్త్రములు; పిమ్మట వ్యాయాశాస్త్రం. అభిరుచితో వరించినది తెలుగు సాహితీ. ఆ అభిరుచి ప్రతిబింబమే ఈ సంపుటం.

బహువేదికల నుండి చేసిన ప్రసంగాలు ప్రత్యేక సంచికలకు గ్రహాసన వ్యాసాలు ఇందులో సంపుటికరించవలెనది. వీనిలో చాలమట్టుకు ఇంతకుముందు ప్రకటితమైనవి. ఐతే ఇందులో ఒక క్రమాన్ని పాటించవలెనది. నా వ్యాసాలను ఇంతకుముందు గ్రంథ రూపంలో ప్రకటించినప్పటికిని వానిలో విషయానుక్రమణము పాటించలేదు. అందుచేత క్రమ పద్ధతిని నా వ్యాసాలనన్నింటిని కొన్ని సంపుటాలుగా ప్రకటించవలెనను సాహితీ మిత్రుల కోరికననుసరించి ఈ సంపుటం ఆంధ్ర పాఠక లోకానికి అందజేస్తున్నాను. ఇది ఆంధ్రావళికి మోదం కలిగించగలదని విశ్వసిస్తున్నాను.

కాగితం, అచ్చు ధరలు అధికంగా పెరిగిపోయిన నేటి పరిస్థితులలో ముద్రణ కష్టసాధ్యమైనది. నాకు ఆస్థ్రీయులు, అభిమాన పాత్రులైన మిత్రులు శ్రీ రాజా రామేశ్వరరావుగారి ఔదార్యము కష్టసాధ్యమైన యీ గ్రంథముద్రణను సులభ సాధ్యము చేసినది. ఈ తోడ్పాటుకు వారికి నా హృదయ ధన్యవాదాలు.

ప్రొద్దరాజు.

తేది : 28-5-1986

వై శాఖపూర్ణిమ

దేవులపల్లి రామానుజరావు

విషయ సూచిక

1. తెలుగు సాహిత్యము	...	1- 8
2. మన కళా సంపద - సాహిత్యము	...	9- 14
3. మార్గదర్శి నన్నయభట్టు	...	15- 44
4. నేను గుర్తించిన తిక్కన	...	45- 57
5. నేను దర్శించిన పోతన	...	58- 64
6. శృంగార కవి పోతన	...	65- 69
7. సూరన కళాపూర్ణోదయము	...	70- 75
8. ముద్దుపళని - రాధిక	...	76- 80
9. క్షేత్రయ్య శృంగారము	...	81- 85
10. క్షేత్రయ్య నాయికలు	...	86- 90
11. జానపద గేయములు	...	91- 99
12. తెలుగులో హాలి సమాజకవులు	...	100-115
13. నవ్య కవితా నీరాజనము-I	...	116-124
14. నవ్య కవితా నీరాజనము-II	...	125-137
15. నవ్య కవితా నీరాజనము-III	...	138-157
16. నవ్య కవితా నీరాజనము-IV	...	158-168
17. తృణ కంకణము	...	169-173
18. నవ్య సాహిత్యమున వీర కావ్యములు	...	174-180
19. వేయిపదగలు	...	181-189

20.	మునిమాణిక్యంవారి కాంతం	190-195
21.	దీక్షితులుగారి వట్టిరావు	196-204
22.	ప్రీతి పాటలలోని కవిత్వము	205-212
23.	వాఙ్మయము-జాతీయోద్యమ ప్రభావము...	213-221
24.	తెలంగాణ సాహితీ వికాసము	222-247
25.	రచయితల తర్జనము	248-256
26.	స్వర్గీయ చలం	257-260
27.	స్వాతంత్ర్యోద్యమంతర సాహిత్యము	261-265
28.	కళ	266-270



తెనుగు సాహితీ

తెలుగు సాహిత్యం

తెలుగున సాహిత్యం ఎప్పుడు మొదలై నది? అను ప్రశ్నకు సమాధానము చెప్పుట శక్యముగాని పని. తెలుగు సాహిత్యం విషయంలోనే కాదు; ఏ భాషా సాహిత్యం విషయములోనైనా ఈ ప్రశ్నకు తగు సమాధానము రాజాలదు. మాటాడ నేర్చిన తొలి మానవుడు తన అంతర్గత భావాలను రమణీయముగ వెలువరింప గలిగినపుడే సాహిత్యం మొదలై నది. తన సుఖాన్ని, దుఃఖాన్ని ఆత్మ ప్రత్యయంతో భాషద్వారా వెలువరించుటకు తొలి మానవుడు చేసిన యత్నమే సాహిత్యముగ పరిణమించినది. సాహిత్యం మాత్రమే కాదు చిత్ర లేఖన, సంగీతాది తదితర లలిత కళలును ఆదిమానవుని భావ వ్యక్తీకరణ కృషికి ఫలితములుగనే తొలుత ప్రాదుర్భావం పొందినవి.

తెలుగు ద్రావిడభాషా కుటుంబానికి చెందినదని పండితుల నిర్ణయము. కాని అది మూలద్రావిడ భాషనుండి ఎప్పుడు ఏ తీరున విడిపడి పరిణతి చెందినదో సవివరముగ తెలియవచ్చుటలేదు. ఇది ఎటులున్నను శాతవాహనుల కాలము ననే, తెలుగుగడ్డపై తెలుగుభాష తన ప్రాతిపదిక రూపంలో వ్యాప్తి చెందిన దని మాత్రము స్పష్ట మగుచున్నది ప్రభువులు ప్రాకృతాన్ని అభిమానించిన ఫలితముగ కావ్యములు అనాడు ఆ భాషలోనే వ్రాయబడినా తెలుగు భాషా ప్రభావం ప్రాకృతం మీదకూడ కొంతపడినదనే విశయాన్ని గాధాన వృక్షాంతిలో అటనట కన్పడెడు తెలుగు పదాలు రుజువు చేస్తున్నవి. ఆ విధముగనే తెలుగు భాషను కూడ ప్రాకృతం ఎంతయో ప్రభావితం చేసినది. సాలంకాయనుల కాలమునను పరిస్థితులు ఇటులనే ఉండినవి. ఆ కాలమున రాజాదరణ కలిగి సంస్కృతము. కావున తెనుగు భాషలో సంస్కృత పదములు విరివిగ ప్రవేశింప గలిగినవి. ప్రభువు ఆదరణ లేకపోయినను సామాన్య ప్రజానీకమున తెలుగు చక్కగ ఆదరిణను అర్జించి క్రీ. శ. 10 వ శతాబ్ది ప్రాంతమున ప్రభువుల దృష్టిని ఆకర్షింప గలిగినది. రేనాటి చోళుల శాసనములు ఈ విషయమును రుజువు చేస్తున్నవి.

క్రీ. శ. 7వ శతాబ్దమున దక్షిణాపభ్రమున తొలున కర్ణాట ప్రాంతమును, తరువాత తెలుగు దేశమును చాళుక్యుల వశమైనది. ఈ చాళుక్యులు దేశీయులతో కలిసి మెలసి దేశీయులుగనే వ్యవహరించడానికి భాషలను ప్రోత్సహించి, పరిపోషించిరి. వారి కృషివలన తొలున లాభపడిన భాష కన్నడము. అందువలన ఆంధ్రభూమిని పాలించిన చాళుక్యులు సైతము మొదట కన్నడమునే ప్రోత్సహించిరి. కావుననే వంశము, పొన్నడు మొదలగువారు జన్మతః తెలుగు దేశపువారే అయినను కన్నడమున రచనలను సాగించి, ప్రభువుల ఆదరణను ఆర్జించిరి. కాని క్రమముగ తెలుగు ప్రజలలో అదివరకే వ్యాప్తిలోనున్న దేశీయ ఛందములు ప్రభువుల దృష్టిని సండితుల దృష్టిని ఆకర్షింప గలిగినవి - సంస్కృత ఛందస్సు ప్రభావము కన్నడము ద్వారా వీనిపైన కొంతపడినను ఇవి తమ తెలుగుదనమును కోల్పోక ప్రభువుల శాసనాలలో తొలుతగ తావు కల్పించు కొన్నవి. గుణగవిజయాదిత్యుని నాటి (848 - 982) అద్దంకి, కందుకూరు శాసనములును, మొదటి చాళుక్య భీముని కాలపు ధర్మవరం శాసనమును, రెండవ యుద్ధ మల్లిని బెజవాడ శాసనములును తెలుగు పద్యములలో రూపొందింపబడినవి. వీనిలో మొదటి వానియందు తరువోజు, నడుమునున్న రెండింటి యందు సీసములును, కడపటిదాని యందు మధ్యాక్కరలును కలవు. దరిదాపుగ ఆ కాలముననే కందపద్యము కూడ కొంత స్థిరరూపమును ఆర్జించిన దనడం పశ్చిమాంధ్రమున కరింనగరు జిల్లాలో గంగాధరమున లభ్యమైన శిలా శాసనమువలన రూఢమగుచున్నది. ఇది క్రీ. శ. 945 నాటిది. కర్ణాటక కవిరత్న త్రయమున ఆద్యుడైన వంపని తమ్ముడగు జనవల్లభుని ప్రశస్తి ఇందు కలదు. శాసనమున ముఖ్యభాగమంతయు కన్నడముననే ఉన్నను కడపటి భాగమున మూడు కందపద్యములు తెలుగున కలవు. కందము తెలుగున పరి పుష్టతను ఆర్జించినదనుట ఈ పద్యములు రుజువు చేయుచున్నవి. ఉదాహరణకు అందొకటి :

జిన భవనము లెత్తించుట

జిన పూజల్సేయుచున్కి జినమునులకు ద

త్తిన యన్న దాన మీవుట

జినవల్లభు బోలగలరె జనధర్మ పరులే.

ఈ విధముగ 10 వ శతాబ్దినాటికే తెలుగు ఛందోరీతి పరిపుష్టతను ఆర్జించి ఆ భాషలో కావ్యస్థాయిని అందుకొనగలిగిన పద్యములు రచింపబడినటుల స్పష్టమగుచున్నది కాని అనాడు యేవైన కావ్యములు రచింపబడియుండెనా యనుట మనకు తెలియని విషయము. రచింపబడియుండినను అవి నగిన ప్రచారభాగ్యమును పొందియుండవు. కడకు క్రీ. శ. 11 వ శతాబ్ది మధ్య భాగమున తూర్పు చాళుక్య ప్రభుడగు రాజరాజనరేంద్రుని ఆదరణ ప్రోత్సాహమువలన నన్నయభట్టు ఆంధ్రమహాభారతమున తొలుతటి పద్యములను ప్రసన్నకథాంతార్థ యుక్తితో రచించుటవలన తెలుగున ఒక మహా కావ్యము రూపొందినది, నన్నయ ఆదికవిగ పరిగణనకు రాగలిగినాడు.

2

నన్నయ తరువాతి రెండు శతాబ్దములందు తెలుగు సాహిత్యమున ఎన్నియో ప్రక్రియలను అనుసరించిన వ్రయోగములు జరిగినవి. ఈ వ్రయోగములందు ఎక్కువ కృషిచేసినవారు కైవకపులు. సాహిత్యమును సామాన్య ప్రజానీకపు దరికి తీసుకొనిపోయి తద్వారా మత ప్రచారమును కొనసాగించుట వారి సంకల్పము. ఇక ప్రాచీన విజ్ఞానాన్ని ప్రజలకు అందించుటకు సంస్కృత భాష తప్పనిసరియని వారు గుర్తించిరి. అందువలన సంస్కృత పదములను తెలుగున మేళవింపు చేయుటతో వారు పలు వ్రయోగాలను నిర్వహింపవలసి వచ్చినది. అయితే ఛందో రీతులలో గానమునకు అనువుగా నుండు ద్విపదాది రీతులను అనుసరించయు వారు కొన్ని వ్రయోగములను కొనసాగించిరి. బహుళః మణి వ్రవాళరీతిలో అనగా సంస్కృత విభక్తులతో సంస్కృత పదములను తెలుగు విభక్తులతో తెలుగు పదములను కలగాపులగముగ చేసి రూపొందించిన వాక్యములు కల రచనారీతిలో కూడ పద్యములు రచింపబడెననుట వృషాధిప శతకము నందలి ఒక పద్యమువలన తెలియవచ్చుచున్నది. ఈ వివిధ సమన్వయాలకు తగు పరిష్కార మార్గమును చూపినవారు 13 వ శతాబ్దినాటి తిక్కన సోమయాజి.

తిక్కన కవితను ఒక శిల్పముగ పరిగణించి అందు పారంగతత్వమును ఆర్జించినవాడు. అయిన ద్రష్ట - అంతియేకాదు. ధార్మికనిష్ఠ కలవాడు; తాళిక నృత్తియందు ఆసితేరినవాడు. అనాటి ఆంధ్రదేశపు పరిస్థితిని చక్కగ

గుర్తింప గలిగినవాడు. ఆంధ్రాపళి మోదంబొరయనట్లుగ చేయుట ఆయన సంకల్పము. ఆ కాలమున తమిళనాడునుండి వచ్చిన వైష్ణవము, కర్ణాటము నుండి వచ్చిన శైవము ఆంధ్రులందు ధార్మికముగ చీలికలను కలిగించి కల్లోలము నకు కారణములై నవి. ఈ పరిస్థితులనుండి దేశమును వెలికితీయు తన కృషిని ఆయన హరిహరమూర్తికి అంకిగముచేసి ధార్మికముగ ఒక వెలుగు బాటను చూపించగలిగినాడు. ఇక సాహిత్యరంగమున నన్నయ విరమించిన చోటున నుండియే తాను మొదలిడుట సముచితమని ఆయన భావించినాడు. మధ్య కాలపు కవుల ప్రయోగాలను ఆయన అర్థముచేసుకొగలిగెను. సాహిత్యమును ప్రజలకు దగ్గర కొనిపోవుటకై వీరు చేసిన కృషియందలి జౌచిత్యమును ఆయన ఆదరించెను. అందువలననే నన్నయ చేసినటుల సంస్కృతమునకు తెనుగును జత పరచక, తెనుగునకు సంస్కృతమును అనుసంధింప జేయుట తన కవిత్వమున ముఖ్య లక్షణముగ ఆయన గ్రహించెను. అనగా సాహిత్యమునకు తెలుగు దనమును నిండాక కల్పించెననుట. ఇంక సంస్కృత పదములను తెలుగున వాడునపుడును జాత్యముకానివాటిని వాడుటకు నిరాకరించెను. ఇటుల సంస్కృత భాషాపదములనే కాదు, ఇతర భాషా పదములను వేనినైనను తెలుగుభాష గ్రహించుటకు అనునగు చక్కని మార్గమును ఆయన రూపొందించెను.

ఇక తెలుగు క్రియారూపములను నన్నయ వాడినవానినే ఆయన అనుసరించెను. ఆయన కాలమునాటికే, వస్తాడు, చేస్తాడు ఇట్టి క్రియారూపాలు తీరాండ్రమున గ్రామీణులందు వ్యాప్తిలో ఉండినటుల తిక్కనగారి శిష్యుడగు కేశవ రచించిన 'ఆంధ్రభాషాభూషణము' వలన తెలియుచున్నది. కాని తిక్కన ఇట్టి వానిని పరిశ్రమించి నన్నయ నాటి క్రియారూపములనే గ్రహించుటలో ఒక మహోద్దేశము కలదు. మాండలిక రూపాలకు అతీతముగా సాహిత్య భాష ఉండినపుడే అది ఆంధ్రదేశపు వివిధ ప్రాంతముల మధ్య సాంస్కృతికమగు ఐక్యమును నెలకొల్పగలుగునని ఆ మహాకవి అభిప్రాయము. రాకపోకల సదుపాయములు చాల రక్కువ ఉండిన ఆ కాలమున అట్టి ప్రామాణిక భాషయే ఆంధ్రుల సాంస్కృతిక ఐక్యమును కాపాడిన దనుటలో ఆవంతయును సందియము లేదు. 14 వ శతాబ్దిము తరువాత ఆంధ్రభూమి బహుధాశకలితమై వేర్వేరు రాచరికములలో చీలియున్నపుడును, తమిళనాడు మొదలగు పర

భాషా ప్రాంతములకు తెలుగువారు వలసపోయి, ఇతర భాషలవారి మధ్య చమ సంస్కృతిని కాపాడుకొని సరిపోషించుకోవలసి ఉన్నప్పుడును ఈ ప్రామాణిక భాషయే నాలుగు చెరగుల తెలుగువారి సంస్కృతిలోని ఏకతను సరిపోషించినది. ఆ విధముగ అది ఆ వర్గాలకు ఆంధ్రులచారిత్ర కావనరములకు సరికుదిరినది. కాని ఈనాడది అటులనే ఉండవలయునను నియమములేదు. నేటి చారిత్ర కావనరములను అనుసరించి అది మార్పొందితీరవలెను.

తక్కిన కృషివలన భారతమున కడపడి 15 పుర్వములు కలిపిపబడగా, మధ్యగత శేషమును యెఱ్ఱన పూరించుటవలన 14 వ శతాబ్ది పూర్వార్థమున ఆంధ్రమహాభారతము సంపూర్ణ రూపమును పొందినది. ఆంధ్రసాహిత్య ఏకనవమునకు అది మార్గదర్శియైనది. ఆ తరువాత 19 వ శతాబ్ది చరమ పాదమువరకు ఆంధ్రసాహిత్య సాగరమున పయనించిన నావికులందరు ఆ దీప గృహపు సరిధిలోనే చమ అభిరుచులకు అనువుగ విహరించిరి.

3

క్రీ. శ. 1400 వర్షాది తెలుగు సాహిత్యము పలు ప్రక్రియలలో పలు రీతులలో వివిధరూపుల వారి ఒకవడిని దాదాపుగా అనుసరించుచునే ఏకనవము పొందినది.

అనాటి తక్కిన భారతీయ సాహిత్యముల ప్రగతితో పోల్చిచూచినపుడు తెలుగు సాహిత్యపు ప్రగతి ఎవరికైనను అబ్బురము కల్పింపక మానదు. ఇంతే కాక; ఆనాడు తెలుగు జాతి ఎదుర్కొనిన పలు రాజకీయ విపర్యయముల దృష్టిలో ఈ ప్రగతి మరింతగ విభ్రాంతి కలిగించును. 14 వ శతాబ్దిలో కృష్ణకు ఎగువనున్న దక్షిణాపథమంతయు చుట్టిముని హస్తగతమైనది. ఆంధ్రుల సామ్రాజ్య వైభవము తెలుగు దేశపు నడిగర్భమునుండి వైదొలగినది. ఇక తెలుగు దేశపు పొలిమేరలో ఏర్పడిన విజయనగర సామ్రాజ్యములో తెలుగు వారికే మేలి భాగమున్నను, ఆ రాజ్యమున ఆంధ్రదేశమంతయు ఏనాడును చేరియుండలేదు. కృష్ణరాయని కాలమున తీరాంధ్రమును, రాయలసీమయు, ఆ సామ్రాజ్యమున అంతర్భాగములైనను పశ్చిమాంధ్రము, ఆంధ్రేతర పాలనలోనే ఉండినది. ఇంక తత్కికోట యుద్ధానంతరమున నామమాత్రముగ దక్షిణాంధ్రమున

అత్యల్పభాగము మాత్రమే చంద్రగిరి పాలకుల ఆధీనమున మిగిలినది. 18 వ శతాబ్దమున ఆంధ్ర దేశమంతయు వరాకాంతమైనది. ఇక తెలుగు దేశపు నాయకులతో పాటుగ తెలుగు కళాకారులలో అత్యంత భాగము తమిళ దేశమును తమ కార్యరంగముగ చేసికొనిరి. వై రాజకీయ భూమికలో కృష్ణ రాయల దిగ్విజయకాలము మొదలుగ రాక్షసితంగడి యుద్ధకాలమువరకు (1520-1585) మాత్రమే ఆంధ్రదేశమున అత్యధిక భాగము తెలుగు రాజుల పలుబడిలో ఉండినది. తక్కిన కాలమున తెలుగు కవులు తెలుగుసీమ పొలి మేరలందును, తమిళనాడునను నివసించియు తెలుగు సాహిత్యమునకు ప్రళస్తిని కల్పించిరి. ఇట్టిది అనగ న్వకీయ భూమిని వదలి అతి దీర్ఘకాలమున ఇతర ప్రాంతములందు తరతరములు వసించియు, స్వీయభాషకు ప్రళస్తి కల్పించిన ఉదంతము ప్రపంచమున ఏ ఇతర సాహిత్య చరిత్రలోను కన్పించలేదు. ఇది తెలుగువారు గర్వింపదగిన విషయము.

ఇట్టి ప్రళస్తిని అట్టి విషమ కాలమున తెలుగు సాహిత్యము ఆర్జించుటకు కారణభూతములైన విశిష్ట లక్షణములు ఎట్టివి అనుట విచారణీయము. విజయనగర నహూట్టులు ఆ భాషా సాహిత్యములకు కల్పించిన తొలుతటి రాజకీయ ప్రతిపత్తియే అందులకు కారణ భూతమైనదని కొందరనవచ్చును. కాని యిది అర్థసత్యము మాత్రమే. తెలుగునాయకుల రాజ్యమంతరించిన పిదప తంజావూరును పాలి న మహారాష్ట్రలు తమ మాతృ భాషయగు మరాఠీని, దేశ ప్రజల భాషయగు తమిళమును కాదని, తెలుగు సాహిత్యమునే పోషించి అంతటితో ఊరుకొనలేక తెలుగున యక్షగానాదులను కూడ రచించుట చూడగా రాజకీయ కారణముల కన్న ఇతరములే అందుకలవని స్పష్ట మగుచున్నది. ఆ తక్కిన కారణములలో బలవత్తరమైనది, తెలుగు భాష యందలి మధురిమ. కృష్ణరాయని అనంతరమున ప్రబంధ నిర్మాణ చాతుర్యమున పన నన్నగిల్లి కొంత జడత అలముకొనినను భాష యందలి మధురిమ దానిని కప్పిపుచ్చగలిగినది. అందువలననే, రాజకీయ విపర్యయములతో నిమిత్తము లేకుండ కటకము మొదలుగ కన్యాకుమారి వరకు వివిధ మాతృ భాషలు కలవారికి అందరికిని తెలుగు సాహిత్యం ఆదరణీయమైనది. తెలుగున పరిచయము విద్యావంతుల ముఖ్యలక్షణమైనది. గోల్కొండ యందలి ముస్లిం పాలకులును, ఆ మధురిమకు వశులై తెలుగు కవులను పోషించిరి. ఈ విధముగా

తెలుగు భాష ఆనాడు దక్షిణదేశమున ఒక సామాన్య భాషగా పరిణమించినది. యూరప్ ఖండమున 11 వ శతాబ్దము మొదలుగా 19 వ శతాబ్దవరకు ఫ్రెంచి భాషకు సాహిత్యమునకు ఉండిన స్థానము 18 వ శతాబ్ద మొదలుగ 19 వ శతాబ్దవరకు తెలుగు భాషా సాహిత్యములకు దక్షిణభారతమున మహేంద్ర గిరి మొదలు మన్నారు జలసంధివరకు ఉన్నటుల చెప్పవచ్చును. ఇట్టి పరిస్థితులలో భారతదేశమున వర్తక వ్యాపారముకొరకు చేరిన పాశ్చాత్యులలో తొలుతటి వారగు పోర్చుగీసువారికి, కల్పికోట మొదలుగ కోరంగివరకు గల దక్షిణ భారతపు రేవులందును, ప్రముఖ వర్తక కేంద్రములందును, రాజాస్థానములందును తెలుగుననే వ్యవహారములు జరుగుట అనుభవవేద్యమైనది. అంతట వారు దానికి 'జెంటూ' అని పేరిడి వ్యవహరించిరి. జెంటూ అనగా దేశీయుల భాష అని అర్థము. ఆ తర్వాత వచ్చిన ఆంగ్లేయులలో ఒకరు తెలుగు సాహిత్యపు బలిమిని అర్థముచేసుకొని అది గ్రీసు భాషవలె పలుకుబడి కలదని అనెను; వేరొకరు ఇటాలియన్ భాషవలె మధురమనెను. అంతయేల, తమిళుడును సంస్కృత భాషా పారంగతుడును అగు అప్పయ్య దీక్షితుడు ఆంధ్రత్వమును ఆంధ్రభాషయు బహుకృతతః ఫలములని ఆ కాలమున నుడివినాడు.

తెలుగు భాషయందలి మధురిమయే కర్ణాటకసంగీతమున సాహిత్య రచన యందు ఆ భాషకు అగ్రస్థానమును కల్పించినది. కాల గతియందలి చై అవరోధములను ఎదుర్కొని ఆ యగ్రస్థానము ఈనాడును ఆ భాష నిలబెట్టుకొని యున్నది.

4

1775 మొదలుగ 1875 వరకు నడచిన నూరేండ్లను తెలుగు సాహిత్య చరిత్రలో ఊణయగముగ కొందరు పేర్కొనిరి. కాని దానిని సుషుప్తి యుగమని అనుట సమంజసమనిపించును. ఆధునికయుగమునకు అనుగుణ మగు నూత్నరీతిని సంతరించుకొనుటకనువుగా తనకు తెలియకుండగనే సమర్థతను తెలుగు సాహిత్యము ఆ సుషుప్తికాలమున ఆర్జించుకొనినది. తెలుగువారికి ఆ కాలమున పాశ్చాత్య వాఙ్మయముతో గాఢ పరిచయము కలిగినది. పాశ్చాత్య సహాయకులు కొందరు తెలుగును వరించి తెలుగున నూతన రీతిలో నిఘంటువుల రచనకు ప్రోత్సాహమిచ్చుటయేకాక భాషా చరిత్రాదుల పరిశోధనలో

ఉత్సాహమును కల్పించి తెలుగువారి దృష్టిని క్రొంగొత్త దృశ్యముల వైపుకు మరలించిరి. వీని అన్నింటి ఫలితముగ 1875 మొదలుతో తెలుగుజాతీయందు ఒక నూతన చైతన్యము పనిచేయసాగినది. తెలుగు సాహిత్యమున నూతన ప్రక్రియలను ఎన్నింటినో తెలుగు గచయితలు సమకూర్చిరి, సమకూర్చుచున్నారు. భాషయందును వారు నూత్నరీతులతో ప్రయోగాలను పెక్కింటిని చేయుచున్నారు. క్రొంగొత్తరూపముల సంతరించుకొని, ఆధునిక యుగమున తక్కిన ప్రపంచపు ప్రముఖ భాషలతోపాటుగా సమానస్థాయిలో తెలుగు భాష నిలువవలెనను ఉదాత్త సంకల్పముతో ఈ ప్రయోగము నిర్వహింపబడుచున్నది. భాషయందొక కుదురుబాటు, సాహిత్యమున నొక నూత్న స్ఫూర్తి కలుగుటకు పూర్వరంగముగా ఈ ప్రయోగములు ఉపకరించగలవు. ఈనాడు జరుగుచున్న ఈ కృషి ఫలితముగ ఒక నూత్న ప్రామాణిక భాషయు, వినూత్న సాహిత్య ప్రక్రియలును రూపొందగలవని ఆశించుటకు అవకాశము గలదు.

చారిత్రకముగ సహితము తెలుగు భాషా సాహిత్యములు క్రొంగొత్త రూపములను ధరించవలసిన ఆవశ్యకత యేర్పడినది. భాషా ప్రయుక్తముగ ఆంధ్రప్రదేశ్ రూపొందిన తర్వాత తెలుగును క్రమరీతిలో అన్ని శాఖలందును, పరిపాలనా వ్యవహారభాషగా చేయవలెనని ప్రభుత్వము నిర్ణయించి, అందులకై ప్రాతిపదిక చర్యలను కొన్నింటిని తీసికొనినది. ఇందులకు తోడుగా అన్ని దశలలో విద్యాబోధనకు తెలుగును మాధ్యమముగా చేయుటకును నిర్ణయము జరిగి అమలు జరుపబడుచున్నది. ఈ కార్యక్రమములను సమర్థతతో నిర్వహించుటకు తగు మార్పులు తెలుగుభాషలో రావలసియున్నవి. ఇతర భాషా పదములకు తెలుగుదనము కలుగజేసి తనలో ఇమిడ్చుకొనుటలో తెలుగు భాషకు గల సమర్థత అద్వితీయము. ఈ శక్తిని చక్కగా వినియోగించుకొని శాస్త్ర విషయకములు పరిపాలనా వ్యవహారసంబంధములునగు పదములను విరివిగ సృజించుకొనుటయేగాక సంక్లిష్ట భావములను తగుపారిభాషికరీతిలో వివరించు సమర్థతను పెంపొందించుకొనుచు 'దేశ భాషలందు తెలుగు లెస్స' అను ప్రఖ్యాతిని ఈ ఆధునిక యుగమున సహితము సార్థకము చేయగలదని ఆశించవచ్చును.

(తెలుగు సంస్కృతి—నల ఉగాది సాంస్కృతిక ఉత్సవాల ప్రత్యేక సంచిక)
(1974)

మన కళా సంపద-సాహిత్యము

భారతదేశానికి మహాజ్యోతిమైన కళాసంపద కలదు. ఈ కళాసంపద యీనాటిది కాదు. దానికి అనేక సహస్రాబ్దాల వయస్సు కలదు. ప్రపంచము లోని అనేక దేశాలు, అత్యధిక భాగము. విజ్ఞాన జగతిలో అడుగు పెట్టకముందు ప్రపంచ నాగరికత తై శవదశలో నున్నప్పుడే, భారతదేశమున కళలు, శిల్పము, విజ్ఞానము, సాహిత్యము జగజ్జగీయ మానముగా అభివృద్ధిచెంది, మానవ సభ్యతకు, సంస్కృతికి శాశ్వతమైన పెన్నిధిగా ప్రకాశించినది. ఈ కళా సంపదలో సాహిత్యమునకు విశిష్టస్థానము కలదు. భారతీయ సాహిత్యము ప్రపంచ వాఙ్మయమునకు తలమానికమై, సత్యమై, శివమై, సుందరమై, ప్రకాశించు చున్నది.

భారతదేశము బహు భాషలకు పుట్టినిల్లు. ఈ భాష లన్నింటికిని, ఉదాత్తమైన వాఙ్మయము కలదు. భారతదేశములోని భాషలు ఒక మహా వృక్షము యొక్క శాఖోపశాఖలని చెప్పవచ్చును. సహజమైన యీ వృక్షపు కొమ్మలు నేటికిని, పూలతో, పండ్లతో, కనుల పండువుగావించు చున్నవి. “జనని సమస్త భాషలకు సంస్కృత భాష” యని ఆర్యోక్తి. స్థూల దృష్టికి, విభిన్నముగా కన్పట్టు యీ భాషలయందు, ఈ వాఙ్మయములందు కొంచెము పరిశీలించినచో యేకత్వము స్పష్టముగా గోచరించు చున్నది. భారత జాతీయతతోపాటు సంస్కృత భాష ఈ భిన్న వాఙ్మయములయేకత్వమునకు మూల ప్రాతిపదికలు; అదియే మన సాహిత్యసంపద ప్రత్యేకత, ఉత్కృష్టత. మన దేశములోని వివిధ సారస్వతములను ఒకచోట కూర్చినచో అది యొక మంచి ముత్యావహారమును కూర్చు సూత్రమే భారత జాతీయత, భారతీయ సంస్కృతి; సంస్కృత భాష. సంస్కృత మహా సముద్రమునుండి మనదేశ భాషలలో ప్రతియొకభాషయు, కొద్దియో గొప్పయో జలమును కొని తెచ్చుకొనుట జరిగినది. మనదేశీయ భాషల సాహిత్య వికాసము ఈ సత్యమును ఋజువు చేయుచున్నది.

సంస్కృత, ప్రాకృత, దేశీయభాషావాఙ్మయముల సంపదను గూర్చి ప్రస్తావించుటకు ముందు మన భిన్న భాషా వాఙ్మయాల ఆదర్శమును గూర్చి రెండు మాటలు చెప్పట అత్యవసరము. ఈ ఆదర్శము దేశములోని అన్ని భాషలకును సమానమైనదని నిస్సందేహముగా చెప్పవచ్చును. ఈ ఆదర్శమును గూర్చి మన దేశములో చర్చలు బహుళముగా జరిగినవి. అలంకారికులు వివిధ సిద్ధాంతములను ప్రతిపాదించి యున్నారు. భగత, భామహ, దండి, వామన, ఆనందవర్ధన, అభినవగుప్త, కుంతక, లొల్లట, ముమ్మట, శంకుట, మహిమభట్ట హేమచంద్ర, భోగనాథ, విద్యానాథ, సర్వజ్ఞ సింగన, అప్పయదీక్షిత, జగన్నాథాదులు, సాహిత్య శాస్త్రమును మధించి, ఉద్గ్రంథములను రచించి, సిద్ధాంత ప్రతిపాదనము గావించి యున్నారు. ఈ గ్రంథాలను, ఈ సిద్ధాంతాలను, యీ చర్చలను, పరిశీలించినప్పుడు, విశ్వక్సేయస్సు మన వాఙ్మయము పరమలత్యమని స్పష్టము కాగలదు. జగత్కల్యాణమనుమహోన్నతాదర్శముచే ప్రభావితులైన మహానీయులు మన వాఙ్మయ స్రష్టలు. ఋషి కానివాడు కావ్యము వ్రాయజాలడని మనవారు ఉద్ఘాటించినారు. మన సాహిత్యసంపద ఉదాత్తతకు ఈ ఉద్ఘాటన మంచి నిదర్శనము.

సకల భాషలకు జననియైన సంస్కృత భాషా మహా సముద్రము మిక్కిలి అగాధమైనది. అందలి వాఙ్మయము మహోన్నతమైనది. మన వేదములు, పురాణములు విజ్ఞాన భాండారములు, సాహిత్యనిక్షేపములు. వ్యాస వాల్మీకిలు ఆచంద్రతారాకర్కము ప్రపంచ వాఙ్మయమునకు నాయక మణులైన కపింద్రులు, ఋషింద్రులు, కాళిదాసాదుల రచనల చేత విశ్వ సాహిత్యము నందు సంస్కృతము అగ్రస్థానము నలంకరించుచున్నది. సంస్కృతములో లేని వాఙ్మయ విశేషము లేదు. మన దేశీయ వాఙ్మయము లన్నింటి మీద సంస్కృతము చన ముద్ర వేసినది.

భారత వాఙ్మయరంగమున ప్రాకృతభాష మహావీర గౌతమబుద్ధుల కాలమున ప్రవేశించినది. మొట్టమొదట ఈ భాషకు అర్థమాగధి యనిపేరు. ఈ భాషయే మానవుల మూల భాషయని బౌద్ధులు అభిప్రాయ పడుచున్నారు. బౌద్ధ వాఙ్మయానికి ఈ ప్రాకృత భాష ఆలవాలమైనది. బుద్ధుని వచనాల రచన ఈ భాషలోనే జరిగినది. ధమ్మపదము ప్రాకృతభాషా గ్రంథము. గౌతమ బుద్ధుని వచనాలను క్రోడీకరించిన గ్రంథ జాలము భాషకు పాలీ యను పేరు

తరువాత కలిగినదని కొందరి అభిప్రాయమై యున్నది. పాతీ ప్రత్యేక భాష కాదని కొందరి అభిప్రాయము. ఈ పాతీ భాషయను పేరు ఏడవ శతాబ్దము తరువాత కలిగినట్లు చెప్పబడుచున్నది. పాతీ సాహిత్యము మన దేశ సాహిత్య సంపదలో ప్రత్యేకముగా పేర్కొనదగినది.

మన దేశీయ భాషలు కూడ అనేక శతాబ్దాల వయసు కలిగి, అపారమైన ఉత్తమ వాఙ్మయమునకు ఆటపట్టులుగా నున్నవి. ఉత్తర దేశమున హిందీ, మైథిలీ, బీహార్ భాషలు ముఖ్యమైనవి. ఈ భాషలలో వాఙ్మయము పన్నెండవ శతాబ్దములో ప్రారంభమైనది. అనగా కొన్ని దశాబ్దాల దేశ భాషలు వీని కన్న ప్రాచీనమైనవన్నమాట. మహమ్మదీయ పరిపాలన వలన, ఈ భాషల వాఙ్మయములకు ఫార్సీభాషతో సంబంధము కలిగి తత్ప్రభావము వీనివైన కనపడుచున్నది. ఇటువంటి ప్రభావము కొంచెము ముందుగనో, వెనుకగనో, మన దేశీయ భాషల యందన్నింటిమీద కనపడుచున్నది. ఫార్సీ, అరబ్బీ శబ్దాలము కొంత ఈ భాషలలో ప్రవేశించినది.

ఉత్తర దేశమున వై భాషలకు ఫార్సీ సంస్కరమువలన, హిందీభాష ఉద్భవించినది. ఈనాడు మనదేశములో అత్యధిక సంఖ్యాకులు అర్థము చేసికొన గలిగిన భాష హిందీ భాషయే. ఇందుకు చారిత్రక కారణాలు కలవు. హిందీ భాషలో మంచి వాఙ్మయము కలదు. నానక్, కబీర్ తులసీదాసుల నామములు యావద్భారతానికి పరిచితమైనవి. ఈ కవిశ్రువుల రచనలు హిందీ భాషకు అమూల్యాలంకారమైన సాహిత్య సంపద. హిందీ భాషలో మహమ్మద్ జైసీ అను విద్వాంసుడు వ్రాసిన పద్మావతి యను కావ్యము నుప్రసిద్ధమైనది. హిందీకి ఉర్దూభాష తోడబుట్టువు. 17 మరియు 18 శతాబ్దాలలో బహమనీ రాజుల ఆదరణతో ఈ ఉర్దూ భాష అభివృద్ధి పొందినది. తరువాత ఈ భాష మన దేశములో వ్యాప్తి చెందినది ఢిల్లీ, అకోర్, లాహోర్, హైదరాబాదు నగరాలు ఉర్దూ భాషాభివృద్ధికి ముఖ్య కేంద్రములైనవి.

మన దేశ సాహిత్యమున వంగవాఙ్మయము ప్రత్యేకమైనది. ఈ వాఙ్మయము పదునొకండవ శతాబ్దమున బౌద్ధులనుండి ప్రారంభమైనట్లు కొందరి ఊహ. వంగ భాషలో పదునొకండు నుండి పదునెనిమిదవ శతాబ్దము వరకు అనగా ఏడునూర్ల సంవత్సరాల కాలమున, బౌద్ధ, శాక్తేయ, వైష్ణవ,

మత గ్రంథాలు కొన్ని వచ్చినవి. ఈ కాలమున మనదేశమందలి వాఙ్మయ సంపదమీన మతప్రభావము సర్వసాధారణముగా కన్పట్టుచున్నది. పదునెనిమిదవ శతాబ్దము రురువాత వంగ వాఙ్మయమున నవీన యుగము ప్రారంభమైనది. రామమోహనరాయ్, బింకించంద్రచటర్జీ, ద్విజేంద్రలాల్ రాయ్, మైకేల్ మధుసూదనదత్తు, రవీంద్రనాథటాగోర్, శరచ్చంద్రచటర్జీ మొదలైన రచయితలు వంగ సాహిత్యమున క్రొత్తరీతులను ప్రవేశపెట్టి, ఆధునిక యుగమునకు మార్గదర్శకులై నారు.

గుజరాతీ భాషలో మనకు గ్రంథగచన పదునైదవ శతాబ్దము నుండి కనుపించుచున్నది. వల్లభాచార్యులవైష్ణవము ప్రభావము గుజరాతీ వాఙ్మయము మీద కలదు. కీర్తన సాహిత్యముమీద ఈ విధమైన ప్రభావము స్పష్టముగా కనుపించుచున్నది గుజరాతీ సాహిత్యమును అభివృద్ధి గావించిన వారిలో జైనులరు, పారసీకులకు ముఖ్యస్థానము కలదు. కె. యం. మున్షీ ప్రభృతులు నవీన గుజరాతీ వాఙ్మయమున పేర్కొన దగినవారు.

అస్సామీ భాషలో మొట్టమొదటి గ్రంథము బురాంజి. ఇది చారిత్రక గ్రంథము. అస్సామీలో శాక్తేయ, వైష్ణవ, బౌద్ధమతస్థులు వాఙ్మయ నిర్మాణము కావించిరి. ఆధునిక అస్సామీ వాఙ్మయముమీద వంగ వాఙ్మయ ప్రభావము కనుపించుచున్నది.

మహారాష్ట్రభాషలో వాఙ్మయము పన్నెండవ శతాబ్దము నుండి కనుపించుచున్నది. విజ్ఞానేశ్వరీయగ్రంథకర్తయైన విజ్ఞానేశ్వరాది మహానుభావ పంథా అనుయాయులు మహారాష్ట్రములో తొలిగ్రంథ రచన గావించిరి. ఈ భాషలో మోడీ లిపిని వాడుకలోనికి తీసికొని వచ్చిన విద్వాంసుడు హేమాద్రి పండితుడు. ఈ భాషలో భక్తి పంథా అనుయాయులైన నామదేవ్, తుకారామ్, రామదాసుల రచనలు తరువాత వెలిసినవి. ఈ ముగ్గురి నామములు సకల భారతమునకు పరిచితములు. మహారాష్ట్ర సామ్రాజ్య విస్తరణ మహారాష్ట్ర వాఙ్మయములో సూతన మార్గాలను ప్రోత్సహించినది. ఈ సూతన మార్గాలలో బిభేదులు, చరిత్రలు, పేర్కొనదగినవి. ఈ వాఙ్మయమున ఆధునిక యుగము 19 వ శతాబ్దమున ఆరంభమైనది. బాలగంగాధర్ టిలక్, కేల్కార్, సవర్కర్ మొదలైన షిక్షానులు ఆధునిక వాఙ్మయమును అభివృద్ధిగావించి మహారాష్ట్ర నరస్వతిని సూతన ఆభరణాలతో అలంకరించిరి.

దాక్షిణ్య భాషలలో తమిళము చాల ప్రాచీనమైనది. ఈ భాషలో వాఙ్మయము రెండవ శతాబ్దముననే ప్రారంభమైనది. ఈ భాషలో పేర్కొనదగిన ఆదిగ్రంథాలు మణిమేఖల, శిలపపుధికారము మొదలైనవి. ఈ గ్రంథ నామమాలు సంస్కృత భాషా ప్రభావమును సూచించుచున్నవి. తొల్కాప్పియమ్ (తొలి కావ్యము) తమిళ భాషలో ప్రసిద్ధమైన ఆది గ్రంథాలలో నొకటి. తమిళ వాఙ్మయమునందు ఆరవ శతాబ్దమున కైవ వైష్ణవ భక్తుల రచనలు విరివిగా కనుపించుచున్నవి. పన్నెండవ శతాబ్దమున కంబరమాయణ రచన జరిగినది. ఇది సకల భారత ప్రసిద్ధిపొందిన గ్రంథము. పదునారవ శతాబ్దమున జెనూట్ పాడరీలు కైస్తవమత ప్రచార గ్రంథాలను రచించిరి. భారతదేశమునందలి ఇతర వాఙ్మయములలోవలె తమిళ సారస్వతమున గూడ నూతన యుగము ప్రారంభమైనది. ఈ యుగమున తమిళ సాహిత్య రంగమున దేదీప్యమానముగా ప్రకాశించు తార సుబ్రహ్మణ్య భారతి.

క్రి. శ. అయిదు, ఆరు శతాబ్దాలలో శాసనాల యందు ప్రాచీన కన్నడము మొట్టమొదటి సారి కనపడుచున్నది. కన్నడములోని మొట్టమొదటి గ్రంథము 9 వ శతాబ్దమునందలి కవిరాజమార్గము, ఇది లక్షణ గ్రంథము. అందుచేత కర్ణాటక భాషలో ఇంతకుముందు లక్షణ గ్రంథాలు రచింపబడెనని నిస్సందేహముగా చెప్పవచ్చును. ఈ వాఙ్మయాభివృద్ధికి పనిచేసిన వారిలో కైనులు ప్రథములు. స్వప్రతుంగుడు కైనుడు. కర్ణాటక సాహిత్యమున రత్నత్రయ మని ప్రసిద్ధిగాంచిన పంప, పొన్న, రన్నలు కైన వాఙ్మయ నిర్మాతలు. 11 వ శతాబ్దమున రుద్రాభట్, దేవకవి మొదలైన బ్రాహ్మణ కవులు. పన్నెండవ శతాబ్దమున బసవేశ్వరుడు, చెన్నబసవడు, అక్కమహాదేవి మొదలైన వీరకైవ కవులు రచనలను గావించిరి. పదమూడవ శతాబ్దమున వైష్ణవమతప్రభావము ఈ సాహిత్యాభివృద్ధి మీద కనుపించుచున్నది. విజయనగర రాజు కాలమున కర్ణాటక సాహిత్యమునకు గొప్ప పోషణ లభించినది. కన్నడ భారతమున యుద్ధపంచకము తరువాత భాగాలు, తిమ్మణ్ణ కవి వూర్తి గావించి, శ్రీకృష్ణరాయలకు అంకితము గావించినాడు. ఇతర దేశీయ భాషలవలె ఆధునిక యుగమున కర్ణాటక భాషలో వివిధ వాఙ్మయ విధులందు నవ్య రచనలు జరిగినవి. ఈ యుగారంభకుడు కన్నడ పితామహుడు అలూరు వెంకట్రాయుడు.

తెలుగు భాష అతి తీయనిది; పాశ్చాత్యులచేత ప్రాచ్య ఇటాలియన్ అని ప్రశంసించబడి ప్రసిద్ధి చెందినది. దేశ భాషలందు తెలుగులెన్న అని కృష్ణ రాయలు ప్రశంసించినాడు. ఆంధ్రభాషలో ఏడవ శతాబ్దము నందలి నూలెపాడు, విష్ణుర్ల శాసనాదుల యందు పూర్తి తెలుగురచన కనుపించు చున్నది. రేనాటి చోళుల శాసనాలలోని తెలుగు వచనము విశిష్టమైనది. తరువాత వేంగీచాళుక్యులు ఆంధ్ర భాషాభివృద్ధికి కృషిచేసిరి.

పదునొకండవ శతాబ్దమున నన్నయార్యుడు భారత రచనకు శ్రీకారము చుట్టి మూడు పర్వాలు ముగించెను. పన్నెండవ శతాబ్దమున శైవ వైష్ణవ వాఙ్మయములు వ్యాప్తి నొందినవి. బసవపురాణ, రంగనాథ రామాయణాదులు ఈ తరగతిలో చేరినవి. పదమూడవ శతాబ్దమున కవి బ్రహ్మ యైన తిక్కన శైవ వైష్ణవాలను సమన్వయము గావించి అద్వైతము ప్రతిపాదించి తెలుగు భారతమును పూర్తిచేసెను. తరువాత నాచన సోముని హావంశము వచ్చినది. ఇమ్మడి దేవరాయల, మరియు రెడ్డిరాజుల కాలమున ఎఱ్ఱన శ్రీనాథ బమ్మెర పోరసలు ఆంధ్ర సరస్వతికి అమూల్యాలంకారాలను సమకూర్చిరి. తరువాత వీరేశలింగం పంతులు ఆంధ్ర సాహితీ పునరుద్ధరణ ప్రభావులైనారు.

మళయాళ వాఙ్మయమునకు 15 వ శతాబ్దము తరువాత రూపు రేఖలు దిద్ద బడినవి. అనగా కొంచెము ఆలస్యముగా ఈ భాషలో వాఙ్మయ నిర్మాణము ప్రారంభ మైనదన్న మాట. ఆధునిక మళయాళ సారస్వతమును ప్రకాశింప జేసిన మహాకవి వల్లత్తోల్ సకల భారతమునందు కీర్తిగాంచిన సారస్వతవేత్త.

ఈ విధముగా మన దేశము నందు వివిధ భాషలలో వాఙ్మయము వ్యాప్తి నొందినది. ఈ వాఙ్మయమంతయును సకల భారతదేశ సాహిత్య సంపద.

(రేడియో ప్రసంగము)

(1984)

మార్గదర్శి నన్నయభట్టు

భారతీయ సాహిత్యం - జీవనది

భారతీయ సాహిత్యం ఆనెతుహిమాచలము ప్రవహించే ఒక మహానది; ఒక జీవనది. మనదేశ భాషల సాహిత్యాలు దీనికి ఉపనదులు. ఏ మాత్రము స్థూలదృష్టితో పరిశీలించినప్పటికిని భారతీయ సాహిత్యము యొక్క ఆత్మ ఒక్కటేనని స్పష్టము కాగలదు. భారతదేశానికి స్వాతంత్ర్యము వచ్చిన తర్వాత స్థాపితమైన కేంద్రసాహిత్యఅకాడమికి ప్రారంభోత్సవం చేస్తూ, డాక్టర్ రాధాకృష్ణ పండితుడు “భిన్నలిపులలో వ్రాసినప్పటికిని భారతీయ సాహిత్యమంతా ఒక్కటే” అని ఉద్ఘాటించినారు. ఈ ఉద్ఘాటన సర్వవిధాల సమంజసమైనది. దేశ భాషలలోని సాహిత్య వికాసాన్ని పరిణామాన్ని పరిశీలించినప్పుడు ఈ ఏకత్వాన్ని స్పష్టంగా గమనించవచ్చును. వైదిక, బౌద్ధ, తైత్తిరీయ మతాల ప్రభావం, రామాయణ, మహాభారతాల ప్రభావం, సంస్కృత భాషా ప్రభావం, ఫారసీభాషాప్రభావం, ఇంగ్లీషు భాషా ప్రభావం, ఇటీవల ఫ్రెంచి, రష్యన్ మొదలైన విదేశసాహిత్యాల ప్రభావం మన దేశభాషల సాహిత్యాలమీద స్పష్టంగా గోచరిస్తున్నవి. ప్రాంతీయ భాషలన్నిటిలోను ఒకే కాలంలో సాహిత్యం ద్వారా అనేక భక్తి ఉద్యమాలు ప్రచారంలోకి రావటం గమనించ వచ్చును. వీని మీద భిన్నకాలాలలో వచ్చిన ఇతర ఉద్యమాల ప్రభావాన్ని కూడా మనం పోల్చుకోవచ్చును. పాలీ - ప్రాకృత భాషల భూమికను కూడా మనం గుర్తింప వచ్చును.

దేశభాషా సారస్వతాలు

భారతదేశంలో అనేక భాషలు (వీటిలో లిపిలేని భాషలకూడా) ఉన్నవి. లిపిలేని భాషలలో కూడా సాహిత్యం మనకు కనిపిస్తున్నది. ఈ దేశ భాషల సారస్వతాలను అవలోకించి నప్పుడు వీని వికాసాలు రెండు విధాలుగా జరిగినట్లు వెల్లడి కాగలదు. మొదటిది - జానపద సారస్వతము, రెండవది -

పండిత సారస్వతము. జానపద సారస్వతమే ప్రజా సారస్వతము. పండిత సారస్వతానికి రాజుల ఆదరణ పోషణ లభించినవి. తెలుగులో పండిత సారస్వతానికి రూపురేఖలు దిద్దిన మహాకవి నన్నయభట్టు నన్నయభట్టు కాలం నాటి రాజకీయ, మత, సాంఘిక పరిస్థితులను తెలుసుకొన్నప్పుడే తెలుగు సాహిత్యానికి ఆయన మార్గదర్శకత్వం మనకు విశదం కాగలదు.

తెలుగు - తెనుగు, ఆంధ్రం

అనేక శతాబ్దాల నుండి తెలుగు భాషను - తెలుగు, తెనుగు, ఆంధ్రము అని వ్యవహరించడం జరుగుతున్నది. తెలుగు భాషను మాట్లాడే ప్రజల సంఖ్య ఆంధ్రప్రదేశ్ లో సుమారు అయిదుకోట్లు; ఆంధ్రప్రదేశ్ వెలుపల ఒక కోటి; మొత్తం ఆరుకోట్ల వరకు కలదు. హిందీ భాష తర్వాత రెండవ స్థానం మన దేశంలో జనాభాదృష్ట్యా తెలుగుకు లభిస్తున్నది. భారతదేశ జనాభాలో తెలుగు మాట్లాడే ప్రజల జనాభా పదవ వంతుకాగా, వారు ఎనిమిదవ వంతు భూభాగంలో నివసిస్తున్నారు. పరదేశాలన్నా, పరభాషలన్నా తెలుగు వాడు ఎన్నడూ ఉలికి పడలేదు. పొడుగైన సముద్రతీరం ఉన్నందువలన అనేక శతాబ్దాల నుండి తెలుగువారికి విదేశాలతో వ్యాపారసంబంధాలతోపాటు సాంస్కృతిక సంబంధాలు కూడా కలిగినవి. తెలుగు లిపి సమగ్రమైనది, సుందరమైనది. తెలుగుభాష తీయదనము విదేశీయులను, ఆకర్షించినది. కర్ణాటక సంగీతంలో సాహిత్య రచనకొరకు తెలుగుకు అగ్రస్థానం లభించినది ఆంగ్లేయ విద్వాంసు లొకరు - తెలుగు గ్రీకుభాషవలె పలుకుబడికల భాష అని అన్నారు. మరొకరు - ఇటాలియన్ భాషవలె తీయనైనదని అన్నారు. శక్తివంతంగా, సొగసుగా, సరళంగా అభిప్రాయాలను వ్యక్తీకరించడంలో దక్షిణదేశ భాషలలో తెలుగు శక్తివంతమైనదని పాశ్చాత్య విద్వాంసులు మరెవరూ తెలిపారు.

“Telugu can be looked upon as the Northern most member of the Southern languages or the Southern most member of the Northern languages; and it has the advantages of both groups with few, if any, of the defects. It is adaptable, absorptive, grammatically simple and euphonically exceptionally

beautiful even when using foreign words. It has never suffered from narrow provincialism."

— G. HOMEFIELD MCLEOD

జె. బి. హాల్డేన్ అన్న మాటలు కూడా గమనించండి.

"You cannot keepout foreign words as you keepout foreign manufactured goods; perhaps Telugu accepts them more easily than any other Indian language."

— J. B. S. HALDANE

మన దేశభాషలలో తమిళాన్ని, కర్ణాటకాన్ని వదిలితే తెలుగు భాషా సాహిత్యాలు ఇతర ప్రాంతీయ భాషాసాహిత్యాలకన్నా ప్రాచీనమైనవి. తెలుగులో వండిత సాహిత్య రచనకు మార్గదర్శకుడైన మహాకవి నన్నయ భట్టు. ఆయన సారస్వతమూర్తిని హాచర్యం చేయడానికి ముందు ఆనాడు దేశంలో నెలకొని ఉండిన రాజకీయ, మత, సాంఘిక పరిస్థితులను అవగాహన చేసుకోవలసి ఉంటుంది.

నన్నయభట్టు - దేశ కాల పరిస్థితులు

నన్నయభట్టు పదకొండవ శతాబ్దమున జీవించి, వేంగీ రాజధానిగా మనదేశాన్ని పాలించిన చాళుక్య వంశీయుడైన రాజనరేంద్రుని ఆస్థానంలో ఆదరణ పొందిన విద్యాదయితుడు, మహితాత్ముడు అంగ్రకనితా విశారదుడు. రాజనరేంద్రుని పట్టాభిషేకము క్రీ. శ. 1022 లో జరిగింది. ఆయన నలునై నింపత్సరాలు హరిపాలించినాడు; అనగా క్రీ. శ. 1062 వరకు పరిపాలించినట్లు చరిత్ర తెల్పుతున్నది. రాజనరేంద్రుని కోరికమీద తెలుగులో నన్నయ మహా భారత రచనను ప్రారంభించి - అది, సభాపర్యాలను అరణ్య పర్వంలో కొంత భాగాన్ని ప్రాసినాడు. అంతటితో మహాభారత రచన రెండునూర్ల సంవత్సరాలు ఆగిపోయింది.

నన్నయ భారత రచన జరిగినప్పటి మనదేశ పరిస్థితులను మనం గమనించవలసి ఉన్నది

భారతీయ నాగరికత మిక్కిలి ప్రాచీనమైనది. క్రీ. శ. అయిదువేల సంవత్సరాలకు పూర్వమే వెలసిన హరప్ప, మొహంజోదారో అనే రెండు ప్రాచీన నగరాలను మన చరిత్ర పరిశోధకులు కనుగొన్నారు. ఈ నగరాలలోని కట్టడాలు సమస్త ప్రపంచానికి ఆశ్చర్యము కలిగించేవిగా, నాటి నాగరికతా స్వరూపాన్ని వివరించేవిగా ఉన్నవి. అయితే నాటినుండి నేటివరకు దేశచరిత్ర సమగ్రంగా ఒక కథవలె చెప్పడానికి వీలైన ఆధార సామగ్రి మనముందులేదు. భారతదేశాన్ని అనేకరాజవంశాలు పరిపాలించినవి. పారసీకులు గ్రీకులు విదేశాలనుండి వచ్చి భారతదేశ సరిహద్దులను జయించిన సంఘటనలు కూడా మనకు కనువిస్తున్నవి. రాజకీయంగా ఈ దండయాత్రల ప్రభావం ఏమైనప్పటికిని, విదేశాలతో భారతదేశానికి అనేక శతాబ్దాలనుండి వ్యాపార సంబంధాలు ఏర్పడి సాంస్కృతికంగా పరస్పరం ప్రభావితమైనవి. భారతదేశాన్ని పరిపాలించిన రాజ్యాలలో మగధ, మౌర్య, గుప్త సామ్రాజ్యాలు మనకు తెలిసినంత వరకు ప్రాచీనమైనవి. మగధరాజుల పరిపాలనలో శైవ, బౌద్ధాలు వ్యాప్తి చెందినవి. కౌటీల్యుడు, కామందకుడు, పతంజలివంటి శాస్త్రవేత్తలు జన్మించి విజ్ఞానాభివృద్ధికి తోడ్పడిరి. నలంద, విక్రమశిల వంటి విద్యాలయాలు నెలకొని కళలు, విజ్ఞానం ప్రగతి పొందుటకు కారణభూతమైనవి. మగధరాజుల పరిపాలనా కాలంలోనే అలెగ్జాండర్ భారతదేశంపైన దండయాత్ర చేసినాడు. మగధరాజ్య పతనం తర్వాత మౌర్యచంద్రగుప్తుడు హిమాలయాల నుండి వింధ్య పర్వతాల వరకుగల దేశాన్ని తన ఏలుబడిలోనికి తీసుకొని వచ్చినాడు. అఫ్ఘనిస్తాన్ గుజరాత్ లు కూడా మౌర్యచంద్రగుప్తుని ఏలుబడిలో ఉండెను. మౌర్యులు సమస్త భారతీయ దృష్టికోణంతో పరిపాలన నిర్వహించిరి. వీరి తర్వాత మౌళిని రాజవంశాలు మనదేశాన్ని పరిపాలించినవి. మౌర్య సామ్రాజ్యము పతనమైన తర్వాత వైదిక, శైవ మతములు ముందడుగు వేసినవి, వైదిక మతముతోపాటు సంస్కృతభాషకు ప్రాధాన్యం పొచ్చినది పాణిని ప్రారంభించిన వ్యాకరణాన్ని పూర్తిచేసిన పతంజలి ఈ కాలంవాడే. అశ్వమేధుడు మొదలైన విధ్యాంశులు, గౌతమబుద్ధునిచరిత్రవంటి గ్రంథాలనుకూడా సంస్కృత భాషలోనే రచించిరి. మనుధర్మశాస్త్రం యీ కాలంలోనే వ్యాప్తికి వచ్చినది. తరువాత క్రీ. శ. నాల్గవ శతాబ్దంలో గుప్తసామ్రాజ్యం అవతరించినది. గుప్త సామ్రాజ్యం హిమాలయాలనుండి నర్మదానది వరకు భాగీరథినుండి చెంబర్ నది వరకు వ్యాపించినది.

రాజ్యాలు-సామ్రాజ్యాలు-మతాలు

గుప్తసామ్రాజ్యము కూడా ఇంచుమించుగా సమస్త భారతీయ దృక్పథం కలిగిన సామ్రాజ్యము. గుప్తసామ్రాజ్య పాలనలో కూడా విదేశాలతో భారత దేశానికి వ్యాపార సాంస్కృతిక సంబంధాలు యేర్పడినవి. చీనానుండి ఫాహియాన్ ఈ కాలంలోనే బౌద్ధమత తత్వాన్ని అపగాహన చేసుకోడానికి భారతదేశానికి వచ్చినాడు. ఆ తరువాత హర్ష సామ్రాజ్యం మన దేశాన్ని పరిపాలించినది. హర్షుడు పాలించిన రాజ్యానికి సర్వదాపది దక్షిణ సరిహద్దుగా ఉండినది. హర్షుని కాలమున హ్యూయన్ త్సాంగ్ చైనానుండి భారతదేశానికి వచ్చి పదిహేనేండ్లు భారతదేశంలో నివసించి బౌద్ధ నిహారాలను, నలంద మొదలైన విశ్వవిద్యాలయాలను సందర్శించి నాటి భారతీయ సమాజాన్ని గూర్చి ఆనేక విషయాలు వ్రాసిపెట్టినాడు. బౌద్ధాన్ని దేశ విదేశాలలో వ్యాప్తిగాంచిన అశోకునివలె, హర్షుడు కూడా బౌద్ధుడే. అయితే ఆయన వైదిక, బౌద్ధమతాలను సమానంగా ఆదరించినాడు. హర్షుడు స్వయంగా కవి. బాణభట్టు మొదలైన సంస్కృత మహాకవులను ఆయన ఆదరించినాడు. గుప్తచక్రవర్తులవలెనే హర్షుడు సంస్కృత భాషను ప్రోత్సహించినాడు. కాశీదాసు, అమరసింహుడు ధన్వంతరి, వరాహమిహరుడు ఆర్యభట్టు మొదలైన కవులు విద్వాంసులు గుప్తచక్రవర్తుల కాలంలో రాజాదరణ పొందినారు. కుమార భట్టు ఈకాలంవాడే. కుమారిల భట్టు అవసానదశలో శంకరాచార్యుడు వేదాంగగ్రంథాలను వ్రాసి సకల భారతంలో వైదికమత వ్యాప్తికి కృషి చేసినాడు ప్రారంభదశలో వైదిక మతము, తరువాత దానివైన తిరుగుబాటు చేసిన బౌద్ధ, జైనాల ప్రాబల్యం, ఆ పిమ్మట వాని ఊడదశ, అనంతరం వైదికమత పురుజ్జీవనం, తత్ఫలితంగా యజ్ఞయాగాదులు! బ్రాహ్మణ, ఊత్రియ, వైశ్య, శూద్రులు అనే నాలుగు తెగలుగా రూపొందిన వర్ణాశ్రమ వ్యవస్థ భారతదేశంలో వెలసినది. హర్షుని తర్వాత స్వతంత్ర రాజ్యాలు దేశంలో అవతరించినవి. కుజరాత్, నేపాల్, కన్యాకుబ్జములు స్వతంత్ర రాజ్యాలుగా స్థిరపడినవి. కాబూల్, పంజాబు, సింధుదేశాలు విదేశీయుల వశమైనవి. బీహార్, బంగాళ ప్రాంతాలను స్వతంత్రంగా పాలించిన రాజవంశాలు అవతరించినవి. క్రమక్రమంగా దేశంలో వివిధ ప్రాంతాలలో వివిధ రాజవంశాలు పరిపాలన ప్రారంభమైనది. తత్ఫలితంగా పదకొండవ శతాబ్దంలో దేశాన్ని పరిపాలించిన అఖిలభారత సామ్రాజ్యం ఏదీ

లేకపోయినది. క్రీ. శ. 7-12 శతాబ్దాల మధ్య దేశాన్ని పరిపాలించిన సామ్రాజ్యాలు విచ్ఛిన్నమై చిన్న చిన్న రాజ్యాలుగా రూపొందినవి. దక్షిణ భారతాన్ని కూడ తన పలుబడిలోనికి తీసుకురావలెనని అభిలషించిన హర్ష చక్రవర్తి పశ్చిమ చాళుక్యరాజైన పులకేశుని చేతిలో ఓడిపోయినాడు. భారతదేశంలో ఎక్కువ భాగాన్ని పరిపాలించిన రాజులలో హర్షుడే చివరివాడు. హర్షుని తర్వాత ఆయన సామ్రాజ్యం చిన్నచిన్న రాజ్యాలుగా విడిపోయినది. జైన బౌద్ధమతాలు సకల దేశాన్ని ఆవరించినవి. విశేషించి బౌద్ధమతం పరదేశాలకుకూడా విస్తరించి, క్రమక్రమంగా పడకొండవ శతాబ్ది వరకు తన ప్రాధాన్యాన్ని అనేక కారణాలవల్ల కోల్పోయినది. మొదటిలో-జైన, బౌద్ధాల తాకిడికి తట్టుకోలేక ఓడించిన వైదిక మతం తిరిగి ప్రాధాన్యంపొంది శంకర, రామానుజ, మధ్వఆచార్యుల కృషిచేత యావత్ భారతస్థాయిలో పునరుజ్జీవనం పొందినది. శంకరాచార్యుడు నన్నయకు పూర్వుడు. క్రీ. శ. 6వ శతాబ్ది రెండవ సగములో జీవించిన శంకరాచార్యుడు బౌద్ధమతానికి వ్యతిరేకంగా అద్వైతాన్ని ప్రతిపాదించి యావద్భారతంలో ప్రచారం చేసినాడు. రామానుజాచార్యుడు 1017 లో తమిళప్రాంతంలో జన్మించి నూటా యిరవై సంవత్సరాలు జీవించి భక్తి ప్రధానమైన వైష్ణవమతాన్ని ప్రతిపాదించి ప్రచారం చేసినాడు. వైష్ణవంకూడా వైదిక ధర్మానికి అనుగుణమై అఖిల భారతస్థాయిలో వ్యాప్తిచెందినది. రామానుజుడు నన్నయకు కొంచెము పూర్వుడోలేక సమకాలికుడోకావచ్చును. రామానుజునికి కొన్ని శతాబ్దాలకు పూర్వము ఆశ్వారులు అవతరించి తమిళ ప్రాంతంలో క్రీ. శ. 300 నుండి 800 మధ్యకాలంలో కీర్తనలు రచించి, భక్తిని ప్రబోధించినారు. రామానుజునివైన యీ ఆశ్వారుల రచనల ప్రభావం కొంతపడియుండవచ్చును. రాజకీయమైన ఒడిదుడుకులు ఏ విధంగా ఉన్నప్పటికిని రాజ్యాలు, సామ్రాజ్యాలు అంతరించినప్పటికిని సకల భారతస్థాయిలో సాంస్కృతిక సమైక్యత విచ్ఛిన్నంకాలేదు. ఐరోపా ఖండంలోన్ని పరిస్థితి భారతదేశంలో కాలేదు అని మనం గమనించవలసి ఉంటుంది. భౌతిక సాహిత్యం. భారతీయ కళలు, భిన్నమత ఉద్యమాలు, ఆ ఉద్యమాలకు అనుగుణంగా రచించిన సారస్వతమువైన పేర్కొన్న సమైక్యమగు రుజువు చేస్తున్నవి.

దక్షిణ భారతంలో రాజ్యాలు

హిమాలయంనుండి వింధ్య పర్వతాలవరకు మౌర్య, గుప్త సామ్రాజ్యాలు పరిపాలిస్తుండగా నామమాత్రమైన సార్వభౌమాధికారం యెట్లున్నప్పటికిని, వింధ్యకు దక్షిణంలో ఉన్న ప్రాంతాలను అనేక రాజవంశాలు పరిపాలించినవి. ఈ వింధ్య పర్వతానికి దక్షిణముగా ఆంధ్ర, కర్ణాటక, మహారాష్ట్ర, ద్రవిడ, కేరళ ప్రాంతాలు ఉన్నవి. అనేక రాజవంశాలు ప్రాచీన కాలంనుండి ఈ ప్రాంతాలను పరిపాలించినవి. వీరిలో ఆంధ్రజాతి చాలా ప్రాచీనమైనది. మౌర్యచంద్ర గుప్తుని అస్థానంలో ఉండిన గ్రీకు రాయబారి “మెగస్తనీస్” ఆంధ్రులనుగూర్చి స్రస్తావించినాడు. ఆంధ్రదేశాన్ని స్వతంత్రంగా పరిపాలించిన రాజవంశాలలో మొట్టమొదటిది శాతవాహన రాజవంశం. వారికి శాలివాహనులనికూడా పేరు. రెండువేల సంవత్సరాలకు పూర్వం మొత్తం తెలుగుదేశం, అనగా తెలంగాణ, ఆంధ్ర, రాయలసీమ ప్రాంతాలు వారి ఏలుబడిలో ఉండినవి. వారు పాలించిన ప్రాంతమే ఆంధ్రరాజ్యం. ముప్పై మంది శాతవాహనరాజులు సుమారు నాలుగునూర్ల యాభై సంవత్సరాలు ఆంధ్ర దేశాన్ని పరిపాలించిరి. వారి పరిపాలన క్రీ. శ. మొదటి అర్ధభాగంలో ముగిసింది. శాతవాహనులు ప్రాకృతభాషలో కవిత్వాన్ని ప్రోత్సహించినారు. రాజభాష ప్రాకృతభాష. అందుచేత శాసనాలన్ని ప్రాకృతభాషలోనే వ్రాసినారు. హాలశాతవాహనుడు సంకలనం చేసిన “గాథాసప్తశతి” ప్రాకృతభాషలో రచితమై, శృంగారగాధలకు అలవాలమై నాటి సామాజిక జీవనాన్ని ప్రతిబింబిస్తున్న సుప్రసిద్ధ కావ్యము. ఆనాటి సాహిత్యంలో తెలుగుపదాలు దొరలినవి. గాధ అంటే ప్రాకృత ఛందస్సు. శాతవాహనులు పేదమతాన్ని అనుసరించినారు. అయితేవారు బౌద్ధాన్నికూడా ప్రోత్సహించినారు. శాతవాహనులకాలంలో కళలు, విద్య అభివృద్ధి చెందినవి. క్రీ. శ. మూడవ శతాబ్ది అర్ధభాగంలో శాతవాహనరాజ్యం అంత మొందింది. తరువాత ఇక్ష్వాకులు తెలుగుదేశాన్ని పరిపాలించినారు. ఇక్ష్వాకుల కాలంలో కూడా అధికారభాష ప్రాకృతమే. ప్రాకృత వాఙ్మయాన్ని రాజులు ఆదరించగా విద్వాంసులు వికసింపజేసినారు. దానపత్రాలు వ్రాసినా, మరే పత్రం వ్రాసినా ఆందుకు ప్రాకృతభాషనే ఉపయోగించిరి. స్త్రీలుకూడా ప్రాకృతంలో విదుషీమణులై కవిత్వాన్ని వ్రాసినారు. యాభై రెండు

సంవత్సరాలు దేశాన్ని పరిపాలించిన ఇక్ష్వాకు రాజుల పరిపాలన క్రి. శ. నాల్గవ శతాబ్దంలో సమాప్తమైనది. శాతవాహనుల కాలంలోనే విదేశాల నుండి శకులు వచ్చినారు. వీరు కైఫ, వైష్ణవ, బౌద్ధ మతాలను అవలంబించి ఈ ప్రాంతాలలోనే స్థిరపడి యీ ప్రాంతీయులతోనే వివాహసంబంధాలు చేసుకున్నారు. వర్తకవ్యాపారాలు అభివృద్ధి చెందడానికి శకులు తోడ్పడినారు. శకులు ఉజ్జయినీ పట్టణాన్ని రాజధానిగా చేసుకొని దేశాన్ని పరిపాలించి సంస్కృత విద్వాంసులను ఆదరించినారు. ఈ విధంగా వారు దేశంలో పలుకుబడి సంపాదించుకొని తమరాజ్యాన్ని సుస్థిరం చేసుకున్నారు. సంస్కృత విద్యలకు అలవాలమైన ఉజ్జయినీ నగరంలో శకరాజుల ప్రోత్సాహంతో జ్యోతిష్యం మొదలైన శాస్త్రాలు బాగా అభివృద్ధి పొందినవి. ఈనాడు మనం ఉపయోగించే పంచాంగం శకరాజుల కాలంలోనే గుణితమై క్రమక్రమంగా వ్యాప్తిచెందినది. ఇక్ష్వాకు మహారాజులు యజ్ఞయాగాదులు చేసినారు. వేద మతాన్ని అవలంబించినారు. కాని స్త్రీలునూత్రం బౌద్ధమతాన్ని అనుసరించి నారు. ఈ విధంగా స్త్రీ, పురుషులు భిన్నమతాలను అవలంబించినప్పటికిని వారి సాంసారిక జీవనంలో కల్లోలం కలుగలేదు, ఇక్ష్వాకుల తర్వాత విష్ణు కుండిసులు, బృహత్పలాయనులు, శాలంకాయనులు దేశాన్ని పరిపాలించినారు. వీరి పరిపాలనలో యజ్ఞ యాగాదులకు ప్రాధాన్యం పొచ్చినది. వీరిని నిర్వహించే బ్రాహ్మణులకు పలుకుబడికూడా పెరిగినది. ఇతర ప్రాంతాలనుండి వేద వేదాంగాలు చదివిన బ్రాహ్మణులు అనేకులు తెలుగుదేశంలో స్థిర పడినారు. ఈ రాజులందరూ వేద మతానుయాయులే. కొందరు కైపులై తే ముకొందరు వైష్ణవులు. బౌద్ధమతం క్రమంగా ఊడించినది. ప్రస్తుత శ్రీకైలం అనాడే కైవశ్చేత్రంగా కీర్తిగాంచినది. ప్రాకృతకవులకు ప్రాకృత గ్రంథాలకు క్రమక్రమంగా ఆదరణ తగ్గినది. సంస్కృతభాషకు, సంస్కృత కవులకు, వేదవిద్యలకు ప్రాధాన్యం పొచ్చినది. తెలుగుభాషరేఖ ఈకాలంలోనే క్రమంగా బలపడినదని మల్లంపల్లి సోమశేఖరశాస్త్రిగారు గ్రంథస్థం గావించిరి. విష్ణుకుండిసులు, బృహత్పలాయనులు, శాలంకాయనులు పరిపాలించినవి శాతవాహనుల రాజ్యాలవలె పెద్దరాజ్యాలుకావు శాతవాహనుల కాలంనుంచి వేంగీ చాళుక్యులవరకు, అనగా సుమారు తొమ్మడినూర్ల సంవత్సరాలకాలం ఈవిధంగా గడిచినది.

తెలుగుదేశం - చాళుక్యులు

తొమ్మిది, పది, పదకొండు శతాబ్దాల మధ్య రెండుసార్లు సంవత్సరాలకువైగా పరిపాలించిన రాజవంశాలు పల్లవులు, రాష్ట్రకూటులు, చాళుక్యులు. చాళుక్యుల యేలుబడిలో యించుమించుగా పూర్వాంధ్ర దేశమంతా వచ్చినదని చెప్పవచ్చును. వాక్ప్రక్కనే పల్లవరాజులు పుమమాంధ్ర దేశంలో కొంతభాగం ఆక్రమించుకొని పరిపాలించినారు; బాదామి నగరాన్ని సత్యాశ్రయ మహారాజు నంతతివారు ఎనిమిదవ శతాబ్ది మధ్యవరకు పరిపాలించిరి. మాల్వేడ్ (మాల్యంఖేటం) రాజధానిగా రాజ్యంచేసిన రాష్ట్రకూట వంశపురాజులు వీరిని జయించి రెండుసార్లు సంవత్సరాలకాలం, అనగా పదవ శతాబ్ది మధ్యవరకు యీప్రాంతాన్ని పరిపాలించినారు. ఈవిధంగా వేంగీ చాళుక్యులు, బాదామీచాళుక్యులు, రాష్ట్రకూటరాజులు వింధ్యకు దక్షిణముగా ఉన్నప్రాంతాలను పరిపాలించినారు. రాష్ట్రకూటరాజులకు, వేంగీచాళుక్యు రాజులకు మధ్య అప్పుడప్పుడు రాజ్య విస్తరణకాంతతో యుద్ధాలుకూడా జరుగుతుండేవి. వేంగీచాళుక్యు రాజులలో కొందరు పరాక్రమవంతులై శత్రువులను యుద్ధాలలో ఓడించినారు. ఇటువంటి వారిలో విజయాదిత్యుడు ప్రత్యేకంగా పేర్కొనదగినవాడు. విజయాదిత్యుని కొడుకు అమ్మరాజు రాజమహేంద్రుడు. తనపేరుతో నేటి రాజమహేంద్రవరాన్ని స్థించినాడు. చాళుక్యరాజులకు చోళులతోకూడా రాజ్యవిస్తరణ కాంతతో యుద్ధాలు జరుగుతుండేవి. తరువాత యీ ఉభయవంశాల మధ్య దాంధవ్యము ఏర్పడి పరస్పర సహాయం చేసుకొన్నారు. చోళ మహారాజులు తమ ఆడుబిడ్డలను చాళుక్య మహారాజుల కిచ్చి పెండ్లిండ్లు చేసినారు. రాజరాజు చోళమహారాజు తన నోదరి కుందవాంబను చాళుక్యరాజైన విమలాదిత్యున కిచ్చి పెండ్లిచేసినాడు. ఆ దంపతుల కుమారుడైన రాజనరేంద్రుడు తిరిగి రాజేంద్రచోళుని కూతురు అమ్మంగదేవిని మేనరికంగా వివాహం చేసుకొన్నాడు. తత్ఫలితంగా ఈ ఉభయవంశాలు పన్నిహితమై దేశంలో కొంత శాంతి ఏర్పడినది. క్రీ.శ. 1022లో రాజనరేంద్రుని పట్టాభిషేకము జరిగినది. ఆయన నల్లలై సంవత్సరాలు, అనగా 1062 వరకు పరిపాలించినాడు. సన్నయభిర్టు రాజనరేంద్రుని ఆస్థానకవి.

పదకొండవ శతాబ్దంలో చిన్నచిన్న రాజ్యాలు అన్నీ అంతరించి చోళ, చాళుక్య, కళింగ రాజ్యాలలో అంతర్లీనమైనవి. ఆ పిమ్మట కొంతకాలం దేశంలో శాంతి నెలకొన్నందువలన భాషాభివృద్ధికి సాహిత్యప్రగతికి ఆవసరమైన పరిస్థితులు ఏర్పడినవి. ముగ్ధేషాలుకూడా చాలామట్టుకు తొలగిపోయినవి. రాజులు ప్రజల అభ్యుదయాన్ని గురించి ఆలోచించడానికి కావలసిన వాతావరణం ఏర్పడినది. పండితులు, విద్వాంసులు రచనావ్యాసంగాన్ని చేపట్టి, తెలుగుదేశానికి పొరుగునవే ఉన్న కన్నడదేశంలో కర్ణాటక వాఙ్మయం పెంపొందినది. పంప, పొన్న, రన్న అను ముగ్గురు కవులు శైవ మతానుసారముగా రచనలు గావించిరి. పంపడు భారతం, విక్రమార్కవిజయం అనే పేరుతో రచించగా అది జనాదరణ పొందినది. విక్రమార్క విజయంలో అర్జునుడే కథానాయకుడు. తన రాజును దృష్టిలో ఉంచుకొని పంపడు అర్జునుని కథానాయకునిగా చేసినాడు.

రాజనరేంద్రుడు-తెలుగుభారతం

రాజనరేంద్రునికి వైదికమతముపై న అభిమానం. ఆయనకు సమకాలిక దేశపరిస్థితులు, ముఖ్యంగా కన్నడ దేశ పరిస్థితులు బాగా తెలిసి ఉండవచ్చును. బహుళ ఆ పరిస్థితులను గమనించియే కాబోలు అందుకు పూర్తిగా వ్యతిరేకమైన ఉద్దేశంతో వైదిక మతానుసారంగా వ్యాసరచిత మహాభారతాన్ని తెలిగించ వలసినదని రాజనరేంద్రుడు నన్నయట్టును అభ్యర్థించినాడు. నన్నయ భట్టు కొంతభాగం వ్రాసిన తర్వాత, అనగా రాజరాజు మరణానంతరం భారత రచన ఆగిపోయినది, తర్వాత కొంతకాలంవరకు కొనసాగలేదు. అందుకు కారణం అప్పటి రాజకీయ, మత పరిస్థితులేనని చెప్పవచ్చును. రాజరాజు కుమారుడు కులోత్తుంగ చోళదేవుడు, తన మాతామహుల రాజ్యమైన చోళ రాజ్యానికి పరిపాలకుడైనాడు. చోళరాజ్యంలో తమిళభాషకే ప్రాబల్యం. కావున ఆంధ్రభాషా వ్యాప్తికి అనుకూలమైన వాతావరణం లేకుండెను. క్రీ.శ పన్నెండవ శతాబ్దం ఆరంభంలో కన్నడదేశమున బసవేశ్వరుడు ఉద్భవించి వీరశైవాన్ని స్థాపించెను. వీరశైవం భక్తి ప్రధానమైన మతం. వర్ణాశ్రమ వ్యవస్థకు వేదప్రామాణ్యానికి పూర్తిగా వ్యతిరేకమైనది. రామానుజుడు స్థాపించిన వైష్ణవం ఆంధ్రదేశంలో వ్యాప్తి చెందడం జరిగినది. వైష్ణవంకూడా

భక్తి శ్రధానమైనది. కావున భారత రచన కొనసాగడానికి కొంతకాలం అటంకం కలిగినది. నన్నయ ఆది, సభాపర్వాలు పూర్తిగాను, అరణ్యంలో మూడు ఆశ్వాసాలపైన 142 పద్యాలు రచించి ఆగినాడు.

నన్నయభట్టు సారస్వతమూర్తిని సమగ్రంగా సందర్శించడానికి ఆ కాలంలో యితర భాషాసాహిత్యాలు ఏ విధంగా ప్రగతి చెందినవో స్థూలంగా నై నప్పటికిని తెలుసుకోవడం అవసరం. అప్పటివరకు భారతదేశంలో ప్రాకృతభాషలో రమ్యమైన సారస్వతం పుష్కలంగా ఉండెను. సంస్కృత సారస్వతముకన్న గుణములో ప్రాకృత సారస్వతము గొప్పదనికూడా ఒక అభిప్రాయ మున్నది. ప్రాకృతము, మహారాష్ట్ర శౌరసేని, పై శాచి, మాగధి అని అయిదు చేర్లతో వ్యాప్తిచెందినది. ఈ భాషలన్నింటిపైన సంస్కృత ప్రభావంకూడా స్పష్టంగా కనిపిస్తున్నది. కైన, బౌద్ధ సంప్రదాయాలకు చెందిన వాఙ్మయం వీనిలో విశేషంగా కనిపిస్తున్నది పాళిభాషకూడా మనదేశంలో అభివృద్ధి చెంది బౌద్ధధర్మాన్ని ప్రతిపాదించే వాఙ్మయానికి అటవట్టైనది. ఇది ఇట్లుండగా దేశభాషలలో సారస్వతము ఏవిధంగా ముందుకు పోయినదో మనం తెలుసుకోవలసి ఉంటుంది.

భారతీయ భాషలు - ప్రారంభ వికాసాలు

క్రీ.శ ఏడవ శతాబ్దంనాటికే అస్సామి భాషలో సాహిత్యం ఉండినట్లు తెలుస్తున్నది. జానపద సాహిత్యమేకాక పండిత సాహిత్యంకూడా రచితమైనట్లు నినర్శనాలు ఉన్నవి. పదమూడవ శతాబ్దంనుండి ప్రాచీన అస్సామి సాహిత్యం బాగా వర్ధిల్లినది. పదహారవ శతాబ్దంలో భక్తకవులు అస్సామిలో రచనలు కావించినారు. ఆ విమ్మట భారతభాగవత పురాణాలు అస్సామి భాషలోనికి వచ్చినవి. తర్వాత అస్సామిభాషకు రాజపోషణకూడా లభించినది. ఓరియా భాషలో పదిహేనవ శతాబ్దంనుండి సాహిత్యం ముందడుగు వేసినది; భారత, రామాయణ, భాగవతాలు రచితమైనవి. కాశ్మీరి భాషలోకూడా ప్రాచీన వాఙ్మయం పద్నాలుగవ శతాబ్దంనుండి ఆరంభమైనట్లు చరిత్ర తెలుపుతున్నది. గుజరాతి భాషలో ప్రాచీన వాఙ్మయం క్రీ.శ. 1150 నుండి క్రీ. శ. 1450 వరకు క్రమవికాసం పొందినది. గుజరాతి భాషలో ఆదికావ్యాలను

జై ననన్యాసులు రచించినారు. జై నే తరుల రచనలు పదిహేనవ శతాబ్దం తరువాతనే ప్రాధాన్యం వహించినది. పంజాబీ భాషలోకూడా సాహిత్యం పదిహేనవ శతాబ్దంలోనే వికసించడం ప్రారంభమైనదని భారతీయ సాహిత్య చరిత్ర చెప్పుతున్నది. వంగభాషకు సుమారు వేయి సంవత్సరాల చరిత్ర ఉన్నది. బెంగాలీభాషలో ప్రాచీనవాఙ్మయం భక్తి సాహిత్యంగా ప్రారంభమైనది. పదిహేనవ శతాబ్దంలో రామాయణ రచన జరిగినది. తర్వాత భారత, భాగవత రచనలు కూడా జరిగినవి. మరాఠీభాష ఏడవ శతాబ్దంనుండి ప్రచారంలో ఉన్నప్పటికిని పన్నెండవ శతాబ్దంలోనే అందులో సారస్వత రచన జరిగినది. 1189లో రచితమైన “వివేక సింధు” మరాఠీ సాహిత్యంలో మొదటి గ్రంథం, పన్నెండు, పదమూడవ శతాబ్దాలలో మహారాష్ట్రములో ధార్మిక పిల్లవాలు చెలరేగి వైదిక మతముపైన వర్ణాశ్రమ వ్యవస్థపైన తిరుగుబాటు జరిగి కొత్త ఉద్యమాలు బయలు దేరినవి. వైదిక సమ్మతములైన రచనలను పదమూడవ శతాబ్దంలో జ్ఞానేశ్వరుడు చేసేవాడు. పద్నాలుగవ శతాబ్దంనుండి పదహారవ శతాబ్దంవరకు పేర్కొనదగిన రచలేవీ మహారాష్ట్రంలో జరుగలేదు. భాగవతం, భగవద్గీత మొదలైన గ్రంథాలు పదహారవ శతాబ్దం నుండియే మహారాష్ట్రంలో వచ్చినవి. హిందీ సాహిత్యం పదకొండవ శతాబ్దంనుండి పద్నాలుగవ శతాబ్దం మధ్య ప్రారంభమై అభివృద్ధిచెందినది. భక్తి సాహిత్యం హిందీలో గుణములోను, పరిమాణములోను పుష్కలంగా వచ్చినది. ఈ విధంగా భారత దేశ భాషలలో రామాయణ, భారత భాగవతాలు తెలుగు భారతం తర్వాతనే రచితమైనట్లు స్పష్టమౌతున్నది.

అయితే తెలుగుభారతానికి ముందే కన్నడంలోను, తమిళంలోను భారత రచన జరిగినది. ఈరెండు తెలుగుకన్న ప్రాచీనభాషలని అంగీకరించవలసి ఉంటుంది. కన్నడంలో భారతం రచించిన పంపడు పదవ శతాబ్దానికి చెందినవాడు. ఆయన తన భారతానికి అర్జునుని నాయకునిగావించి తనరాజుకు అర్జునునికి ఆభేదభావం కల్పించినాడు. పంపని భారతం న్యాసభారతానికి అనువాదము. కాదు; స్వతంత్రమైన అనురచన. తమిళంలో సాహిత్యం ఏడవ శతాబ్దముననే ప్రారంభమైనది. తమిళంలోని తొలి కావ్యమైన “తొల్కాప్పియము” ఉత్తమశ్రేణికి చెందిన రచన, అనాటి తమిళ ప్రాంత ప్రజల మతాన్ని, వివాహాన్ని, అక్కడి పరిపాలనా సంస్థలను, వివాహ విధానాలను మొదలైన

వానిని ఈకావ్యంలో చిత్రించడం జరిగి తమిళ సాంఘిక జీవనానికి యీ కావ్యం దర్పణముగా ఉన్నది. అనంతరము వచ్చిన “సీలప్పదికారము” “మణిమేఖలై” మొదలైన గ్రంథాలుకూడా సాంఘిక జీవనానికి ప్రతిబింబాలే. ఆ పిమ్మట వచ్చిన భక్తివాఙ్మయం కూడా రామాయణం మహాభారతాల ఇతివృత్తాన్ని స్వీకరించినవి కావు. తొమ్మిదవ శతాబ్దంలో ప్రారంభమైన చోళయుగంలో “కంబ రామాయణం” రచన జరిగినది. మళయాళంలో వన్నెఁడు. పదమూడు శతాబ్దాలలో సాహిత్యరచన జరిగినది. క్రీ.శ. 1195 నుండి 1208 వరకు జీవించిన కవి కేరళ వాలకుడు రామవర్మమహారాజు “రామచరితము”ను రచించినాడు. ఇది మలయాళంలో చాలా ప్రసిద్ధమైన రచన ఈవిధంగా మనదేశ భాషా సారస్వతాలపై ఒకదృష్టిని ప్రసరించినప్పుడు తమిళ, కన్నడ భారతాలను వదిలితే తెలుగు భారతమే భారతదేశ భాషల సాహిత్యంలో మొదటిదని చెప్పవలెను. సంస్కృతభాషలో వైదిక వాఙ్మయంతోపాటు లౌకిక వాఙ్మయంకూడా అపారంగా ఉన్నది. కొన్ని శతాబ్దాలకు పూర్వమే సంస్కృతభాష ఆరంభవికాసాలు జరిగినవి. ప్రాకృతము, పాలి, మైథిలీ భాషలుకూడా భారతదేశంలోని ప్రాచీనభాషలు. ఈమూడు భాషల ప్రభావం భారతీయ సాహిత్యముమీద, భారతీయ సంస్కృతి మీద స్పష్టంగా కనిపిస్తున్నది. ఈ భాషలోని రచనలు భారతీయ సాహిత్యాన్ని ప్రభావితం చేసినవి. దేశభాషలలో సాహిత్యం క్రీ. శ. నాలుగు అయిదు శతాబ్దాలనుండే ప్రారంభమై అభివృద్ధి చెందినట్లు మనకు స్పష్టమౌతున్నది. తెలుగు సంస్కృత జన్యమా లేక ద్రావిడభాషల కుటుంబానికి చెందినదా అన్న వాదమొకటి కొంత కాలం జరిగినది; భిన్నాభిప్రాయాలు ప్రకటితమైనవి. తుట్ట తుదకు ద్రావిడ భాషల కుటుంబానికి చెందినదన్న వాదము బలపడి స్థిరపడినది.

తెలుగుభాష - పరిణామం

తెలుగుభాష క్రీ.శ. ఒకటవ శతాబ్దంమునుండియే ప్రచారంలో ఉండి నట్లు ఉదాహరణలు ఉన్నవి. క్రీ.శ. మొదటి అయిదు, ఆరు శతాబ్దాలలో తెలుగుభాష ఒక వాచామాన్ని పొందినది. ఏడు, ఎనిమిది, తొమ్మిది. పది శతాబ్దాలలో ఆంధ్రభాషావికాసానికి ఒక స్పష్టమైన స్వరూపం ఏర్పడినది.

పదకొండవ శతాబ్దిలో నన్నయభట్టు భారతరచన చేయడానికి పూర్వమే తెలుగులో తగినంత సాహిత్యము ఉన్నట్లు పరిశోధకులందరూ అంగీకరించినారు. ఆరవ శతాబ్దిలో తెలుగు వ్యవహారంలో ఉండెనని చెప్పడానికి అవకాశం ఉన్నది. అంతేకాదు హాలుని “గాధాసప్తశతి”లో కూడా తెలుగుపదాలు కనిపిస్తున్నవి. పాల్కురికి సోమనాథుడు వ్రాసిన పండితారాధ్య చరిత్రలో తెలుగులో తుమ్మెదపదాలు, వెన్నెలపదాలు, ప్రభాతపదాలు మొదలైనవి ప్రజలు పాడుతుండినట్లు తెల్పినాడు. అందుచేత, నన్నయకు పూర్వమే తెలుగులో కవిత్వం ఉండెనని నిస్సందేహంగా చెప్పవచ్చును. ఆ కవిత్వాన్ని జనసముదాయం ఆదరించినది.

తూర్పు చాళుక్యులు - తెలుగుకు ప్రోత్సాహం

తెలుగు భాషా సాహిత్యాలు తూర్పు చాళుక్యుల కాలమున బాగుగా వికసించినవి. క్రీ.శ. 815లో కుబ్జ విష్ణువర్ధనునితో ప్రారంభమై 11వ శతాబ్దిలో రాజరాజనరేంద్రుని వరకు తూర్పు చాళుక్యులు పూర్వాంధ్రమును అవిచ్ఛిన్నముగా సరిపాలించినారు. క్రీ.శ. 848 నుండి క్రీ.శ. 892 వరకు ఆంధ్రదేశమును పరిపాలించిన తూర్పు చాళుక్యరాజు గుణగ విజయాదిత్యుని కాలమున మనకు మొదటిసారిగా శాసనాలలో తెలుగుపద్యము లభించినది. తరువాత నన్నయకాలము వరకు శాసనాలలో తరువోజు, సీసము, ఆటవెలిది, తేటగీతి, మధ్యాక్కర, కందము మొదలైన దేశీయ ఛందాలు లభించినవి, ఇవి ఆ రోజులలో ప్రజలలో ప్రచారములో నుండిన ఛందములు కావచ్చును. క్రమక్రమంగా అవి లిఖిత సాహిత్యములో ప్రవేశించి పండితాదరమును పొందినవి. అందుచేత నన్నయ నాటికే సంస్కృత వృత్తాలలో తెలుగు కవిత్వము వ్రాయడం ప్రారంభమైనదని చెప్పవచ్చును. మొదట శాసనాలు దేశ్య పదములతో నిండి దేశీయముగా నుండెడివి. క్రమక్రమంగా తత్సమ పదాలు ఆనేకము పండితభాషలో చేరినవి. గద్య, పద్యములను కలిపి రచన చేయు పద్ధతికూడా ఈకాలముననే రూపొందినది. దీనినిబట్టి నన్నయ భారత రచనా కాలము నాటికే అందులో కనిపించే రచనారీతులు పరిణామము పొంది ఉన్నవని చెప్పవచ్చును. సంస్కృత పదములతో నిండిన భాష, గద్యపద్య మయమైన చంపూ

వద్దతి. సంస్కృత అలంకార శాస్త్రము ననుసరించినవిధానము సంస్కృత దేశీయ ఛందో విధానాల మిశ్రణం-పీటితోపాటు, వైదిక మార్గవర్తన కనుకూలమైన పురాణరచనారీతి నన్నయ కాలము నాటికే రూపుదిద్దుకొన్నవి. తెలుగులో ఇటువంటి శిష్టకవిత ప్రారంభము కాకిపూర్వము దేశీయ భాషలో, వద్దతులలో రచన జరిగి ఉండవచ్చును నన్నయ కాలమునాటికి సంస్కృత, ప్రాకృత భాషా సంబంధముతో శిష్టభాషా స్వరూపము మాంపోయినట్లే. సంస్కృత సాహితీ రీతులలో శిష్టసాహిత్య స్వరూపమొకటి రూపొందినది. ఇది దేశీయ మార్గమునకు భిన్నమైనది, ఈ మార్గములో మొదట సమగ్ర రచన చేసినవాడు నన్నయ. అనఘమై, శిష్టాగ్రహార భూయిష్టమై, ధరణి సురోత్తమా ధ్వజ పుణ్య సమృద్ధిమైన వేంగిదేశమును రాజమహేంద్రవరము రాజధానిగా వరమధన్యవిదుడై, మనుమార్గవర్తనుడై, వైదిక నిష్ఠమైన మార్గమును నిలబెట్టడానికి పూనుకున్న రాజరాజ నరేంద్రునకు భారత శ్రవణానక్తి ప్రీతియై ఉండడం సహజము. అమల సువర్ణ శృంగఖురమై కపిలంబగుగోళతాన్ని బహువేద విప్రులకు దానము చేసిన ఫలము భారత శ్రవణమువలన సమకూరును. సంస్కృత భారతమును చదివి, దేశీయ భాషలో అర్థము వివరించి వినిపించు వద్దతి ఆరోజులలో ఉండినదనుటకు అవకాశము కలదు. పల్లవుల కాలములోను, ఆ తరువాతను దక్షిణ దేశపు దేవాలయాలలో భారత పఠనము చేయు ఉద్యోగిని ఒకనిని నియమించే ఆచారము కలదని తెలియుచున్నది. అట్టిదానిని పూర్తిగా తెలుగులోనికి తీసుకురావలసిన అవశ్యకతను పాలకులు, పండితులు గుర్తించినారు. ఈ మహాకావ్యమును ప్రతిభావంతంగా రచించి నిర్వహించిన వాడు నన్నయ.

తెలుగులో మహాకావ్య రచన గావించిన మొదటికివి నన్నయ భట్టారకుడను సత్యం నిర్వివాదాస్పదమైనది. నన్నయ తర్వాత కావ్యరచన గావించిన కవులందరును నన్నయను ప్రథమాంధ్ర కవిగా ప్రస్తుతించినారు. విరాటవర్షంనుండి భారతాన్ని తుదివరకు, అనగా పదిహేను పర్వాలు పూర్తి చేసిన తిక్కన నన్నయను ఆంధ్రకవితా విశారదుడు, మహితాత్ముడు, విద్యాదయితుడు అని కీర్తించినాడు. తిక్కన తర్వాత కొంతకాలానికి అరణ్య పర్వ శోషాన్ని పూరించిన ఎర్రాప్రెగడ నన్నయనుగూర్చి ప్రస్తావించే సందర్భములో-

ఉ॥ భానుర భారతార్థముల భంగుల నిక్కమెరుంగ నేరమిన్
గాసట బీసటే చదివి గాథలుత్రవ్వ తెనుంగు వారికిన్
వ్యాసముని ప్రణీత పరమార్థము తెల్లము జేసినట్టియ
బాసన కల్పులందలఁతు నాద్యుల నన్నయ తిక్కనార్యులన్

(నృ. పు-1 ఎర్రాప్రెగడ)

నన్నయకుముందు తెలుగువారు గాసట బీసటగా చదివిగాథలు త్రవ్వే వారని ఇందులో స్పష్టముగా ఎర్రాప్రెగడ చెప్పినాడు. అనగా నన్నయకు ముందు తెలుగులో విద్వాంసులు మెచ్చే మహాకావ్యము ఏమియూ లేదన్న మాట. శ్రీనాథ, పోతనవంటి మహాకవులు నన్నయను మొదటి మహాకవిగా పేర్కొన్నారు. వసుచరిత్రను రచించిన రామరాజ భూషణుడు

“మహిమన్ వాగనుశాసనుండు సృజియింపన్

కుండలీండుండు తవ్వహనీయ స్థితి మూలమై విలువ”

అని చెప్పి నన్నయను అధికవి యని వర్ణించినాడు.

నన్నయకు పూర్వం కవిత్వం ఉన్నప్పటికిని ఏ మహాగ్రంథం తెలుగులో రాలేదు. కైస, బౌద్ధ వాఙ్మయాలకు సంబంధించిన గ్రంథాలుకూడా ఏవీ తెలుగులో రాలేదు. నన్నయకు పూర్వం కవిత్వం దేశీమార్గంలో నడిచినది; సాధారణ ప్రజలను రంజింప జేసినది. విద్వాంసుల మెప్పును పొందలేదు; ఒక గ్రంథరూప దాల్చలేదు. నన్నయకు పూర్వం శాసనాలలో సులక్షణమైన భాషదేశి. మార్గ వద్దతులను రెండింటిని అనుసరించిన కవిత్వం మనకు కనిపిస్తున్నది. అయితే ఉదాత్త వస్తువును తీసుకొని మహా కావ్యాన్ని రచించిన గౌరవము నన్నయకు చెందుతున్నది. నన్నయ తన కాలంలో ప్రజల వ్యవహారంలో ఉన్న భాషను బాగా పరిశీలించినాడు. ఆపదజాలాన్ని గ్రంథస్థం గావించడానికి ఒకపద్ధతిని నిర్ణయించుకొని దానిని అనుసరించినాడు. సంస్కృత పదాలను తెలుగుపద్యాలలో సరసంగా పొందుపరచినాడు. ఎక్కడా కుటటు పడని పద్ధతిలో సంస్కృత వృత్తాలను తీసుకొని వాటిని తన రచనలో ఉపయోగించినాడు. ఈ పనిలో కన్నడ వాఙ్మయంలో అప్పటివరకు రచితమైన కన్నడ

భారతంతోపాటు ఇతర సారస్వతం కొంతవరకు ఉపయోగపడినదని చెప్పవచ్చును. అందుకు అనుగుణముగా భారత రచనను నన్నయ కొనసాగించినాడు. పద్యాలలోనేకాదు వచనరచనలోకూడా నన్నయ తన ప్రతిభను, వైదుష్యాన్ని నిపుణంగా ప్రదర్శించినాడు. అంగుచేతనే పద్యవిద్యనేకాదు వచన రచనకుకూడా నన్నయ స్వయం మార్గదర్శి అని తెలుగు సాహిత్య విమర్శకుల నిశ్చితాభిప్రాయం. నన్నయ శైలి మనోహరమై, లలితమై, ధారాళమై అలరారుచుండును. చంపకమాల, ఉత్పలమాల మొదలైన సంస్కృత వృత్తాలనేకాక తరువోజు మధ్యాహ్నం మున్నగు దేశీ ఛందస్సులను కూడా నన్నయ చక్కగా తీర్చిదిద్దినాడు. శరువాళ కవులందరు నన్నయను అనుసరించినారు.

తమిళ కన్నడ భాషలలో భారతాలు

అప్పటి వరకు కన్నడ, తమిళ భాషలలో భారతం రచితమైనది. పంపకవి కన్నడ భారతం నన్నయ బాగా చదివి ఉంటాడని ఆయన రచనల వల్ల విశదమౌతున్నది. తమిళ భారతం కూడా నన్నయకు పరిచితమై ఉండవచ్చును కాని యీ రెండు భాషల భారతాల వలెకాక తెలుగుభారతం విస్తృతమైనదిగా ఉన్నది. కన్నడ భారతంలో మొత్తము గద్యపద్యముల సంఖ్య 1609. తమిళ భారతంలో పది పర్వాలు మాత్రమే అప్పటి వరకు వచ్చినవి. తెలుగు భారతంలో ఒక్క నన్నయ రచించిన భాగంలోనే 4011 పద్య, గద్యాలు ఉన్నవి. అందుచేత తెలుగు భారతం-తమిళ, కన్నడ భారతాలకన్నా ఆదర్శంలోను, ఆకృతిలోను విశాలమైనదని స్పష్టమగుచున్నది. వ్యాసుని భారతాన్ని సమగ్రంగా తెలుగులో వివరించవలెననే సంకల్పం. నన్నయకు కలిగినది సహృదయియైన నారాయణభట్టు సంగల్వం కూడా ఇదియే కావచ్చును. ఈ ఉభయులు బాగా చచ్చించుకొని తెలుగులో భారత రచనకు సమగ్రమైన ప్రణాళికలు ఒకటి రూపొందించుకొని ఉండవచ్చును. కన్నడంలో వ్రాసిన పంపని భారతశైలికి ప్రసన్న కవితాగుణం లలితపద ప్రయోగం ప్రత్యేకతలు. ఈ రెండు గుణాలను నన్నయ ఆదరించి పాటించినట్లు ఆయన రచన స్పష్టంచేస్తున్నది. ఇతరభాషలలో రామాయణ, భాగవతాలకు ప్రశస్తి, ప్రాచుర్యం ఉండగా తెలుగులో భారతానికి అధిక ప్రశస్తి, ప్రాచుర్యం

ఉన్నది. వింటే భారతమే వినవలెను. తింటే గారెలే తినవలెను అన్న సామెత సుప్రసిద్ధమైనది. దీనికి భారత కవుల రచనా పాటవమే ప్రధానకారణం.

తెలుగులో భారత రచనను ముఖ్యంగా నన్నయ రచనను పరిచయం చేసే సందర్భంలో భారతం దాని ప్రత్యేకత. దానిని ఆంధ్రీకరించవలసిన అవశ్యకత, అందుకు రాజరాజు ప్రోత్సాహం, ఆ రాజరాజు చిత్తవృత్తి, ఆయన సభలోని పండిత మండలి, ముఖ్యంగా నన్నయకు సహాధ్యాయుడైన నారాయణభట్టు తోడ్పాటు. అతోడ్పాటు విశిష్టత మొదలైన అంశాలను గురించి ప్రస్తావించవలసిన అవసరం ఉన్నది.

భారతాన్ని గూర్చి నన్నయ చెప్పిన మాటలు ప్రత్యేకంగా మనం గమనించవలసి ఉంటుంది. భారతం ధర్మతత్వజ్ఞులకు ధర్మశాస్త్రం; అధ్యాత్మవిదులకు వేదాంతం; నీతి విచక్షుణులకు నీతిశాస్త్రం; కవులకు మహాకావ్యం; లాక్షణికులకు స్వలిఖణ సంగ్రహం; ఐతిహాసకులకు ఇతిహాసం; పౌరాణికులకు బహుపురాణ సముచ్చయం. నన్నయ సందర్శించిన మహాభారత స్వరూపమిది. దీనిని వ్రాసినవాడు వేదవ్యాసుడు. ఆయన ఆదిముని. వివిధ వేదతత్వవేది. విష్ణుసన్నిభుడు, భారతాన్ని ఓశ్వజనీనంగా వెలయింపజేసిన మహామహాపురుషుడు. ఈ మాటలు మనం చదివినప్పుడు నన్నయ్యకు భారతం పట్ల భారతాన్ని రచించిన వేదవ్యాసునిపట్ల ఉన్న గౌరవాభిమానాలు స్పష్టంగా తెలుస్తున్నవి. భారతం ఆయనను ఎంతగా ఉత్తేజపరిచిందో ఇందువలన వెల్లడియౌతున్నది.

రాజనరేంద్రుని సభ

రాజనరేంద్రుని కాలంలో ఆయన కొలువు సరస్వతీ దేవికి నిలయ మైనది. రాజమహేంద్రవరము రాజధానిగా, వేంగీ దేశమును పాలించిన రాజరాజు శత్రురాజులకు ఓడించి దేశంలో శాంతిని స్థాపించెను కాని ఆయనకు మాత్రము చిత్తశాంతి కలుగలేదు ఎందుకనగా తెలుగుభాషలో శాశ్వతంగా నిలిచే మహారచన ఒకటి చేయించవలెనని ఆయన ఉద్దేశం. ఆయన మాట్లాడే భాష, ఆయన ప్రజలు మాట్లాడే భాష తెలుగు భాష. ఆ తెలుగులో శాశ్వతంగా నిలిచే మహారచన ఒకటి చేయించవలెనని ఆయన ఉద్దేశం. ఆయన మాట్లాడే భాష. ఆయన ప్రజలు మాట్లాడే భాష. ఆ తెలుగులో

సరస్వతీ దేవిని సాక్షాత్కరింపజేయవలెనని ఆయన మనోరథం. ఆ రోజులలో సాహిత్యము, మతము, సంస్కృతి అంతయు సంస్కృత భాషనే ఆశ్రయించి యుండెను. ప్రజల భాషయైన తెలుగువైపు ఆయన దృష్టి మరలినది. తెలుగులో సాహిత్యరచన చేయగల కవులు. చాలామంది ఆయన ఆస్థానంలో ఉండిరి. వారిలో భీమనభట్టు. నన్నయ, నారాయణభట్టు ప్రముఖులుగా ఉండిరి. వీరు అనేక భాషలలో నిష్ణాతులై తెలుగులోను, సంస్కృతంలోను రసవంతమైన కవిత్వం అల్లగలిగిన శక్తిమంతులై యుండిరి. రాజరాజు ఆస్థానాన్ని ఒకమారు తిలకించినప్పుడు మనఃపడు పులకొస్తుంది. మంత్రులు, పురోహితులు, సేనాపతులు, దండ నాయకులు, దౌవారికులు, మహాప్రధానులు, సామంతులతో పాటు శబ్దశాస్త్ర పాంగంగతులైన వైయాకరణులు; భారతం, రామాయణం మొదలైన పురాణాలతో ప్రవీణులైన పౌరాణికులు; మృదుమధురంగా రస, భావ, భాసుర, నవార్థ భరితమైన, వచనరచలో విశారదులైన మహాకవులు. వివిధ తర్కవిగాహిత సమస్త శాస్త్ర సాగర గరీయః ప్రతిభులైన తార్కికులు మొదలైన విద్వాంసులు పరివేష్టించి ఉండిరి. వీరి మధ్య రాజరాజు విద్యుత్ విలాసగోష్ఠులతో కాలక్షేపం చేస్తుండేవారు. ఆ రోజులలో దేశంలోని విద్వాంసులు, శాస్త్ర పారంగతులు, కవులు మొదలైనవారు రాజరాజును ఆశ్రయించి ఉండేవారని ఇందువల్ల తెలుస్తున్నది. బహుశ ఇటువంటి విద్వజ్ఞనం పరివేష్టించిన యీ సభను దృష్టిలో ఉంచుకొనియే కాబోలు నన్నయ తన భారత అవతారికలో సభను కొనియాడినాడు, ఆ కొనియాడేపద్ధతి బహు రమ్యంగా ఉన్నది. ఈ సభ ఎటువంటిదో ఆయన ఈ విధంగా వర్ణించినాడు.

చ॥ “పరమ వివేకసారభ విభాసిత సద్గుణ పుంజవారిజో

త్కర రుచిరంబులై సకలగమ్యసుతీర్థములై మహామనో

హర సుచరిత్ర పావనవయః పరిపూర్ణములైన సత్సభాం

తర సరసీవనంబుల ముదంబోనరం గొనియాడి వేడుకన్”

రాజరాజు నరేంద్రుని సభ వివేకమనే సౌరభంతో ప్రకాశించే సద్గుణ పుంజమనే కమలాలవలన సుందరంగా శోభిల్లుతున్నది; అందరూ సేవింపదగిన తీర్థాలు కలిగిఉన్నది. మిక్కిలి మనోహరములైన మంచి చరిత్రలనెడు పావనజలాలతో నిండిన సత్సభలు అనే పద్మాకరాలను సంతోషంతో కొనియాడుతున్నానని

యీ పద్యములో నన్నయ రాజరాజు సభను సంస్తుతించి సభ అనగా యిట్లుండ వలెనని ధ్వనింపజేసినాడు. ఇటువంటి విద్యత్సభలు నన్నయకు పూర్వము, నన్నయ కాలంలోను ఉండేవని విజ్ఞుల అభిప్రాయం. ఈ విద్యత్సభలు సాహిత్యానికి, కళలకు విజ్ఞానానికి విలువ కట్టేవిగా ఉండవని మనము అనుకోవచ్చును.

తమిళ సాహిత్యంలో సంగవాఙ్మయయుగంలో కవితా తారతమ్య పరీక్షచేసే కవి, పండిత సంఘాలవంటివే రాజరాజు సభ కావచ్చును. అంతకు ముందు మనదేశం అంతా వ్యాపించిఉన్న బౌద్ధ సంఘాలు ఏర్పడటానికి కారణము కావచ్చును.

నన్నయభట్టు-రాజరాజు-నారాయణభట్టు

నన్నయభట్టు రాజరాజును వర్ణించిన విధంకూడా విశిష్టంగా ఉన్నది. రాజరాజు రాజులలో ఉత్తమోత్తముడు. తల్లిదండ్రులపై భక్తిగౌరవాలు కలిగి పూజించేవాడు. ఏవ్యసనములో తగులుకొనక వంశగౌరవాన్ని పాటించి ధర్మమతియై బ్రాహ్మణ ఆశీర్వాదాలు పొందుతూ శిష్టవర్ణపాలనాసక్తుడై ఉండెను. ఆయన శివపూజా దురంధరుడు. పృథ్వీపరసబంధురుడు; దయగలిగి బ్రాహ్మణులకు దానాలు చేసే దయార్థి హృదయుడు, రాజవిద్యలో పారంగతుడు; ఏనుగులను, గుర్రాలను స్వారీ చేయడంలో కౌశలంగలవాడు. ధనుర్విద్యలో అసమానుడు. అనేక యుద్ధాలుచేసి సామంత రాజుల నుండి కప్పాలను తీసుకొనుచు “కవులను, బ్రాహ్మణులను ఆదరిస్తూ సత్యాశ్రయుడై సర్వలోకాశ్రయుడై వన్నెకెక్కినాడు. నన్నయకు రాజరాజుపై గల ఆదరాభిమానాలకు యీ వర్ణన మంచి ఉదాహరణ. రాజరాజును ఇంకా అనేక సందర్భాలలో నన్నయ పై వర్ణన కనుగుణంగా ప్రశంసించినాడు. వర్ణాశ్రమ ధర్మ రక్షణముతో పాటు శరణన్న వారికి ఆశ్రయము; అగ్రజనులకు అగ్రహార ప్రదానము మొదలైన ఉదార గుణాలు కలిగిన అకలంక చరిత్రుడని రాజరాజును నన్నయ వర్ణించినాడు. రాజరాజును నన్నయ వర్ణించిన పద్యాలలో మచ్చునకొక్కటి.

ఉ॥ “రాజకులై క భూషణుడు రాజమనోహరు డన్యరాజతే

జోజయళాలి కౌరువుడువిశుద్ధయశశ్శరదిందు చంద్రేకా ।

రాజిత సర్వలోకుఁడు పరాజిత భూరి భుజాకృపాణధా ।

రాజుల శాంత శాత్రవ పరాగుఁడు రాజుమహేంద్రుఁడున్నతిన్.”

ఇటువంటిరాజు వైన వర్ణించిన మహాసభలో నన్నయను ఉద్దేశించి భారత రచన తెలుగులో చేయుమని అర్థించినాడు ఇంత మంది సభలో ఉండగా ఈ కార్యానికి నన్నయనే ఎన్నుకొన్నాడు.

భారతం - విశిష్టత

“నేను అనేక పురాణాలు విన్నాను, అర్థధర్మశాస్త్రాల క్రమాన్ని తెలుసుకొన్నాను. ఉదాత్త రసాస్పితమైన కావ్యాలను, నాటకాలను ఎన్నో చూచినాను. జగత్పరిపూజ్యములైన ఈశ్వరాగమాలను భక్తితో హృదయంలో నిలుపుకొన్నాను. అయినప్పటికీ నాకు మహాభారతంలోని అభిప్రాయాన్ని వినవలెనని కోరిక హెచ్చుగా ఉన్నది. స్వయంగా తనగుణ గణాలను కూడా రాజరాజు సభలో చెప్పకొన్నాడు, అంతేకాదు చంద్రునితో ప్రారంభమై పూరు, భరతేశ, కురుప్రభు, పాండు భూషతులు తనకు వంశకర్తలని ఈ సందర్భంలో రాజరాజు మరొక మాట కూడా చెప్పినాడు. ఈ పాండవుల చరిత్ర వినడానికి తనకు గాఢమైన కోరిక ఉన్నదని. ఉద్ఘాటించినాడు. ఈ విధంగా రాజరాజుకు, నన్నయకు ఉభయులకు భారత మహత్యం మీద ప్రగాఢమైన అభిమానం భారతం అప్పటి వరకు బహుభాషలలో, బహువిధముల, బహుజనుల వలన రాజరాజు విన్నాడు. దానిని తెలుగులో కూడా వినవలెనని తనకు గాఢమైన కోరిక ఉన్నట్లు ఆయన నన్నయను సభలో విద్వాంసుల సమక్షమున కోరినాడు.

నన్నయ యోగ్యతలు

ఇక నన్నయ యోగ్యతలనుకూడా మనం తెలుసుకోవడం అవసరం. నన్నయ ఆపస్తంభసూత్రుడు, ముద్గలగోత్రుడు. రాజరాజుకు కులబ్రాహ్మణుడు, అభిమానపాత్రుడు, నిరంతరం జపహోమపరాయణుడు, విపుల శబ్ద శాసనుడు. వేదసంహితలను అభ్యసించిన వాడు. బ్రహ్మాండపురాణం మొదలైన అనేక పురాణాలను పఠించి అందులోని విజ్ఞానాన్ని తెలుసుకొన్నవాడు,

పాత్రుడు: సజ్జనులు ప్రశంసించవలసిన నిష్కళంకమైన చరిత్ర కలిగినవాడు; లోకజ్ఞుడు, సంస్కృతాంధ్రభాషల రెండింటిలో కావ్యరచన చేయగలిగిన వాడు; నిత్య సత్యవచనుడు, సుజనుడు, బుద్ధిలో బృహస్పతి. ఆస్థానంలో సర్వజనులకు గౌరవార్హమైన రాజోద్యోగంలో ఉన్నవాడు, అంతేకాదు శాసనాలను వ్రాయించే లేఖనాధికారం కలిగినవాడు నారాయణభట్టు మొదలైన కవులకు యిచ్చిన ఆగ్రహారాల దానశాసనాలను సన్నయయే వ్రాసినాడు, అందుచేత భారతరచకు సన్నయయే సర్వవిధాల అర్హుడని రాజరాజు అభిప్రాయపడినాడు. కర్ణాటకంలోను, తమిళంలోను భారత రచన జరిగినందువలన తన మాతృభాష, తన ప్రజల మాతృభాషయైన తెలుగులోకూడా ఈ గ్రంథరచన జరుగవలెనని, అది తన ఆశయాలకు అనుగుణముగా ఉండవలెనని ఆయన హృదయాభిలాష. భారతం హృద్యం. అపూర్వం. సమస్త విజ్ఞానానికి ఆట పట్టు: విశ్వ జనీతకు తావలము. రాజరాజు నైదిక మతాభిమాని. ఈవైదిక మత ప్రచారానికికూడా భారతం సర్వవిధాల అర్హమైనది. ఇటువంటి ఉత్తేజకరమైన సన్నివేశంలో రాజరాజు భారతమును రచించమని కోరగా అందుకు ఆయన వినయభూషణుడై అంగీకరించినాడు. అయితే భారత సముద్రం ఈదడానికి బ్రహ్మకై నా శక్యముకానప్పుడు శనకేశవరకు శక్యమా అని నన్నయ ప్రశ్నించుకున్నాడు. అందుకు తోడుగా తెలుగుభాషకు సరియైన సౌష్ఠవముకూడా అప్పటివరకు కలుగలేదని ఆయనకుతోచి ఉండవచ్చును. అందుచే ఈపని చేయవలసిన బాధ్యత ఉన్నదని నన్నయ భావించినాడు. వ్యవహారంలో ఉన్న తెలుగుభాషకు కావ్యరచనకు కావలసిన రూపాన్ని ఈయడానికి నన్నయ పూనుకున్నాడు. ప్రారంభదశలో ఈవిధమైన సమస్యలు ఆయనను కొంచెం వెనుకముందాడజేసినప్పటికిని రాజరాజు కోరికను ఆయన అంగీకరించినాడు.

నారాయణభట్టు తోడ్పాటు

నన్నయ సహాధ్యాయుడు నారాయణభట్టు, ఆయన కూడా రాజరాజు ఆస్థానాన్ని అలంకరించిన విద్వాంసుడే; ప్రత్యేకంగా నారాయణ భట్టును నన్నయార్కుడు తన అవతారికలో ప్రశంసించినాడు. ఈ ప్రశంస చాలా విశిష్టమైనది. ఆనాడు భారత యుద్ధంలో అర్జునునికి సారథ్యమొనరించి

సహాయపడిన నారాయణునివలె తనకు యీ నారాయణుడు తోడ్పడినాడని నన్నయ వ్రాసినాడు. నారాయణభట్టు తనకు సహాధ్యాయుడే కాదు వాఙ్మయ ధురంధరుడు, ధరామర వంశ విభూషణుడు, సంస్కృత. కర్ణాటక, ప్రాకృత, పై శాచి, ఆంధ్ర భాషలందు కవిరాజు శేఖరుడని కీర్తి గాంచినవాడు. మనీషాలవద్దద్వంద్యులైన కవులకు మనోహరములైన కవీభవజ్ఞాంకుడుని బిరుదు పొందినవాడు. సందమపూడి దాసశాసనంలో నారాయణభట్టునుగూర్చి నన్నయ అనేక వివరాలు తెల్పినాడు, నారాయణభట్టు సకల జగదభినుత గుణ శాలి, సరస్వతీ కరుణావతంసుడు, కేవలం పండితుడు మాత్రమేకాదు, రాజ నీతి ధురంధరుడు అందుచేతనే రాజనరేంద్రుడాతనికి 'సందమపూడి'ని అగ్ర హారముగా ఇచ్చి గౌరవించినాడు. రాజనరేంద్రుని పరిపాలన స్థిరపడడానికి నారాయణభట్టు రాజనీతిజ్ఞుని తోడ్పడినట్లుకూడా తెలుస్తున్నది.

అప్పటివరకు తెలుగులో కావ్యాలులేవు, భారతంవంటి మహా కావ్యాన్ని తొలిసారిగా రచించినప్పుడు ఆకావ్యం రాజుకు, పండితులకు సంతృప్తికరముగా వ్రాయవలసి వచ్చినప్పుడు మరొకవిద్వాంసుని సహాయ సహకారాలు కొంత నిస్సందేహంగా అవసరమే. అటువంటి సహాయాన్ని సూచనలను సకాలంలో ఆస్మీయుడైన నారాయణభట్టు నన్నయకు చేసినాడని చెప్పవచ్చును. భాష. శైలి, మూలగ్రంథములోని అర్థం మొదలయినవి. నిర్ణయించినప్పుడు ఇతరులు వీనిపై అభిప్రాయభేదాలు వెల్లడి చేసినప్పుడు నారాయణభట్టు నన్నయకు తోడుగా ఉండి రచనా విధానానికి కాపలసిన సూచనలు చేసినట్లు మనం ఊహించవచ్చును. ఈ విధంగా ఒక ఉత్తేజకరమైన సన్నివేశంలో భారత రచనకు అంకురార్పణ జరిగింది, భారతం సకల భారతీయ సంస్కృతికి దర్పణమైన విజ్ఞాన కోశం. అందుచేతనే ఇది ఒక మహత్తరమైన కర్తవ్యంగా పండితులు భావించినారు.

తనకు ఇంతగా ఇష్టుడు, అభిమాన పాత్రుడైన రాజరాజుకు తన భారతాన్ని నన్నయ అంకితము చేయలేదు. ఆశ్వాస ప్రసారంభంలోను, ఆశ్వాస అంతంలోను రాజరాజును ప్రశంసించుతూ నన్నయ పద్యాలు వ్రాసినాడు. ఈ పద్యాలలో రాజరాజు గుణగణాలను అత్యంతంగా వర్ణించినాడు, అయితే యీ పద్యాలు కేవలం సంతోధనలుగానే ఉన్నవి. తాను చెప్పడం రాజరాజు విషడం అనేరీతిలో నన్నయ భారత రచన సాగినది.

అనువాద విధానం

భారతాన్ని అనువాదం చేసే విధానంలో నన్నయ అవలంబించిన పద్ధతులను కూడా గమనించవలసి ఉంటుంది.

రాజరాజు, నన్నయ, నారాయణభట్టు ఈ ముగ్గురి ఆశయాలకు, ఆభీష్టాలకు అనుగుణంగా తెలుగులో మహాభారత రచన ప్రారంభమైనది. ఈ ఆశయాలలో ఒక ఏకత్వం స్పష్టంగా కనిపిస్తున్నది. బౌద్ధము, జైనము, వేదమతము వైన తిరుగుబాటు ఉద్యమాలు; ఆ ఉద్యమాలు క్రమక్రమంగా ఊడించిన తర్వాత భక్తి ఉద్యమాలైన శైవ, వైష్ణవాలు పరస్పరం సంఘర్షణ పడినవి కూడ. ఇటువంటి పరిస్థితులలో మహాభారతబద్ధ నిరూపితార్థం ఏర్పడగా తెనుగున రచియింపు మని రాజనరేంద్రుడు కోరిన కోరిక అనాడు విద్వత్ జనులలో, పరిపాలకులలోను వైదిక మతము పట్ల ఏర్పడిన ఆదరాభిమానాలకు నిదర్శనం. కాని ఈ వైదిక మతాభిమానం వలన నన్నయ రచనలో సాహిత్య శిల్పం ఏమీ కొరవడలేదని నిస్సందేహంగా చెప్పవచ్చును. సాహిత్య దృక్పథంతో పరిశీలించినప్పుడు మహాభారతం ఉత్తమ శ్రేణికి చెందిన కావ్యమని స్పష్టం కాగలదు. అందుచేతనే ఈ రచనలోని ప్రసన్న కథా కలితార్థయుక్తిని ఆరసి కవీంద్రులు మేలు మేలని అన్నారు; ఇతరులు అక్షర రమ్యతను ఆదరించినారు. తన్నుతాను నానారుచిరార్థి సూక్తినిధినని నన్నయ చెప్పుకొన్నారు. భారత రచనను జగత్ హితము అనే ఆశయంతో చేపట్టినానని కూడ ఆయన చెప్పుకొన్నాడు. నన్నయ భారతాన్ని స్వేచ్ఛగా అనువదించినాడు. ఇది స్వతంత్ర కావ్యమని పాఠకులు అనుకోగలిగినంత నిపుణంగా ఈ అనువాద కార్యాన్ని నన్నయ నెరవేర్చినాడు. నన్నయ కాలంలో భారత రామాయణాదులు సకల భారతంలోని పండితులలోను, ప్రజలలోను వ్యాప్తియందుండెను. భారతము యొక్క భిన్న ప్రతులు ఉత్తరంలోను, దక్షిణంలోను ప్రచారంలో ఉండెను. ఈ ప్రతులలో కొన్ని విభేదాలు కూడా ఉండినట్లు పరిశోధకుల అభిప్రాయం. ఉత్తర, దక్షిణ దేశ ప్రతుల స్లోక సంఖ్యలో కూడా కొంత వ్యత్యాసం ఉన్నట్లు పండితులు అభిప్రాయ వదుతున్నారు. నన్నయ ఏప్రతిని అనుసరించెనో స్పష్టంగా యీనాడు చెప్పడం సాధ్యంకాని పని-ప్రస్తుతం ప్రచారంలో ఉన్న ప్రతుల కన్న నన్నయ అనుసరించిన ప్రతి భిన్నమైనదని డాక్టర్ దివాకర్ల

వేంకటాచార్యునిగారివంటిపండితులు అభిప్రాయపడుతున్నారు. నన్నయ అనేక ప్రతులు చూచి సందర్భానికి అనుగుణంగా తనకు సముచితంగా తోచిన భాగములను వాని నుండి గ్రహించి యుండవచ్చునని డాక్టర్ దివాకర్ల వేంకటాచార్యునిగారి అభిప్రాయం. పూనాలో “భండార్కర్” పరిశోధన సంస్థ భారతాన్ని ఒక ప్రమాణ ప్రతిగా ముద్రించినది. (critical edition of Maha Bharata) దేశంలోని భిన్న ప్రాంతాలలో లభించిన తాళవ్రత గ్రంథాలను పరిశీలించి ఈ ప్రామాణిక ప్రతిని భండార్కర్ పరిశోధనా సంస్థ సిద్ధము చేయించినది. ఈ సందర్భంలో భండార్కర్ సంస్థ తెలుగు భారతాన్ని కూడ పరిశీలించినట్లు తెలుస్తున్నది. తెలుగు భారతం కడమ దక్షిణ దేశ భారతాలకన్న భండార్కర్ సంస్థకు ఎక్కువగా ఉపయోగపడినట్లు ఒక అభిప్రాయం. ఇది ఏమైనప్పటికిని దక్షిణదేశ భారతాలన్నింటి కంటె తెలుగుభారతం మూలానికి సన్నిహితంగా ఉన్నదని పండితుల అభిప్రాయం.

వ్యాసుడు-నన్నయ

వ్యాసునికి, నన్నయకుమధ్య సుమారు రెండువేల సంవత్సరాల కాలం గడిచినది. ఈ రెండువేల సంవత్సరాలలో సాంఘికంగా, రాజకీయంగా, మత పరంగా దేశంలో ఎన్నోమార్పులు వచ్చినవి. ఈ మార్పులను తెలుగులో భారతం వ్రాసిన కవిత్రయం గమనించినదని చెప్పవచ్చును. ఇందువలననే కాబోలు మూలంలోని కథకు కొన్ని సందర్భాలలో తగ్గింపులను మరికొన్ని సందర్భాలలో పొడిగింపులను కవిత్రయం చేసినది. చాలాచోట్ల మూలంలోని భాగాలను నన్నయ సంగ్రహించినాడు. అయితే ముఖ్యభావాలకు ఎక్కిడా లోపం రానియలేదని అని పండితుల అభిప్రాయం. మూలంలో కొన్ని కథలు రెండుసార్లు చెప్పబడినవి. కాని నన్నయ ఆకథను ఒకేసారి సరియైన సందర్భంలో చెప్పినాడు. కొన్ని సందర్భాలలో నన్నయ మూలంలోని భావాలను పూర్తిగా విడిచివేసినాడు. మూలంలోని భావాలను వివరించినప్పుడు కొన్ని సందర్భాలలో స్వతంత్రంగా పద్యాలు వ్రాసిన నిదర్శనాలు ఉన్నవి.

నన్నయ-సంస్కృత కర్ణాటక కవులు

భారతాన్ని అనువదించే సందర్భంలో నన్నయ ఇతర సంస్కృత మహా కవుల రచనలనుండి సందర్భోచితమైన భావాలను గ్రహించినట్లు పరిశోధకులు అభిప్రాయపడుతున్నారు. నన్నయ. నారాయణభట్టు ఉభయులు తెలుగు, సంస్కృతము, ప్రాకృత భాషలలోనేకాక కర్ణాటకంలోకూడా విద్వాంసులు. అప్పటివరకే కర్ణాటక భారతం వచ్చినందున వంపని శైలికి, నన్నయభట్టు శైలికి తగినన్ని పోలికలు ఉన్నందువలన రచనలో కర్ణాటక భారతాన్నికూడా నన్నయ దృష్టిలో ఉంచుకొన్నాడని నిస్సందేహంగా చెప్పవచ్చును. నన్నయ భారతం కావ్యదృష్టితో వణికించినప్పుడు అది ఒక స్వతంత్రరచనగా శోభిల్లు తున్నదని అందరు అంగీకరించిన అభిప్రాయం.

నన్నయ కథాకథనం

కథను చెప్పడంలో నన్నయకు ప్రత్యేక నైపుణ్యం ఉన్నది. మూలంలోని కథను తీసుకొని దానిని సందర్భోచితంగా తగుమార్పులతో నన్నయ వివరించు చుండును. మూలంలోని భారతం ఇతిహాసం; తెలుగులోని భారతం కావ్యము అని చెప్పవచ్చును. దీనికి కావ్యరూపం ఈయడానికి కావలసిన విధంగా నన్నయ రసపోషణం, పాత్రపోషణం గావించినాడు.

నన్నయ శైలి

నన్నయకుముందు తెలుగులో కావ్యాలు ఏవీ లేనందువలన కావ్యాలలో ఉపయోగించవలసిన శైలిని నన్నయయే రూపొందించుకున్నాడు. సంస్కృత భాషాప్రధానమైన శైలి నన్నయ రచనకు వన్నె పెట్టినది. కవిత్వమునకు కావలసిన సంక్షిప్త దీనివలన చేకూరినది. ఆయన రచనలో సంస్కృత దీర్ఘ సమాసాలు ఎక్కువగా కనిపించినను అందులో క్లిష్టత కనిపించదు. అన్వయ కాతన్యముగాని, అర్థకాతన్యముగావి ఆయన రచనలో గోచరించవు. ఆపాత మధురము, ఆలోచనామృతము అయినది నన్నయ రచన. కవీంద్రుల కొరకు “ప్రసన్న కథాకలితార్థయుక్తి”తో రచన. చేసినాడు; సాధారణ పాఠకుల

కొరకు “అక్షర రమ్యత”ను అనుసరించినాడు; సామాన్యులకొరకు “రుచి రార్థసూక్తి”లను చేర్చినాడు నన్నయ. నన్నయ కవిత్వానికి గాంభీర్యము ప్రాణమని విమర్శకుల అభిప్రాయము. శబ్ద గాంభీర్యము, అర్థగాంభీర్యము-రెండును నన్నయ కవితలో గోచరించును. సంయమనం నన్నయ రచనలో ప్రధానంగా గోచరించును. కథను చక్కగా, ప్రసన్నముగా చెప్పడం పై ననే నన్నయకు దృష్టి ఎక్కువ. కథాగమనానికి భంగం కలిగించే రసావేశము, వర్ణనాభాసుశ్యము నన్నయలో ఉండవు. అందువలన రచనారీతి, కథా కథనపద్ధతి సరళముగా ఉండి అర్థముకావడంలో క్లిష్టత ఉండదు. ఆయన సంభాషణలు సరళముగా, సహజముగా నుండును. ఆయన పాత్రలు రసావేశముతో మాట్లాడవు. ఆయన పాత్రలు సహజంగా నిరాడంబరంగా ఉండును.

నన్నయ సంస్కృత పదభూయిష్టమైన పద్ధతిలోనే ఎక్కువగా రచన చేసినప్పటికిని ఆయన భాషలో తెలుగు నుడికారము కూడా కనిపించును. ఆయన సంస్కృత సమాసభూయిష్ట రచనను చేయడంలో ఎంత చెయ్యి తిరిగినవాడో, ప్రసన్న పద్ధతిలో అలతి అలతి తెలుగు మాటలలో రచన చేయడంలో కూడా అంతటి సామర్థ్యము కలవాడు.

దీర్ఘ సంస్కృత సమాలోచనకు ఒక ఉదాహరణ :

మ॥ వివిధోత్తుంగ తరంగఘట్టన చలద్వేలావనైలావలీ
లవలీలుంగలవంగ సంగతలతాలాస్యంబు లీక్షించుచున్
ధవళాక్షుల్ సనికాంచితంబు నెదురంద తీర దేశంబునం
దవదాతాంబుజ ఫేనపుంజ నిభునయ్యోన్మత్తమున్ దవ్వలవ్ ॥

సరళము, ప్రసన్నము అయిన నన్నయ శైలికి ఒక ఉదాహరణ :

ఉ॥ నిందుమనంబు నవ్యనవనీత సమానము, పల్కుదారుణా
ఖండల శత్రుతుల్యము జగన్నుత విప్రులయందు నిక్కమీ
రెండును రాజులందు విపరీతము గావున విప్రుడోపునో
పండతి శాంతుడయ్యు నరపాలుడు శాపముగ్రమ్మరింపగన్.

తెలుగు సాహిత్యంలో ప్రధానంగా రెండు మార్గాలు, రీతులు కనిపించునని విమర్శకుల అభిప్రాయము. సంస్కృత పదజాలముతో నిండి, అక్షరరమ్యమై, కథాకథనప్రధానమైన మార్గమొకటి; చేళీయ పదములతోనిండి, భావావేశముతో కూడిన రసప్రధానమైన మార్గము మరియొకటి. మొదటిది నన్నయ రీతికాగా రెండవది తిక్కన మార్గము. తరువాత ఆంధ్రకవులు చాలామంది నన్నయ మార్గమునే అనుసరించినారు. నన్నయ రచనలోని ధారాశుద్ధి, పద్యరచనాశిల్పము చాలామంది కవులను ఆకర్షించినది. అందుకే నన్నయ వాల్మీకిని గురించి వ్రాసిన “గురు పద్యవిద్యకు ఆద్యుడు” అనుమాట తెలుగు కవులలో నన్నయకు సంపాదనన్న విశ్వనాథ సత్యనారాయణగారి అభిప్రాయము - సరియైనదేని చెప్పవచ్చును. కాలము రీత్యానేకాదు, గుణము రీత్యాకూడా నన్నయ ఆదికవి; తిక్కనపైకూడా నన్నయ ప్రభావము కలదు; ఎర్రనపై చెప్పవలసిన పనిలేదు. దేశిమార్గము ననుసరించిన శైవకవులైన పాల్కురికి సోమనాథాదులపై ననే నన్నయ ప్రభావము గోచరించును. శ్రీనాథుడు నన్నయ మార్గమునే అవలంబించి, ప్రబంధకవులకు శైలిభిక్షు వెట్టినాడు. లిఖిత సాహిత్యము లేని జాతి నాగరికతలేని జాతిగా భావించబడుతుంది. ఈ లోపమును పూరించి జాతి ఔన్నత్యమునునిలిపి, ఆంధ్రులకు ప్రాచీనసాహిత్యము కలదన్న గౌరవమును నిలిపినాడు నన్నయ, ఆంధ్ర కవిత్వమును సంస్కృత ధోరణిలో రూపొందించి పండితాదరణను కూర్చినాడు. సమగ్రమైన ఆంధ్రమయీవాక్కులకు ఆచార్యుడైనాడు. ఆయన భాష, ప్రయోగములు, రచనారీతులు ప్రామాణికములై అనంతర కవులకు మార్గదర్శి అయినాడు.

తిక్కన - భారత రచన పూర్తి

ఆది, సభాపర్వాలను - అరణ్యపర్వంలోని కొంతభాగాన్ని రచించిన తర్వాత నన్నయ భారత రచన ఆగిపోయినది. తిరిగి భారత రచన ప్రారంభం కావడానికి కొంతకాలము పట్టినది. మాటయాభై సంవత్సరాలవరకు పూర్తిగావించే ప్రయత్నాలు జరుగలేదు. అప్పటి దేశకాల పరిస్థితులు ఇందుకు కారణమై ఉండవచ్చును. పదమూడవ శతాబ్దం అనగా క్రీ. శ. 1210-1290 మధ్యన జీవించి వెల్లూరును పరిపాలించిన మనుమసిద్ధి రాజుకు మంత్రిగా,

అస్థానకవిగా ఉండిన తిక్కన భారతాంధ్రీకరణ చేపట్టినాడు. కాని ఆయన అరణ్యపర్వంలో మిగిలిన భాగాన్ని పూర్తిచేయక విరాటపర్వంనుండి ప్రారంభించి పదిసాను పర్వాలు ప్రతిభావంతంగా ఆంధ్రీకరించినాడు. తిక్కనది సంభాషణాత్మక శైలి, నాటకీయ రచన. ఆయన యుద్ధవర్ణనలు అప్రతిమానమైనవి. తెలుగుపదాలను తిక్కన ఎక్కువగా వాడినాటు. తెలుగులో ఆధ్యాత్మిక రాజకీయాది అనేక విషయాలుకూడా గంభీరంగా హృదయంగమంగా వ్యక్తం చేసినాడు. రసానికి అనుకూలమైన వృత్తాలను ఆయన ఉపయోగించినాడు. అన్నిరసాలను మనోరంజకంగా పోషించినాడు పాత్ర పోషణలో సాటిలేని నేర్పు చూపినాడు. జన వ్యవహారంలో ఉన్న తెలుగు పదజాలానికి కావ్యగౌరవం అపాదించినాడు. తిక్కన రచన తెలుగుదనానికి ప్రతిబింబమై, సరసమై, సుందరమై గంభీరమై అలరారుచుండునని విద్వాంసుల అభిప్రాయం.

ఆంధ్రావళికి మోదము కలుగవలెననే మహోన్నతమైన లక్ష్యంతో తిక్కన భారత రచన గావించినాడు. ఒక మహాకవిత్వ దీక్షావిధిని పొంది పద్యములను, గద్యములను రచించెదని ఆయన చెప్పుకొన్నాడు. తిక్కన తన కావ్యాన్ని హరిహరనాథునికి అంకితము గావించినాడు. పన్నెండవ శతాబ్దిమున తెలుగుదేశంలో శైవ, వైష్ణవ మతాలు వ్యాపించి పరస్పరం సంఘర్షణ కూడా పడినవి. అందుచేత ఈ సంఘర్షణ సరికాదని భావించి శివకేశవుల ఆభేదాన్ని ఉద్ఘాటించి ధర్మాద్వైతాన్ని స్థాపించే ఉద్దేశంతో తిక్కన భారత రచన గావించినాడు.

నన్నయ - ఎర్రనలు

పూర్తిగాక మిగిలిన అరణ్యపర్వాన్ని పద్నాలుగవ శతాబ్దిలో నివసించిన ఎర్రన పూర్తిగావించినాడు. ఎర్రన అరణ్యపర్వశేషంతో పాటు నృసింహ పురాణాన్ని, హరివంశాన్ని, కూడా వ్రాసినాడు. ఆయన రామాయణం కూడా వ్రాసినాడు. కాని అది యీనాడు దొరుకలేదు. ఎర్రన అరణ్యపర్వ శేషాన్ని నన్నయ పేరుతోనే ఆంధ్రీకరించి రాజరాజునే సంబోధించినాడు. నన్నయచైన ఎర్రనకున్న భక్తి గౌరవాలకు ఇది తార్కాణం. అరణ్యపర్వ

శేషాన్ని నన్నయ శైలిలో మొదలు పెట్టి తిక్కన శైలిలో ఎర్రన ముగించి నాడనీ; ఆయన కవిత్వం నన్నయ, తిక్కన అను రెండు మహాసముద్రాలను కలిపే జలసంధివలె ఉన్నదని పండితుల అభిప్రాయం. ఈ విధముగా మహా భారత రచన పదకొండవ శతాబ్దిలో ప్రారంభమై పద్నాలువ శతాబ్దిలో ముగిసినది.

తెలుగులో మహాభారతం ఉత్తమోత్తమమైన గ్రంథం. గ్రంథానికి యిటువంటి గౌరవం కలగడానికి కారణం కవిత్వయం యొక్క ప్రతిభా సంపదయే. తర్వాత ఎవ్వరు ఎన్ని కావ్యాలు వ్రాసినప్పటికిని అందరికీ భారతమే మార్గదర్శకం. పండితులు, పామరులు అందరు సమానంగా ఆదరించే మహా రచన తెలుగుభారతం. ఇతర భాషలలో భారతానికిలేని మహోన్నత స్థానం తెలుగుభాషలో ఉన్నది.

డిసెంబరు (1982)

(ఆంధ్రప్రదేశ్ తెలుగుసంస్థ పఠాన పూనాలో చేసిన 35 ఉపన్యాసం)

నేను గుర్తించిన తిక్కన

నెల్లూరులో మీరు నిర్వహిస్తున్న తిరుణాళ్ళలో పాల్గొనమని ఆహ్వానించినప్పుడు కొంచెం వెనుక ముందాడకి తప్పినదికాదు. కాని మిత్రులు శ్రీమరుపూరి కోదండ రామిరెడ్డిగారి ఒత్తిడి, శ్రీ రామచంద్రరావు ప్రభృతుల పట్టుదల నన్ను నిరుత్తరుని చేసినవి. నా శక్తి సామర్థ్యాలను, పరిమితులను గుర్తించియే, మిత్రుల మాట కాదనలేక మీ ముందు నిలిచినాను. తిరునాళ్ళు అనగా మా తెలంగాణాలోని ముఖ్యంగా వరంగల్ ప్రాంతంలోని వాడుక భాషలో తీర్థం లేక జాతర అని అర్థము. కాని నెల్లూరు ప్రాంతములో తిరునాళ్ళు అనగా దేవోత్సవము లేక శుభదినము-అనుఅర్థము ఉన్నట్లు వినికిడి. జాతరలోను, ఉత్సవములోను పాల్గొనడం ఆహ్లాదకరమైన అనుభవం. కాని సాహిత్యోపన్యాసం గావించడం, అందులోను తిక్కన వంటి బహుముఖ ప్రజ్ఞాశాలిని, కవి బ్రహ్మను గురించి మాట్లాడడం అంత సులభమైన పనికాదు; ఏమైనప్పటికిని నెల్లూరు మిత్రులమాట కాదనలేక సాహసించినాను ఎప్పుడో నలభై సంవత్సరాల క్రిందట, నేను కవిత్వం వ్రాసే రోజుల్లో మా పూరైన 'వరంగల్'కు తిక్కన వచ్చిన సందర్భాన్ని సంస్మరిస్తూ—

“తిక్కనామాత్యుండు తెలుగు దేశపు రాజు
కలసి మాటాడిన కొలువిదేమో”

“అల్లుని స్వేచ్ఛకై నెల్లూరి నెరజాణ
పతియించె నిచటనే భారతంబు”

అని వ్రాసుకొన్న మాటలు యీ సందర్భాన జ్ఞప్తికి వస్తున్నవి. మాపూరు ఓరుగల్లు కోటకు కొన్ని మైళ్ళ దూరంలోనే ఉన్నదన్న సత్యము యీ సభ వారికి తెలుపవలెను. నన్ను యీ సమావేశంలో పాల్గొనమని మీరు కోరడానికి యీ సత్యము కూడ ఒక కారణము గావచ్చును.

తెలుగు కవులలో తిక్కన వంటి మనీషి మరొకరు లేదు; ఇంతెందుకు భారతీయ సాహిత్య చరిత్రతోనే యీయన ప్రక్కన నిలువగలిగిన సాహిత్య

మూర్తులు లేరేమో ! ఉన్నప్పటికిని వేళ్ళ మీద లెక్కించదగిన వారే! తిక్కనను గూర్చి మనం మాట్లాడుకున్నప్పుడు ఆనాటి రాజకీయ, సాంఘిక, మత పరిస్థితుల నేగాక అంతకు పూర్వం ఒకటి రెండు శతాబ్దాలలోని భారతదేశ పరిస్థితులను కూడా మనం గమనించవలసి ఉంటుంది: అప్పుడే ఆయన మహనీయ వ్యక్తిత్వాన్ని సరిగా అర్థం చేసుకోగలమని నా విధేయ విజ్ఞప్తి.

తిక్కన కాలం క్రీ. శ. 1205 నుండి 1288 అని చరిత్రకారులు నిర్ణయించినారు. సది సంవత్సరాలు ఇటు అటు ఆయనను పరచాలేదు, మొత్తము మీద ఆయన పదమూడవ శతాబ్దము వాడు; అందుచేత 11, 12 శతాబ్దాల పరిస్థితులను అవగాహన చేసుకొన్న వాడు: సమకాలిక పరిస్థితులను చక్కగా పరిశీలించినవాడు.

భారతదేశాన్ని యించుమించుగా ఏకఖండంగా పరిపాలించడానికి ప్రయత్నించిన మన దేశ చక్రవర్తులలో హర్ష వర్ధనుడు చివరి వాడని చెప్పవచ్చును. అయితే ఆయన దక్షిణ దేశదండయాత్రను పులకేకుడు విజయవంతంగా తగ్గిమి చేసినాడు. హర్ష వర్ధనుడు ఏడవ శతాబ్దానికి చెందినవాడు మూడు వేల సంవత్సరాలకు పైగా సమస్త ప్రపంచంలో సర్వ విద్యాలకు, సర్వ కళలకు ఆట పట్టె ఈజిప్టు, మెసపొటేనియా దేశాల నాగరికత కన్న ఉజ్జ్వలమైన నాగరికత కలిగిన దేశమని పాశ్చాత్య పరిశోధకుల మెప్పులను పొందిన భారతదేశం ఎనిమిదవ శతాబ్దం తరువాత ఉత్తరంలోనూ, దక్షిణంలోనూ చిన్నచిన్న రాజ్యాలుగా చీలిపోయినది. 11 వ శతాబ్దంలో భారతదేశం మీద ముస్లిం దండయాత్ర తమ రాజ్యస్థాపనోద్దేశంతో ప్రారంభమైనది. 12 శతాబ్దం చివరలో ముస్లింలు భారతదేశంలో చాల భాగం ఆక్రమించినందున నూతన పరిస్థితులు నెలకొన్నవి. ఉత్తర భారతంలో రాజపుత్రులు, స్వతంత్ర రాజ్యాలు స్థాపించి స్వాతంత్ర్య పోరాటాలు బరుపుతుండిరి. దక్షిణంలో చోళులు, చాళుక్యులతోపాటు కాకతీయులు, తమ రాజ్యాలను స్థాపించుకొని పరిపాలిస్తుండిరి. తెలుగు దేశాన్నంతా ఒకే పరిపాలన క్రింద మొట్ట మొదటిసారి తీసుకువచ్చినవారు కాకతీయులు. కాకతీయ గణపతి దేవుని కాలంలో సకలాంధ్రము ఏకఖండముగా పరిపాలితమైనది. తెనుగు వానిలో తాను తెనుగు వాడనిను జాతీయ భావము అంకురించి అభివృద్ధిచెందింది. తత్ఫలితంగా అఖిల భారతీయ నాయకత్వం అంత ర్నిర్మితి; ప్రాంతీయ నాయకత్వం బలవదినది. ఈ ప్రాంతీయ నాయకత్వానికి

పరిపాలనలకు భాషయే పరిపోషకమైన ప్రాతిపదికయైనది. వేంగి చాళుక్యులు పంగీతము, నృత్యములతోపాటు తెలుగు భాషను కూడ ఆదరించి పోషించిరి.

వేంగీ చాళుక్యుల తెలుగు రాజులు; వీరి కాలంలో తెలుగు దేశంలో వేద మతం బాగా బలపడింది. శైవ సంప్రదాయానికి ఆదరణ ఎక్కువైనది. శైవ మతము కూడా కొంత వ్యాప్తిలో ఉండినది. విదేశాలతో వర్తక వ్యాపారాలు అభివృద్ధి పొందినవి. జనుల సంస్కృతికి దేవాలయాలు ముఖ్య కేంద్రాలయినవి. యజ్ఞాలు, యాగాలు ప్రాధాన్యం వహించినవి. ఒక వైపున శైవ మతం బాగా వ్యాపిస్తూ ఉండగా మరొక వైపున రామానుజుడు శ్రీవైష్ణవ మతాన్ని ప్రచారం చేసినాడు. ఆంధ్ర దేశంలో కూడ వైష్ణవము అడుగు పెట్టినది. ప్రాంతీయ భాషయైన తెలుగు భాషలో రచనలు కొనసాగినవి. పరిపాలనా వ్యవహారాలు కూడా తెలుగులో సాగుతుండినట్లు శాసనాల వలన తెలుస్తున్నది. వీరశైవ మతం కూడా చలయెత్తి వ్యాపించినది. మల్లికార్జున పండితారాధ్యుడు “శివతర్ప సారాన్ని” రచించినాడు. పాలకునికి సోమ నాధుడు ‘బసవ పురాణా’న్ని వ్రాసినాడు. నన్నెచోడుడు ‘కుమార సంభవా’న్ని వ్రాసినాడు. ఈ విధంగా శైవ వాఙ్మయం రచితమై వ్యాప్తిలోనికి వచ్చినది.

చాళుక్య రాజరాజనరేంద్రుని ప్రోత్సాహంతో నన్నయ పదకొండవ శతాబ్దిలో ప్రారంభించిన ‘ఆంధ్ర మహాభారత’ రచన ఆయన తరువాత అగిపోయినది. తదుపరి శైవ వాఙ్మయానికి సంబంధించిన రచనలు కొన్ని వచ్చినవి. నన్నయకు-తిక్కనకు మధ్యన సుమారు నూటయ్యైదు నుండి రెండు నూర్ల సంవత్సరాలు గడిచిపోయినవి. ఈ రెండునూర్ల సంవత్సరాలలో శైవ వైష్ణవాలు రెండూ దేశంలో వ్యాప్తిపొందినవి. శివకవుల రచనలు చదివినప్పుడు వారు వీర విహారమొనర్చినారనే చెప్పవలెను. కుల ప్రాతిపదికను శివకవులు వ్యతిరేకించి, సమాన సమాజ స్థాపన కావలెనని యెలుగెత్తి చాటిరి; వైదిక కర్మలను నిరసించిరి. జనులలో ప్రచారం కొరకు శివకవులు ద్విపద ఛందస్సులో జాను తెనుగున రచనలు గావించిరి. అయితే వీరి జానుతెనుగు జనుల నాలుకలపై నున్న పలుకుబడి కాకపోవడం వల్ల పేరుపమైనప్పటికిని ప్రజలను యెక్కువగా ఆకర్షించలేదు.

పదకొండు, పన్నెండు, సదమూడవ శతాబ్దాలలో రాజకీయంగా ప్రాంతీయ రాజ్యాలు అవతరించి బలపడగా, దేశ భాషలలో రచనలు కొనసాగి సారస్వతము వికసించగా మతరంగంలో కూడ ముఖ్యమైన మార్పులు వచ్చినవి. ప్రాచీన వైదికమతముపైన తిరుగుబాటుగా తలయెత్తి దేశంలోనే కాక దేశం వెలుపల గూడ వ్యాపించిన జైన, బౌద్ధ మతాల ప్రభావము క్రమ క్రమంగా తగ్గిపోగా, శంకర, రామానుజ, మధ్వాచార్యుల పంటి మతాచార్యులు అవతరించి, అద్వైత, విశిష్టాద్వైత మతాలను ప్రజలలో ప్రచారం గావించిరి. ఈ మూడు మతాలు దక్షిణంలో ప్రారంభమై అఖిల భారత స్థాయిలో వ్యాప్తి పొందినవి. ఇంచుమించుగా సకల భారతాన్ని పరిపాలించడానికి స్రయత్నించిన తుది చక్రవర్తి ఐన హర్షవర్ధనుని కాలంలో దక్షిణాన ఆయన అధికారాన్ని ధిక్కరించిన చాళుక్యపులకేశిని గూర్చి యింతకు ముందు ప్రస్తావించినాను. హర్షవర్ధన, పులకేశుల కాలంలోనే దక్షిణంలో శంకరాచార్యుడు జన్మించి అద్వైత మత ప్రచారం గావించినాడు శంకరాచార్యులు 788 నుండి 820 వరకు జీవించియుండినట్లు చరిత్ర తెలుపుతున్నది. ఈయన దక్షిణ దేశీయుడు శంకరుడు తాను ప్రతిపాదించిన అద్వైత మతాన్ని ఆనేతు హిమాచలము వ్యాప్తి గావించెను అంతే కాదు - జైన, బౌద్ధ విద్వాంసులతో వాదించి తన మతాన్ని స్థాపించిన మహా మేధావి శంకరుడు శంకరుని శరువాత పరకొండవ శతాబ్దంలో రామానుజుడు అవతరించి విశిష్టాద్వైతాన్ని ప్రతిపాదించి వ్యాప్తి చేసెను. శంకరాచార్యుని సిద్ధాంతాలను ఖండించిన రామానుజుడు వైష్ణవాన్ని సామాన్య జనులలో ప్రచారం గావించెను. విజ్ఞులకు మాత్రమే పరిమితమైన శంకర అద్వైతమునకు బదులుగా రామానుజుడు భక్తివాదాన్ని ప్రచారం చేసి జనప్రియము గావించెను. హరిజనులను కూడా తన మతములోనికి ఆకర్షించిన మొట్టమొదటి సంస్కర్త రామానుజుడని చెప్పవలెను. 12వ శతాబ్దం తుది భాగంలో మధ్వాచార్యుడు జన్మించి, ద్వైత మతాన్ని స్థాపించెను. శంకరరామానుజ, మధ్వాచార్యులు ముగ్గురు భగవద్గీతను, బ్రహ్మ సూత్రాలను ఆధారం చేసుకొని తమ సిద్ధాంతాలను రూపొందించినారు. ఈ ముగ్గురును దక్షిణ దేశంలో జన్మించి తమ మతాలను సకల భారతంలో వ్యాప్తి చేసినారు. అనగా రాజకీయంగా భారత జాతీయ భావం నన్నగిల్లిన తరువాత మత పరంగా దేశ సమైక్యతను యీ ముగ్గురు

కాపాడినారని చెప్పవచ్చును. వీరికి తోడుగా సంస్కృత భాష ఆనాడు సమస్త భారత విద్వాంసులకు సుపరిచితమైన భాషగా, భారతీయులలో సరస్వత సాంస్కృతిక సంబంధాలు పెంపొందించే భాషగా, వ్యవహారంలో ఉండెను. ఇదే కాలంలో బసవేశ్వరుడు మత రంగంలో ప్రవేశించి వర్ణాశ్రమధర్మాన్ని వ్యతిరేకించి కులము అనే విచక్షణ ఉండరాదని బోధించి మానవులలో సమానత్వాన్ని ప్రచారం చేసినాడు. ఈయన ప్రచారం చేసిన మతం వీరశైవం. ఈ విధంగా శైవ, వైష్ణవ సంప్రదాయాలతో పాటు వీరశైవం ప్రాధాన్యం వహించింది. తిక్కన కాలం నాటి రాజకీయ, మత, సాంఘిక పరిస్థితులకు క్లుప్తమైన సమీక్ష ఇది.

ఈ సందర్భంలో మరొక సంఘటన జరిగినది. పన్నెండవ శతాబ్దం యొక్క తుది భాగంలో తెలుగుదేశ చరిత్రలో సుప్రసిద్ధమైన పల్నాటి యుద్ధము జరిగినది. ఈ యుద్ధము జ్ఞాతుల మధ్య జరిగినది. జ్ఞాతి వైరంతో పాటు మత సంఘర్షణ కూడా యిందుకు కారణమైనది. బ్రహ్మనాయుడు వైష్ణవ మతాభిమాని. ఈ అభిమానంతో ఆయన ఉద్దేశించిన సంఘ సంస్కారం ఆయన ప్రతిస్పర్థులకు ఇష్టము కాలేదు. అప్పుడు వైష్ణవ మతాన్నే కాక అదైవతాన్ని కూడ వ్యతిరేకించి వీరశైవం ముందుకు వచ్చినది. ఈ వీరశైవం సమాజంలో ఉద్రేకం కలిగించినది. వర్ణాశ్రమ ధర్మంపై శిరుగుబాటు, వైదిక కర్మల ఖిక్కూరము, అదైవత మత ఖండన వీరశైవులు తమ ముఖ్య ప్రచార సాధనాలు గావించుచున్నారు. వీరి భాషలో ఉద్రేకం గూడా ఎక్కువగా గోచరించివచ్చి ఇంతకు ముందు నేను చెప్పినట్లుగా తమ మతాన్ని జనప్రియం గాభింపదానికి వీరు ద్విపద చందస్సును ఉపయోగించి శైలిలో జానుతెనుగు కావ్యాలను ఉద్ఘాటించినారు. ఈ సంఘర్షణ కొంత జాతిని నీరసంపజేసినది. బహుశా యిటువంటి తీవ్రమైన వాతావరణం ప్రజలలో కొంత అశాంతిని కూడా కలిగించి ఉండవచ్చును. ఈ పరిస్థితులను తిక్కన బాగా గమనించి వాడని చెప్పవలెను.

నేగిదేశమును వెయ్యి అరువై ఒక్కటి వరకు పరిపాలించిన రాజు వరేంద్రుని ఆస్థానంలోని మహాకవి నన్నయ, ఆయన ప్రేరణచేత భారతరచన ప్రారంభించెను. సుమారు రెండువేల పద్యాలు వ్రాసి ఆయన గతించెను. తరువాత తెలుగులో కొన్ని రచనలు వచ్చినవి. అయినప్పటికి

భారత రచన పూర్తి చేయడానికి ఎవ్వరూ ముందుకు రాలేదు. ఈ భార్యను తీసుకొని విజయనంతంగా నిర్వహించిన కవిబ్రహ్మ తిక్కనామాత్యుడు.

తిక్కన నెల్లారు ప్రాంతాన్ని పరిపాలించిన మనుమసిద్ధికి ముఖ్యమంత్రిగా ఉండెను. మంత్రియే కాదు, ఆయనకు అంతరంగికుడు; ఆ పుడు కూడా. మనుమసిద్ధిరాజు తిక్కనను 'మామా' అని పిలిచేడివాడు అన్నమాట సుప్రసిద్ధము. తిక్కన తన నిర్వహణోత్తర రాసూయణమును మనుమసిద్ధికి అంకితం గావించెను. అప్పటివరకు కాకతీయరాజులు యింపుమింపుగా తెలుగు దేశాన్నంతా తమ ఏలుబడి క్రిందికి తీసికొని వచ్చిరి. కాకతీయ గణపతి దేవుని పరిపాలన తెలుగు వారిలో జాతీయాభిమానం బాగా ప్రబలునట్లు చేసినది. గణపతి దేవ మహారాజు ఆంధ్ర చక్రవర్తి. ఆయన రాజధాని ఏలూర నగరం - ఆంధ్ర చక్రవర్తిగా ప్రసిద్ధి పొందింది. ఈ పరిస్థితులలో నెల్లారు పైన తిక్కన - బయ్యనలు దండయాత్ర గావించి మనుమసిద్ధిని పదవీచ్యుతిని గావించిరి. తిరిగి మనుమసిద్ధి రాజ్యం ఆయనకు యిప్పించడానికి తిక్కన ఓరుగల్లుకువచ్చి గణపతిదేవుని సహాయాన్ని అర్థించినాడు. ఓరుగల్లులో ఆయనకు గణపతిదేవుడు బ్రహ్మాండమైన స్వాగతం యిచ్చినట్లు సిద్ధేశ్వర చాత్ర తెలుపుతున్నది. తిక్కన సహాయానికి ఓరుగంటిలో బౌద్ధ పండితులతో చర్చలు గావించి వాని ఓడించి గణపతిదేవుని ప్రశంసలు పొంది ఆయన సహాయంతో తిరిగి నెల్లారుకు వచ్చి మనుమసిద్ధిని పట్టాభిషిక్తుని కావించినాడు. గణపతి దేవుని ఆస్థానంలో తిక్కన భారతాన్ని చదివినట్లు కూడా మనకు తెలుస్తున్నది. ఆ భారతం సంస్కృత భారతమో, తెలుగు భారతమో ఏదైనా కావచ్చును. కాకతీయరాజులు మొదట్లో శైవమతాన్ని అవలంబించినప్పటికిని క్రమక్రమంగా వారు తిక్కన కాలం వరకు శైవం వైపు అభిముఖులైనారు. అయితే వారు శైవ, బౌద్ధాలను ద్వేషించలేదు; సహనం గోసే పరిపాలించిరి, వైష్ణవ దేవాలయాలు కొన్ని వారి కాలంలో నిర్మితమయ్యెను. ఆనాడు కింది తరగతులలో కొంత వీరశైవం కూడా ప్రచారంలో ఉండెను. ఏమైనప్పటికిని మత సహనానికి అనుకూలమైన పరిస్థితులు తెలుగు దేశంలో ఏర్పడవలసిన అక్కర కలిగినది. ఇటువంటి పరిస్థితులలో తిక్కన భారత రచనకు ఉపక్రమించి పూర్తి కావించి, "విష్ణురూపాయ సమర్పివాయ" అని ప్రబోధించి, హరి హర అద్వైతాన్ని ప్రతిపాదించినాడు.

ఆ కాలంలో రాజ్యతంత్రము, రణచంద్రము. సమానంగా నిర్వహించిన కుటుంబాలు తెలుగు దేశంలో ఉండెను. తిక్కన ఇటువంటి కుటుంబానికి చెందినవాడే. ఆయన తాతగారు మంత్రి భాస్కరుడు, గుంటూరు విభుడు; నిశేషించి 'సారకవి తాభిరాముడు' - అనగా సాహిత్యము, సంస్కృతికికూడా అటవట్టయిన కుటుంబము తిక్కనది. ఆయన చండ్ర కొమ్మన దండనాథుడు. ఆయనకు సోదరుని వరుసవాడు ఖడ్గ తిక్కన. ఇటువంటి ఉదాత్త సంస్కృతికి అలవాలమైన వాతావరణంలో పుట్టి పెరిగిన ప్రజ్ఞాశాలి తిక్కన. ఒక సామంతరాజుకు ముఖ్యమంత్రిగా ఉండడంవలన భారతదేశ పరిస్థితులు, ఇరుగుపొరుగు ప్రాంతాల పరిస్థితులు. - తెలుగునీమ పరిస్థితులు; నాటి సమాజము, ఆ సమాజంలో ఉన్నటువంటి గుణ దోషాలు, ఆ సమాజం తొక్కవలసిన సరియైన మార్గము - ఇవన్నీ తిక్కనకు బాగా తెలిసిన సంగతులు ఇందుకు సంబంధించిన సమస్యలన్నింటినీ గూర్చి బాగా ఆలోచించి నిర్దుష్టమైన అభిప్రాయాలు తిక్కన కలిగి యుండెనని చెప్పడంలో అతిశయోక్తి ఏమీలేదు. పరిపక్వమైన అనుభవంతో, పరిపూర్ణమైన విద్యాబలంతో, సామాజిక అవగాహనతో తిక్కన కవిత్వరంగంలో అడుగు పెట్టినాడు. ఈనాటికి మహాకవిగా ఆయనకు ఆయనయే సాటి. తిక్కన సోమయాజీ-వ్యక్తిత్వాన్ని తలచుకొన్నప్పుడు ఆయన వినయ భూషణుడని మనకు స్పష్టంగా గోచరిస్తున్నది. ఎందుకనగా, మహాభారతం ప్రతి పర్వం చివరలో బ్రాహ్మకున్న గద్యంలో ఆయన పదను గూర్చి ఒకే మాట చెప్పుకున్నాడు! ఆ మాటయే, "బుధారాగన విరాజి తిక్కన సోమయాజి" - నిర్వచనోత్తర రామాయణంలో "శిష్యమున పాఠగుడను, కళావిదుడను" అన్న తిక్కన చిత్తవృత్తిలో భారత రచన నాటికి వచ్చిన మార్పు గమనించదగినది.

ఆనాడు సమాజంలో తిక్కన సోమయాజి స్థానం చాలా గొప్పది. అయినప్పటికిని ఇంకొకన్న తనను గూర్చి భారతంలో ఆయన యేమి చెప్పుకోలేదు మహా కవిత్వదీక్షా పథి నొంది రచిస్తున్నానన్నాడు - అంతే; తనకు ముందు భారత రచన ప్రారంభించిన నన్నయను గూర్చి ఆయన ప్రశంసించిన విధానం కూడా తిక్కనో మహానీయ స్వభావాన్ని వెల్లడి చేస్తున్నది. తిక్కన మాటలో నన్నయేభట్టు మహితాత్ముడు, విద్యాదయితుడు, అంధ కవితా విశారదుడు, మూఢుల తర్వాతు దక్షతతో తెనిగించిన మహానుభావుడు. ఈ మాటల వలన తిక్కనకు నన్నయ కట్ల గల భక్తి గౌరవాలు స్పష్టమౌతున్నవి. ఇంక తాను

మహా భారతాన్ని తెనిగించడంలో గల ఉద్దేశాన్ని గూర్చి అవతారికలో తిక్కన చెప్పిన మాటలు ప్రత్యేకంగా గమనించ దగినవి. భారతం పంచమ వేదంగా ప్రసిద్ధి పొందినది. అది జనులందరికి ఆరాధ్యమైన గ్రంథం. దానిని తెలుగు భాషలో వ్రాయవలెను; అందువలన భవ్యపురుషార్థ ఫలము లభించును. అంధ్రావళికి మోదము కలుగునట్లుగా యీ కార్యము నెరవేర్చవలెను. ఇటువంటి ఉదాత్త ఆశయముతో తిక్కన భారత రచనను ప్రారంభించెను. ఇందులో రాజుల ప్రశంసలేదు. తనను గురించి గొప్పగా చెప్పుకొన్నదేదియూలేదు. తెనుగు దేశంలో నివసించే ప్రజల శ్రేయస్సే ఆయన ఉద్దేశం. తెలుగు భాషను అభివృద్ధి చేయడమే ఆయన సంకల్పం. ఇటువంటి ఆలోచనలు చేస్తూ ఒకనాడు నిద్రపోయిన తిక్కనకు ఒక స్వప్నం కలిగింది. అస్వప్నంలో తండ్రి కొమ్మనా మాతృడు కనిపించి భక్తవత్సలుడైన హరిహరనాథుని 'అదిగో' అని తిక్కనకు చూపించినాడు. ఆ ఉభయులు తిక్కనను ఆశీర్వదించి భారత రచనకు ప్రోత్సహించినారు. ఇటువంటి ఉత్తేజపూరితమైన వాతావరణంలో తిక్కనామాతృడు భారతానువాదాన్ని ప్రారంభించి, ముగించినాడు.

తిక్కన తనను గూర్చి ఎంత వినయపూర్వకంగా చెప్పుకున్నప్పటికీ అనాటి సమాజంలో ఆయన స్థానం సర్వోన్నతమైనది; సాటిలేనిది. సమకాలికులైన విద్వాంసులు ఆయనపట్ల అత్యంత గౌరవాభిమానాలు కలిగియుండిరి. వివిధ ప్రాంతాలనుండి కవులు, విద్వాంసులు ఆయన సందర్శనమునకై వచ్చి తమ రచనలను ఆయనకు వినిపిస్తుండేవారని తెలుస్తున్నది. తిక్కన మెప్పు పొందడమే ఆ రోజులలో ఒక గొప్ప. కవిత్వాన్ని చెప్పి తిక్కనను మెప్పించడం అరుదు అని ఆ రోజులలో అందరూ అనుకొనేవారు.

మన కవులెవరికీ చిత్రపటాలు లేవు. ఆ రోజులలో ఫోటోగ్రఫీ లేదు. చిత్రరువులు వేసే కళ ఉన్నప్పటికీ యెవరైన వ్రాసినారో లేరో కాని మనకు మాత్రం తిక్కన చిత్రరువు లభించలేదు. అయితే తిక్కన చిత్రరువు అక్షరరూపంలో మనకు లభిస్తున్నది. అది తెలుగు భాష ఉన్నంతకాలం చెరగిపోక నిలిచి ఉండగలదు. అది ఎండకుగాని, వానకు గాని శిథిలమైపోవునది కాదు. ఆ చిత్రరువును వ్రాసినవాడు కేశవ. అది అక్షరరూపమైన చిత్రం. తిక్కన తండ్రి బుధలోక వత్సలుడు. భోగంలో, రూపంలో, ధైర్యంలో, కార్యంలో అద్వితీయుడు. ఆయన తల్లి సౌభాగ్యమహిమలో అరుంధతి వంటిది. భాగ్యంలో

లక్ష్మి వంటిది. కాలిమిలో భూదేవి వంటిది. ఇన్ని గుణాలు కలిగినటువంటి ఆ దంపతుల నోముల వంట తిక్కన. తిక్కన సుకవీంద్ర బృంద రక్షకుడు, చిత్త నిత్యస్థిత శివుడు, దశదిశా విశ్రాంతయశుడు, సకల విద్యా కళాచణుడు, మనుమ సిద్ధిరాజు రాజ్య భారధోరేయుడు, అభిరూప, భావభవుడు, అన్నిటికన్న మిన్నగా దీనజనతా నిధానము, తెలుగులోను, సంస్కృతంలోను చతురుడు. ఉభయ భాషల కవులకు మిత్రుడు. అందుచేతనే కవీంద్రులు ఆయనకు కృతు లిచ్చినారు. ఆయన అనేక కావ్యాలను వ్రాసినాడు. వెక్కు ఊళ్ళు అగ్ర హారాలుగా ఇచ్చినాడు. యాగాలు చేసినాడు. ఎన్ని యోగ్యతలు కలిగిన వాడు మన తిక్కనామాత్యుడు ! ఇంకా చూడండి - వేదాది విద్యలన్నియు ఆయనకు కరతలామలకము. ఆయనది విశుద్ధమైన ఆత్మ. ఆయన ధీమంతుడు. సామాది ఉపాయాలు తెలిసినవాడు. చతురానన సన్నిభుడు, నీతిలో చాణ క్యుడు. పహితార్థి, మంత్రమాణిక్యుడు, పుణ్యమూర్తి. కావ్యపారీణుడు, సౌజన్యము ఆచరణగా గలిగినవాడు. దేవేంద్ర నిభుడు, ఇంతటి మహోజ్జ్వల చరిత్ర కలిగిన మరొక ఉపశ్యరుడెవరు ? — ఈ వర్ణనను గమనించినప్పుడు నిపుణుడైన ఆధునిక చిత్రకారుడు యెవరైన ఆయన పటాన్ని గీయవచ్చునని చెప్పవచ్చును. తిక్కన హృదయం అనుకంపకు అటపట్టు. నేటి పరిపాలకులకు యిందులో నూరోపంతు గుణసంపద ఉన్నప్పటికిని దేశమెంతో బాగుపడును కదా ! అది యట్లుండనిండు.

మరొకరు ప్రారంభించి విడిచిన గ్రంథాన్ని తానేల పూర్తిచేయవలెనని తిక్కన వెనుక ముందాడలేదు. ఈ భారతానువాదంలో మరొకరి ప్రస్తావన ఎందుకని. తనకే పూర్తి గౌరవము కావలెనని అనుకోలేదు. ద్వేషరహితమైన పితాల హృదయం తిక్కనది గదా ! ఆయన ఆలోచించినది ఒక్కటే, తనజాతి, తన భాష, వాని అభివృద్ధి, తన యెదుటనున్న సమాజం, ఆ సమాజంలో వ్యాపించియున్న చీకటి, ఆ చీకటిని తొలగించి వెలుగును చూపించవలసిన అక్కర. అందుకు భారత మొక్కటే ప్రయోజనకరమైన గ్రంథము. ఎందు కనగా, అది భారతీయ విజ్ఞానకోశం. అందులో ధర్మశాస్త్రం ఉన్నది; వేదాంత మున్నది; నీతి శాస్త్రమున్నది; ఇతిహాసమున్నది; పురాణ సంపద ఉన్నది; మహాకావ్య గౌరవమున్నది. కావుననే అది విశ్వజనీనము, అందుచేత తెలుగు జాతికి సరియైన దారి చూపించగలిగిన మహాగ్రంథం.

అంధ్రావళికి మోదము కలుగునట్లుగా తెనుగు భాషలో భారతాను వాదాన్ని మొదలు చెప్పినప్పుడు, తెనుగు భాష అంటే ఏమిటి? అన్న ప్రశ్న తిక్కినను సహజంగా కలిగి ఉంటుంది. ముఖ్యంగా శివకవులు “జానుతెనుగు జానుతెనుగు” అని నొక్కి చెప్పినందున జానుతెనుగు అంటే ఏమిటి అని కూడా ఆయన అలోచించి ఉంటాడు. నిజానికి శివకవులు తెనుగు, తెనుగూ అని ఎంత నొక్కి చెప్పినప్పటికీని వారి భాష జనులు నిత్య వ్యవహారంలో ఉపయోగించిన తెనుగు భాష కాదు; ప్రజలకు సులభంగా అవగహనయైన భాష కాదు. అందు చేతనే వారి భాష ప్రజాదరణ పొందలేక పోయినది. జానుతెనుగునకు విద్వాంసులు యేమి అర్థము చెప్పినప్పటికీని తిక్కిన తెలుగు మాత్రం అనాడు వ్యవహారంలో ఉన్న భాష అని నిస్సందేహంగా చెప్పవచ్చును. అటువంటి భాష ఉపయోగించినప్పుడే పంచమ వేదమైన భారతం అంధ్రావళికి మోదం కలిగించగలదని తిక్కిన నిశ్చయించడంలో అశ్చర్యమేమున్నది? తిక్కిన తన ప్రాంతమైన నెల్లూరు భాషను బాగా పరిశీలించి ఉండవచ్చును. నెల్లూరు నుండి ఓరుగల్లు వరకు చేసిన పర్యటన సందర్భంలో ఆయన పలుచోట్ల విడిది చేసి ఉండవచ్చును. అప్పుడు అక్కడక్కడ జన వ్యవహారంలో ఉన్న భాషను కూడా ఆయన బాగా పరిశీలించి ఉండవచ్చును. బహుశ తిక్కిన రాయలసీమ మీదుగా ఓరుగల్లు చేరి ఉంటాడని అనుకుంటాను. పరిశోధకులు తిక్కిన ప్రయాణ మార్గాన్ని నిర్దేశించవలసి ఉంటుంది. నెల్లూరు, రాయలసీమ, తెలంగాణా ప్రాంతాల ప్రజల నాలుకల మీద నాట్యమాడిన నుడికారాన్ని తిక్కిన గ్రహించి నాడని ఆయన రచన సృష్టంగా తెలుపుతున్నది. తెలుగు భాషలో ఉన్న జీవం, చక్కదనం చిక్కదనం అన్నీ తిక్కిన కైలిలో మనకు కనిపిస్తున్నవి. ఎటువంటి అభిప్రాయమునైనా వేదాంతము నుండి నిత్య వ్యవహారం వరకు తెలుగులో వెల్లడిచేయవచ్చునని తిక్కిన రుజువు చేసినాడు. బహుల వ్యవహారంలో ఉన్న శబ్ద సంపద, నుడికారం, తెలుగు సమాసాలు అన్నీ తిక్కిన రచనలలో మనకు కనిపిస్తున్నవి. తిక్కిన ఈ కైలిలో భారతం ప్రాయశఃపోతే తెనుగు శబ్దజాలమే కొరవడి ఉండేది. భాషపైన ఆయనకు గల అధికారం అనన్య సామాన్యమైనది. తెలుగు భాషకు నిండుదనాన్ని కలిగించిన మహాకవి, లోకజ్ఞుడు, తిక్కిన. ఆయన భాష ఒక తరగని గని.

తిక్కిన తీసుకున్న మహాభారతం చాలా విశాలమైన పరిధి గల గ్రంథం. ఆయనయే చెప్పినట్లు అది ‘నానారసాభ్యుదయోల్లాసం’. మానవసామాజిక

సంబంధించిన ప్రతి సమస్య మనకు అందులో కనుపిస్తుంది. ఈనాటి సమాజంలో కూడ మనకు కనిపించే క్లిష్ట పరిస్థితులను మనం భారతంలో చూడవచ్చును. సమస్త దేశాలలోని సకల మానవ జాతిని చిత్రించుకొనిన గ్రంథం మహాభారతం. ఈ సత్యాన్ని గమనించి కాబోలు తిక్కన తన అనువాదానికి మహాభారతాన్నే ఎన్నుకొన్నాడు, పిరాట పర్వం నుండి తుది పర్వం వరకు చూస్తే తిక్కన ఎన్ని రసాలు పోషించినాడో మనకు స్పష్టంకావలదు. శృంగారము, వీరము, కరుణ, భీష్మము, రాద్రము, శాంతము - ఏ రసము పోషించినప్పటికిని ఆయన కలం ఇందుకే పూర్తిగా తగినట్టుంటుందని చదువరులకు అనిపిస్తుంది. ఈ విధంగా గ్రంథ రచన చేసినవారు తెలుగులో మరొకరు లేరు. ఇందుకు సంబంధించిన సమస్త విషయాలను పండితులు బహుగ్రంథాలలోను, అనేక పత్రికలలోను వివిధ వేదికల మీదను విపులంగా తెలిపినారు; సిద్ధాంత వ్యాసాలను వ్రాసినారు; పరిశోధన గ్రంథాలను ప్రకటించినారు.

వివిధ రసాలను పోషించడంలోను, వివిధమైన చిత్రవృత్తులను వెల్లడించడంలోను, భిన్న స్వభావాలు గల పాత్రలను చిత్రించడంలోను తిక్కనకు తిక్కనయేసాటి, నాటకీయ శిల్పం, సన్నివేశాలను కల్పించే నేర్పు, వర్ణనా నైపుణ్యం, తిక్కనకు వెన్నతో బెట్టిన విద్య, రమ్యమైన నాటకానికి, రమణీయార్థ ప్రతిపాదకమైన కవిత్వానికి ఉండవలసిన, అక్షరాలన్నీ తిక్కన భారతంలో మనకు కనిపిస్తవి. అన్నిటికంటే మించి తిక్కన మానవ కాదుజ్ఞవాదిగా కనిపిస్తాడు. భారతం అవతారికలో కరుణ అనే పదాన్ని ప్రతి సందర్భంలో వాడడం, కరుణ రసపోషణకు సంబంధించిన ఘట్టాలలో ఆయన కవిత పరాకాష్ఠను పొందడం యందుకు నిదర్శనాలు. దీనినిబట్టి కవిగా, పండితుడుగా, రాజకీయచతురుడుగా తాత్వికుడుగా గానే కాక అత్యుత్తమ మానవునిగా కూడ తిక్కన సమగ్ర స్వరూపం మనకు సాక్షాత్కరిస్తుంది. మన భాషలోనే కాదు, భారతీయ వాఙ్మయంలోనే కాదు, ప్రపంచ సాహిత్యంలో కూడా తిక్కన వంటి మహాకవులు మిక్కిలి తక్కువని చెప్పితే సత్యానికి పరివంపులు కలుగజాలవు.

తిక్కన చేసినది అనువాదము కాదు; స్వరంప్రసారం, అని భావించి, సోపాన త్తికముగా నిరూపించిన పండితులు ఉన్నారు. అనేక సందర్భాలలో తిక్కన మూలాన్ని తగ్గించిన ఘట్టాలు ఉన్నవి. స్వసంతరించిన దృష్టాంతాలున్నవి. తిక్కన గొప్ప శిల్పి, అందుచేత శిల్పదృష్ట్యా కూడ భారతాను

వాదాన్ని కొనసాగించినాడు. అనాటి తెనుగుదేశాన్ని, తెలుగు జనుల ఆచార వ్యవహారాలను తిక్కన తన గ్రంథంలో యిమిడించినట్లు మరుపూరి కోదండ రామరెడ్డిగారి వంటి పరిశోధకులు పలువేదికల నుండి వెల్లడి చేసినారు. ఉదాహరణకు - తిక్కన ద్రౌపది. తెలుగు దేశంలోని అనాటి శూర కుటుంబాలకు చెందిన అభిమానవతియైన వీరనారీమణి ఈ విధంగా చెప్పబోతే తిక్కన పాత్రలను మరికొన్నింటిని గూర్చి కూడ వివరించవలసి ఉంటుంది.

తుదకొక్కమాట, తిక్కనది ప్రజల దృష్టి - ప్రజల భావ. ప్రజల ఆభ్యుదయం అయిన కాంక్షించినాడు. తన సమకాలీన పరిస్థితులను దృష్టిలో ఉంచుకొని మహాభారతాన్ని స్వేచ్ఛగా స్వతంత్ర గ్రంథంగా తెనిగించినాడు. ఆంధ్ర మహాజనుల పాటిటి అమృతమూర్తి తిక్కన. కవిగా, లోకజ్ఞుడైన దేశ నాయకుడుగా ఆంధ్రదేశ ఆభ్యుదయాన్ని, భారతీయ సమైక్యతను, లోక కల్యాణాన్ని కాంక్షించిన ఉదారచరితుడుగా ఆయన మన ముందు ప్రత్యక్ష మౌతున్నాడు. తిక్కన అభిప్రాయంలో వ్యాసుడు లోకహితనిష్ఠ కొరకు భారతాన్ని వ్రాసినాడు. అది పంచమ వేదం. జనులకు ఆరాధ్యం - అందుకొరకే దానిని జనాభ్యర్థితమని ఆయన వర్ణించినాడు. ఈ మాటలన్నీ తిక్కన దృక్పథాన్ని వివరిస్తున్నవి.

ఉదార చరితానాంతు వసుధైవ కుటుంబకం — అన్న సూక్తి సుప్రసిద్ధమైనది. తిక్కన ఇటువంటి ఉదారచరితుడు.

పూజాతిసాండ్ర కర్పూరమ్ములందు

ప్రాశ్నిదీపాఢోలవమ్ముల యందు

మడుగు నన్నని పాట

పొడుచు వెన్నెల తేట

కలవు తిక్కన పల్కు తెలుగు పల్కులకు !

లోఁమృద్వీకాగుళుచ్చ మాధురియు

నవ పుష్కరాగ సుందర పటిష్ఠతయు

అలరు మల్లియ పువ్వు

నందు పిన్నని నవ్వు

కలవు తిక్కన పల్కు తెలుగు పల్కులకు !

కృష్ణ వేణీ తరంగిణి నున్న ఝరియు
మంగళదా ననిత్తున నూగు పాల
మంగళదా ననిత్తున నూగు పాల

నవ నవనీతము

కలవు తిక్కన పల్కు తెలుగు పల్కులకు !
లజ్జా మనోహర లావణ్యమూర్తి
తేజోరుచాక్షి సందీప్త పాంచాలి

కనుల క్రొమ్మెలుపులు

కనుబొమ విలుపులు

కలవు తిక్కన పల్కు తెలుగు పల్కులకు !

అన్న ఆధునిక కవి వాణిని ఆలకించి వినండి.

(నెల్లూరులో 14-9-1980 నాడు "తిక్కన తిరుణాళ్ళ"
సందర్భంలో జరిగిన సభలో చేసిన ప్రసంగం.)

నేను దర్శించిన పోతన

ప్రపంచంలో అనేక భాషలున్నవి. ప్రతిభాషకు గర్వంపడగిన సాహిత్యం ఉన్నది. ప్రతి భాషలోను రచయితలు ఉన్నారు. అయితే దేశాన్ని, జాతిని కదలించి చీకటిలో వెలుగు జూపిన రచయితలు ఏ భాషలోనైనప్పటికీని కొద్ది మందే. సంస్కృతంలో వ్యాస, వాల్మీకిలు, గ్రీకు లాటిన్ భాషల్లో హోమర్, డాంటేలు, ఇంగ్లీషులో షేక్స్పియర్; విశ్వసాహిత్య గగనంలో దేదీప్య మానంగా ప్రకాశించే దివ్యగ్రహాలు. అయితే ఇటువంటి గ్రహాల సంఖ్య ప్రేళ్ళ మీద లెక్కింపదగినది.

మన తెలుగు భాషకు వేయి సంవత్సరాలకు పైబడిన సాహిత్యము ఉన్నది. మహాకవులెందరో ఉన్నారు. కాని అవ్యభాషియులు “తెలుగులో మీరు యిరుదులుకు చూపించగల మహాకవులెవరని? ప్రశ్నిస్తే ఖక్కువగా ఆలోచింప వలసిన అవసరం లేకనే ముగ్గురని వెంటనే పేర్కొనవచ్చును. తిక్కన, పోతన, వేమనలు యీ ముగ్గురు - ఇంగ్లీషు ప్రముఖుడు ఒకడు - “తమ సామ్రాజ్యము, తమ సంపద సమస్తము పోయినప్పటికి షేక్స్పియర్ ఒక్కడు నిల్చియుండిన చాలునని” అన్నాడట. ఈ మాట మిక్కిలి సమంజసమైనది. ఈ విధంగా తెలుగు వారు తమ కవులనుగూర్చి చెప్పకోవలసి వస్తే యీ ముగ్గురిని పేర్కొనవలసి వస్తుంది. ఈ ముగ్గురు భిన్నకాలాలలో భిన్న దేశ పరిస్థితులలో జన్మించి సమస్త ఆంధ్ర జాతికి దారి చూపించి జనాదరణకు పాత్రులైనారు. ఈ ముగ్గురిలో ఎవరి వ్యక్తిత్వం వారిదే; ఎవరి విశిష్టత వారిదే

పోతన భాగవతంలోని ఒక పద్యమైనను నోటికిరాని ఆంధ్ర పాఠకుడు లేడంటే సత్యదూరం కాజాలదు. పోతన భాగవతం ఆంధ్ర మహాజనుల పాలిటి అమృత భాండము.

పోతనను గూర్చి, ఆయన వ్యక్తిత్వాన్ని గూర్చి, సరియైన అవగాహన చేసుకోవలెనంటే ఆయనకు సమకాలీనమైన దేశపరిస్థితులను తెలుసుకోవలసి ఉంటుంది. పోతన 15 వ శతాబ్దంలో నివసించిన మహాకవి. 1400 నుంచి

1470 వరకు ఆయన జీవించినట్లు తెలుస్తున్నది. ఈ కాలం తెలుగుదేశ చరిత్రలో కీర్తిమైన ఘట్టమని చెప్పవలసి ఉంటుంది, తిక్కన యంతకన్నను అనుకూలమైన పరిస్థితులలో జీవించినాడు. కాకతీయ గణపతిదేవుడు మొదటిసారి తెలుగు దేశాన్ని క్షతబిని ఒక ఏలుబడి కిందికి తీసుకొనివచ్చి తెలుగుజాతి సర్వతోముఖాభ్యుదయానికి కృషిచేసిన కాలంలో తిక్కన జీవించినాడు. తిక్కనకు గణపతిదేవుడు, ఆపదలో తిక్కనకు జుచ్చిన చుట్టమై, ఆయన గౌరవాభిమానాలకు పాత్రుడై వాడు. అందుచేత తెలుగుదేశాన్ని ముందుకు నడిపించగల నాయకుడు లేదే అనే మనోవేదన తిక్కనకు కలుగలేదు. పోతనకు యిటువంటి అదృష్టం పట్టలేదు.

పోతన జీవించినది కాకతీయ సామ్రాజ్యము పతనమైన ఏమ్మట కాలం. తెలుగు దేశానికి యితర దేశాలతో వ్యాపారసంబంధాలు క్రమక్రమంగా నన్నగిల్లి నౌకా వ్యాపారం దెబ్బతిన్నది. చిన్నచిన్న రాజ్యాలు తలపెత్తినవి. రాజకీయంగా తెలుగుదేశం చీలికలై పోయినది. ఉత్తర దేశంనుండి ముస్లింల దండయాత్రల ప్రమాదం ప్రారంభమై అప్పుడప్పుడు సంభవిస్తుండేది. రాచకొండ, దేవరకొండ, కొండవీడు, రాజమండ్రి, ఓరుగల్లు మొదలైన ప్రదేశాలలో వెలమలు, రెడ్లు, కమ్మలు చిన్న రాజ్యాలు స్థాపించుకొని పరిపాలిస్తుండే రోజులవి. ఈ రోజులలోనే గజపతులు కళింగాన్ని పరిపాలిస్తూ పూర్వాంధ్ర దేశాన్ని వశపరుచుకోవడానికి ప్రయత్నించేవారు మరొకవైపున విజయనగరాధీశ్వరులు కన్నడ ప్రాంతంలో రాజ్యంచేస్తూ తెలుగుదేశంలోని కొంతభాగాన్ని తమ ఏలుబడిలోనికి తీసుకొన్నారు. ఇంకొక ప్రక్కన బహమనీ రాజులు తెలుగుదేశంపై దృష్టి ప్రసరించి రాచకొండ, దేవరకొండ రాజ్యాలపై దండయాత్రలు చేస్తూ తుదకు యీ రెండు రాజ్యాలను తమ స్వాధీనం చేసుకున్నారు. విజయనగర, బహమనీ, కళింగ రాజ్యాలు శక్తివంతమైనవిగా ఉండేవి. వారికి మధ్య పరస్పర విరోధాలు కూడా ఉండేవి. ఈ పరిస్థితి దేశాభ్యుదయానికిగాని, ప్రజల శ్రేమానికిగాని ఏమంత ప్రయోజనకరమైనదిగాదు. వీనికి తోడుగా తెలుగు రాజులలో అంతః కలహాలు తగిలినవి ఉండేవి. తత్ఫలితంగా వీరి పరిస్థితి ఉద్ధతులమధ్య వేదల వంటిదై న్నది. తెలుగుదేశానికి ఒక సుస్థిరమైన, సమర్థవంతమైన రాజకీయ నాయకత్వం లోపించిన కాలమది. ఢిల్లీలో ఖల్జీ, తుగ్లక్ రాజ్యాలు అస్తమించి లోడిలు

ఉన్నవి. ఇతర ప్రాంతాలలోని భక్తి ఉద్యమ నాయకులవలె పోతన మత రంగంలో తిరుగుబాటును లేపదీని అందుకు నాయకత్వం వహించే ప్రయత్నం చేయలేదు; సంఘంలోని దురాచారాలను ముఖ్యంగా తనముందు కనిపించే దురాచారాలను గూర్చి ఆయన పట్టించుకున్నట్లు లేదు. రాజకీయంగా, సాంఘికంగా, మతపరంగా పోతనది విప్లవాత్మకమైన దృక్పథం కాదనడానికి చెప్పిన మాటలివి. రాజులను విస్మరించినట్టికిని “అధావళి”ని గూర్చి కూడా ఆయన ఎక్కువగా అలోచించినట్లు కనిపించదు. వ్యవసాయమే తన జీవనోపాధికే తగిన వృత్తిగా పోతన స్వీకరించాడు. ఇతరులు అనుకున్నట్లుగా ఆయన కటిక దర్శిండుడు కాకపోవచ్చును; “గ్రాస వాసోదైన్య”ానికి గురైన వ్యక్తి కాకపోవచ్చును, కుటుంబ పోషణకొరకు వ్యవసాయంపై ఆధారపడి పరంపరాగతమైన తండ్రి తాతల సాంస్కృతిక వారావరణంలో పెరిగి సహజంగా పాండిత్యాన్ని ఆర్జించుకొని భక్తి మార్గంలో జన్మము సఫలం చేసుకొనవలెనని పోతన నిశ్చయించుకున్నాడు. తెలుగులోను, సంస్కృతంలోను అందరినీ మెప్పించగలనన్న అశ్వ విశ్వాసము ఆయనకు ఉండినది. ఈ అశ్వ విశ్వాసానికి మూలకందము ఆయన సహజ పాండిత్యము. రక్తి, భక్తి రెండింటికిని అలవాలమైనది ఆయన హృదయం. కావుననే ఆయన రచనలలో పుష్కలంగా యీ రెండు మనకు కనిపిస్తూ ఉన్నవి.

భాగవతంలో ఆయన భారత కవులను మాత్రమే ప్రస్తుతించినాడు. రామాయణ కవులను ఎందుకో ఆయన పేర్కొనలేదు. అయితే పూర్వం కవులు తనకు భాగవతాన్ని మాత్రమే మిగిల్పినారని ఆయన చెప్పినందువలన రామాయణ కవులు కూడా ఆయన మనస్సులో ఉండియుండినట్లు భవజంధాలు తెగిపోవలెనని ఆయన గాఢంగా తీర్మానించినట్లుగా ఉన్నట్లు భాగవతరచనతో తోచుకొని జరుగగలదని స్పష్టంలో ఆయనకు సాక్షాత్కరించిన రామభద్రుడు ఆదేశించినాడు. కావుననే రామభద్రుడు పలికించును. అట్లు పలికినందువలన తనకు భవహారము కాగలదని ఉద్ఘాటించి రచనా వ్యాసంగానికి ఆయన ఉపక్రమించినాడు. చూలికైనను కమ్మి చూలికైనను భాగవతం తెలిసి పలుకుట చిత్రం, నామటుకునేను, విబుధుజనులవలన విన్నంత కన్నంత, తెలియవచ్చినంత, తెలుసుకున్నాడు. ఇటువంటి సంకల్పంతో పోతన భాగవత రచనకు ప్రాణం పోసి అది రచన ఒక గంగా ప్రవాహంవలె పోగొడుతూను.

తన్నయ్యదై నాడు. పాతకులను నాటికి నేటికి తన్నయ్యలను చేస్తున్నాడు. శ్రీరాముని అనతితో ఆయనను స్మరించి శ్రీకృష్ణుని చరిత్రను నోరూర్చుకోవలసిందని చెప్పింది. పోతనాచార్యుడు: అటు శివకేశవులకు ఇటు రామకృష్ణులకు అభేద భావాన్ని పాటించి ప్రతిపాదించినాడు.

పోతన మహాకవి, మహాభక్తుడు, శబ్దము శిల్పము భండస్సుల కొరకు ఆయన ప్రాకులాడలేదు, అవియే ఆయనకు విధేయములై నవి. నా విద్యార్థి దశలో సుప్రసిద్ధ విద్వాంసులు ఒకరు తిక్కన. పోతనలను పోలుస్తూ చేసిన ఉపన్యాసమొకటి నాకు యిప్పుడు జ్ఞప్తికి వస్తున్నది. పోతన జీవితం తిక్కన జీవితం వలె పరిపూర్ణమైనది కాదు. జీవితం తొలిదశలోనే ఆయనకు నిస్సహకరిగినది. కవిత్వం ఆవేశంతో విజృంభించినది. తిక్కన కాళిదాసువంటి వాడు అయితే, పోతన భవభూతి వంటివాడు. తిక్కన, పోతనలు ఉభయులు శబ్ద సాగరాన్ని అరచేతిలో అదిమి పట్టుకొన్న ప్రతిభావంతులు. తిక్కన తూచి తూచి పదాన్ని ప్రయోగించి పాతకుని సంస్కృతి వరచి తానూ సంస్కృతి పడుతాడు. పోతనకు యిట్లా తూకం చేస్తే అలవాటు లేదు; ఒక్క పదం వేయవలసిన్న చోట వరుసగా పది పదాలు వేస్తాడు, ఆయన సంస్కృతి పడినట్లు కనిపించదు. మనకు కూడా సంస్కృతి కలుగదు.

పోతన భాగవతంలో అక్కడక్కడ పోతన హృదయాన్ని ప్రతిబింబించే మాటలు కొన్ని మనకు గోచరిస్తుంటవి. దయ, సత్యము ప్రతివానికి ఉండవలెనని పోతన ప్రబోధము. నితాంతాపారభూతదయ నకు దయచేయమని సర్వేశ్వరునికి ఆయన ప్రార్థన; ఈ విధముగా దయకు ఆయన ప్రత్యేక ప్రాధాన్యమిచ్చినాడు గణేంద్రుని ప్రార్థనలో ఆయన భగవంతుని నామరూపాల జోలికి పోలేదు; సమస్త మానవులు, మతము, ప్రాంతము భాష ఏమైనప్పటికీనీ, యీ ప్రార్థనను నిరభ్యంతరంగా స్వీకరించవచ్చును. కారుణ్యము. మానవ ప్రేమ పోతన హృదయంనుండి జాలువారుతున్న సందర్భాలు ఎన్నో మనకు కనిపిస్తున్నవి.

భక్తి రసావేశంతో పోతన భాగవత రచన కావించినాడు. అందుచేత సంఘాన్ని, కాలాన్ని వానియొక్క అవధులను పాటించకుండా కలం నడిపినాడు. సకలాంధ్ర జనానికి శాశ్వతమైన ఆనందాన్ని సమకూర్చినాడు. త్యాగరాజు

వంటి రామకృష్ణుడు, వాగ్గేయకారుడు పోతన భాగవతాన్ని చదివి పులకాంకిత గాత్రుడై తన పదాలను పాడుకొన్నాడు. ఇంకా ఎందరో మహానుభావులు పోతనచే ప్రబోధితులై కావ్యరచన గావించి ధన్యులైనారు. అనాటినుండి యీనాటివరకు తెలుగుదేశంలో భాగవతం పారాయణ గ్రంథమైనది. అన్ని తరగతుల జనాలు, అన్ని కులాల ప్రజలు ఒకచోట కూర్చుండి రోజుల తరబడి పురాణంగా వినే తెలుగు గ్రంథం భాగవత మొక్కచే. ఇది భాగవత గ్రంథము యొక్క సర్వజనాదరణకు తార్కాణము.

“భాగవత పురాణ ఫలరసాస్వాదన

పదవిగనుడు రసిక భావ విదులు”

అని పోతన చెప్పిన మాటనే మనమూ చెప్పవలసి ఉంటుంది.

(1982 మార్చి నెలలో ఓరుగల్లులో జరిగిన పోతన పంచశతి ఉత్సవాల సందర్భం వెలువడి ప్రత్యేక సంచికలో ప్రకటితమైన వ్యాసం.)

శృంగార కవి పోతన

శ్రీనాథ పోతనలు బావ మరదులనియు, సమకాలికులనియు ప్రతీతి. ఆ వరుసతో మనకేమి; అందలి సత్యము చాచిరకు తెరుగుదురు; ఈ ఉభయ లలో శ్రీనాథుని కవిత్వము శృంగార రసపూర్ణమైన దనియు, బమ్మెర పోతన కవిత్వము భక్తిరస పూరితమైనదనియు సాధారణముగా లోపలవాడుక. కాని నిజమారసించో యీ వాడుక మాత్రము సంపూర్ణమైన సత్యము కాదని స్పష్టమగు చున్నది. శ్రీనాథుని భీమేశ్వర పురాణము, కాశీఖండము భక్తి సందన్మములు. పోతనామాత్యుని భాగవతములో భక్తితోపాటు శృంగార రసము వెల్లివిరియు చున్నది. అక్కచెల్లెండ వంటి యీ రెండు రసములు సమానముగా ఆదించి పోషించిన ఆంధ్ర కవులలో బమ్మెర పోతన ప్రముఖుడని భాగవతము నందలి ప్రతి స్కంధము ఋజువు చేయుచున్నది. వాస్తవము ఏచాించినచో సుకుమారమైన శృంగార చిత్రణమునందు పోతనతో సమానుడైన తెలుగు కవి మరొక్కరు లేరని తోచుచున్నది.

ఏ కొంచెము అవకాశము కలిగి స్పృటికిని. శృంగార రస పోషణము నకు పోతన కలము ముందుకు దుముకుచుండును. గాథమై భక్తి ఆచేశము పొందిన సందర్భాలలో కూడ పోతన హృదయము శృంగార భావములతో ఉప్పొంగి పోయిన ఉదాహరణలు నెన్నియైన చూపించ వచ్చును. ఒక్కమాటలో చెప్పవలె నన్నచో పోతన శృంగారము యొక్క మాధుర్యము, వైవిధ్యము ఆంధ్ర భాషలోని మరొక గ్రంథమునందు కనుపించదు. శ్రీనాథుడు మహా కవియే; తెలుగు దేశమును, తెలుగు నదులను, తెలుగు ఆచారములను కచ్చితా దర్పణమున మనోహరముగా ప్రతిబింబించ జేసిన కవి సార్వ భౌముడే, ఆయన ఆంధ్రుల యింటి మడ్రాసోపేత భోజనమును నోరార, నోరార వర్ణించిన కవులలో అగ్రగణ్యుడు. కాని శృంగార రస చిత్రణము నందు మాత్రము పోతనతో శ్రీనాథుడు సమానుడు కాడని నిస్సంశయముగా చెప్పవచ్చును అంత మాత్రాన శ్రీనాథ కవీంద్రుని వాని తగ్గవలసిన అవశ్యకత అవంతయు

లేదు. శ్రీనాథుని శృంగార రచనలు పరిశీలించిన అది సమకాలిక సుందరీ మణుల యొక్క రూపు రేఖలను, కప్పుకొప్పులను, చకచకలను, తళతళలను, వై మెరుగులను వర్ణించుట పరకే పరిమితమైనట్లు కనుపించుచున్నది. రూప వర్ణనతోడనే శ్రీనాథునిలో భావచ్యుతి జరుగుచుండును. పిలాస ప్రభమాలను, శృంగార క్రిడా విశేషాలను, అపూర్వ మధుర సన్నివేశాలను, హృదయము నుండి ఉక్కుటముగా దూకొని వచ్చు ప్రేమ భావాలను చిత్రించుటలో పోషన్నలో శ్రీనాథునకు పోలిక యేలేదు. శ్రీనాథుని వైపుణ్య మంతయు ఆకారవర్ణనతోనే ఆగి పోవుచుండును. ఇందుకు యీ ఉభయుల రచనల నుండి యెన్నియైన నిదర్శనాలను ఏ చూపించ వచ్చును.

పోషన చిత్రించిన శృంగారము విలతమైనది; మధుర భావోపేతమైనది. అపూర్వమైన శృంగార ఘట్టములను, పిలాస భావాలను ప్రదర్శించుట చుండు పోషన కలమునకు గల నేర్పు అద్వితీయమైనది. శృంగార చిత్రణమునకు పోషన కలిగించుకొను అవకాశములు కూడ ఇతర కవిశ్వరులకు తెలియని పరమ రహస్యములు. ఈ దృష్టితో భాగవతములోని ఇప్టదేవతాది ప్రార్థనమునే పరిశీలించి నప్పుడు మొట్టమొదటి పద్యమే మనము చూపించగల చక్కని మచ్చు తునక. పోషనమాత్యుని సరస్వతీదేవి చంచరికచయ సుందరవేణి; నైకత శ్రోణి; తో యజాత భవచిత్త వశీకరదైకవాణి; వామనమూర్తికి మూడడుగుల నేల ధారపోయునప్పుడు, ఆదానమును గ్రహించు భగవంతుని హస్తమును “అదిన్ శ్రీనతి కొప్పువై తనువువై అంసోత్తరీయంబువై, పాదాబ్జంబులవైకపోల తటివై, పాలిండ్లవై మాత్సమర్యాదంజెంది వెలుంగు” కరమని బలిచక్రవర్తి భావించుటలో బిమ్మెర పోషన శృంగార హృదయము తొంగి చూచుచున్నది. లావోక్కింపయులేక, దైర్యము విలోలమైన గజేంద్రుని రక్షణకు పరుగు తెచ్చుచున్న పరమేశ్వరుడు వైకుంఠపురము నందలి సౌధములోని రమా విశోదియిట; వివాద ప్రోద్ధత శ్రీకుచో పరిచేలాంచలముతోనే ఆయన వెంట వెళ్ళు శ్రీదేవి యొక్క సౌందర్యమును గమనించుడు ! ఆమె తాటంకములు చలించుచున్నవట; ధమ్మిల్ల బంధము భుజము మీద నటించు చున్నదట. అధృఢముగా నున్న చంచత్కాంచితో, శాటీముక్త కుచముతో అశరుణమున ఆయమ్మ కోటిందు ప్రభతో వెలిగినదట. ఇటువంటి మనోహర దృశ్యములను చిత్రించిన

వారు ఆంధ్రకవులలో యెంతమంది కలరు? శ్రీనాథ రచనలలో ఇటువంటి సన్నివేశము లేక్కడ?

ఆంధ్రుల అభిమాన నాయకయైన సత్యభామను సహజ పాండిత్యము చిత్రించిన నేర్పు అద్వితీయమైనది. తెలుగు సారస్వతములో ఇంతచక్కని చిత్రము ఇంకొకటి కనుపించదు. సత్యభామ బహు సుకుమార; బొమ్మ పెండ్లిండ్లకు పోవొల్లననుబాలు; మగవారి గనిన మరుగుజేరెడు ఇంతి, పసిడి యుయ్యెల్లెక్క భయమందు భీరువు; సఖుల కోలాహలస్వనము లోర్వని కన్య, వీణ చక్కంబట్టు వెరపెరుంగని కొమ్మ; మ్రాకున తీగె గూర్చుగనేరని లేమ; సరని ముత్యము గ్రువ్వజాలని అబల; చిలుకకు పద్యము చెప్పనేరని తన్వి, అయినప్పటికిని హృదయేశ్వరుని సమక్షమున వీరనాగిమణియై, రాక్షసేశ్వరుని మీద విజృంభించినది. అప్పటి ఆమె సొగసును పోషనయే వర్ణించవలెను. మరొక కవేశ్వరునకది శక్తికి మించినవని; ఆమె సౌష్ఠ్య కంకణ ఝణఝణ నినదములు శింజినీరవముతో చెలిమి నేయుచున్నవి. తాటంకమణిగణ ధగధగ దీప్తులు గండమండల రుచిని కప్పివేసినవి. ధవళ తరాపాంగ ధళధళ దోచులు బాణజాల వ్రభావటలి నడపుచున్నవి. శరపాత ఘమఘమ శబ్దము పరిపంథి నైనది కలకల స్వనము నడపుచున్నది. వీరము, శృంగారము, భయము, రౌద్రము, విస్మయము కలిసి ఆకారము చాల్చిన భామినివలె ఆమె మనకు ప్రత్యక్ష మగుచున్నది. ఒకవైపున వీరము, ఇంకొకవైపున శృంగారము ఆమె యందు మూర్తీభవించినవి. ఆమె పరుని జూచినప్పుడు ఒక పద్ధతి; పరుని జూచినప్పుడు మరొక పద్ధతి; ఏ కాలమున “నొంప మయ్య నలింప” ఆమె సమర్థురాలు. ప్రాణేశ్వరుని జూచినప్పుడు సొంపు. నరకాసురుని జూచినప్పుడు కెంపు, ఏకక్షణము ఆమె కన్నులలో కనుపించుచున్నవి. ఆమె మోము హరికి రాకేందు బింబము; అరికి రవిబింబము; ఆమె చేలాంచలము హరికి కందర్ప కేతువు అరికి ఘనధూమ కేతువు; ఆమె సందర్శనము హరికి అమృత ప్రవాహము; అరికి అనల సందోహము.

కేవల రూపకల్పన యందేకాదు; భావచిత్రణమందును పోతన అద్వితీయుడు; ఆయనచిత్రించినన్ని శృంగార భంగిమలు; క్షీణలు, విలాసభావములు ఇంకొకరు చిత్రించలేదని చెప్పినచో సత్యమునకు తలవంపులు కలుగజాలవు. కుష్మా కృష్ణుల క్రిడావిశేషము, ఉపానిరుద్ధుల పాణయము, రుక్మిణీ కృష్ణుల

కేశినిలాసము మొదలైన ఘట్టములు పోతన్న చిత్రించిన శృంగారము యొక్క వైవిధ్యమునకు చక్కని తార్కాణములు. రుక్మిణీదేవితో శ్రీకృష్ణుని విరసోక్తులు, అవిరసోక్తులతో నొప్పికెందిన ఆమె హృదయము, ఆహృదయము లోని భావాలు ప్రత్యక్షమగుచున్న ఆకారము, పోతన చిత్రించిన అపురూప శృంగార ఘట్టములలో నొకటి. ఇటువంటి సన్నివేశములు ఇంత రమణీయముగా చిత్రించిన తెలుగు కవిశ్వరుడు ఇంకొకరు కనుపించరు. సూరన అయిదు తీరులు శృంగారమును చిత్రించినాడట, కాని పోతన అరువది రీతుల శృంగారమును చిత్రించినాడు.

శ్రీకృష్ణుని గోకుల విహారము, గోపికా వస్త్రావహరణము, రానక్రీడలు, ఆ సందర్భాలలో మధురమూర్తులైన ఆ గోపికల చిత్తవృత్తులు, సరస సల్లాపములు, అలుకలు అన్యోవదేశములు, అనునయములు, ప్రణయకోపములు అంద్ర శృంగార వాఙ్మయమున అద్వితీయ ఘట్టములు. ఈ భాగములోని ఒక్కొక్క పద్యము ఒక్కొక్క రత్నము, సామాన్యమైన రత్నములు కావు. అన్నియును జాతి రత్నములు; సానలదీనిన రత్నములు, నల్లనివాడు, పద్మ సయనంబులవాడు, కృపారసంబు వైజల్యేడువాడు, మోళి పరిసర్పిత పింఛము వాడైన శ్రీకృష్ణుని గోపికలు ఒకానొక శరద్రాత్రినిచేయు ఆస్వేషణ, ఆసందర్భమున విరహతప్తలైన గోపికల హృదయాలనుండి ఉబికి కొనివచ్చిన ప్రేమ భావాలు బహురమ్యముగా చిత్రించినాడు బమ్మెర పోతన. గోపికృష్ణుల క్రీడా విశేషాలను కనులకు గట్టినట్లు అతిసుకుమారముగా మనయెడుట ఆయన ప్రదర్శించినాడు. గోపాలకృష్ణుని జాడలు తెలుసుకొనుటలో గోపికలు చూపించు గుర్తులు ఎంత మనోహరమైనవి! ఒక చోట ఆయన మోపిన పాదాగ్రము కనపడుచున్నది. అందు వలన అక్కడ కొమ్మకు పువ్వులు గొసినట్లు భావించుచున్నారు. వెంటనే అడుగులజాడ మాయమైనది. బహుశా సతినెత్తికొని వెళ్ళిన చిహ్నమేమో అది; ఇంకొకచోట కూర్చున్న గుర్తులు కనపడుచున్నవి, ప్రేయసికి ధమ్మిల్లము పెట్టినాడేమో అక్కడ; మరొకచోట యెవరో యొక వెలిది నిక్కిన చొప్పు గోచరించుచున్నది. ఆధూర్త గోపాలుడు ఆమెకు కెమ్మోని యిచ్చిన చోటిది యని స్పష్టముగా అనుమానము కలుగుచున్నది. కొంతదూరము వెళ్ళిన తరువాత వేరొకచోట నాలుగు చరణాలు ప్రక్కప్రక్కన కనుపించినవి. అందుచేత అది గోపాలకృష్ణుడు యెవరో యొక

యెలవాగ చేయూదివస్థలమని స్ఫురించుచున్నది. మరొకచోట మగజూడలోపల మగువజూడ కనుపించినది, తప్పక యీ చోట ఆ శృంగార పురుషుడు యెవరో యొక నీలవేణిచే యొదిగి యుండవచ్చును. ఇంకొకచోట రమణి మ్రొక్కిర చొప్పు రనవడినది. వేరొకచోట అన్యోన్య ముఖములైర ఆంఘ్రులు ప్రణయ కలాపమును ప్రదర్శించినవి. ఈ విధముగా యీ ఘట్టము అత్యంత రమణీయ ముగా, బహు నుకుమారముగా అతి మనోహరముగా వర్ణితమైనది. శ్రీనాథాదుల రచనలో ఇటువంటి సాగసులు కానరావు. అట్లని చెప్పుటకు దారు కావన విహారాదులు నిదర్శనములు.

తెలుగు భాషలోని శృంగార గ్రంథములను అవలోకించి నప్పుడు, శృంగార కవుల రచనలను పరిశీలించి నప్పుడు పోతన చిత్రించిన శృంగారము ముందు నిలువ దగిన రచనలు యెన్ని రవు? అను ప్రశ్న సహజముగా కలుగు చున్నది. శృంగార కవిత్వమునకు ప్రవృద్ధిగాంచినవారి రచనలు భాగవత శృంగారము ముందు, దివాకరుని యెదుట నున్న దివిటీవలె గోచరించును. వాస్తవముగా తెలుగు కవులలో శృంగార రసచిత్రణము నందు పోతన సర్వవిధాల అగ్రగణ్యుడు పోతనను శృంగార కవి యనుటలో తప్పేమి కలదు? శృంగార మనినచో మడిగట్టు కొనవలసిన అవసరమేమి? భక్తిరస మును యెంత బాగుగా పోషించినాడో, శృంగార రసమును అంత సమర్థత తోనే, పోతన చిత్రించినాడని చెప్పుటకు నిదర్శనాలు భాగవతమున ఎన్ని యైనను చూపించ వచ్చును. ఆంధ్ర శృంగార కవులలో పోతనది అగ్ర తాంబూలము, తెలుగు భక్తి కవులలో పోతన మున్నెన్న దగినవాడు.

పోతనను కవిత్వము వలచి వరించినది. దానితో పాటు పాండిత్యము గూడ ఆయనకు సహజముగా అవడినది. ఆంధ్ర కవులలో సహజ పాండిత్యుడను ప్రత్యేకర పోతన కొక్కినికే కలదు. భాష ఆయన చేతిలోని క్రిడా కందుకము.

(1958 లో గోలకొండ పత్రికలో, ప్రచురితము)

సూరన కళాపూర్ణోదయము

“పరిసిన నొక్కయొప్పు, అరవీడిన వేరొకయొప్పు, జిక్కువా
టొరసిన నొక్కయొప్పు, నది యూడ్చిన వేరొకయొప్పు. వేణభా
వ రచన నొక్కయొప్పు, ముడివైచిన వేరొకయొప్పు, కొప్పుగా
బరగిన నొక్కయొప్పు, కనుపట్టకమానదు నీ కచంబులన్”

అని యొకానొక నీలవేణి కుటిల కుంతల శోభను పింగళి సూరన ప్రశంసించినాడు. ఆ సొగసులాడిని మనము చూడలేదు, కాని, ఆశోభయేమో సూరన శృంగారమునందు, ప్రస్ఫుటముగా గోచరించుచున్నది. జగదేక సుందరి యైన చిగురుబోడి శిరోజు సౌభాగ్యమువలెనే సూరన కవిత్వము శోభిల్లుచున్నది. అది యేరితిగ అల్లినప్పటికిని, అందులో యేదో యొక ప్రత్యేకమైన రామణీయకత గోచరించు చుండును.

ఆంధ్ర శృంగార కవులలో సూరనది అద్వితీయస్థానము. తెలుగు భాషలో శృంగార కవులని ప్రత్యేకముగా ప్రఖ్యాతి గాంచినవారు కలరు. ఆద్యంతము శృంగార మొలుకునట్లుగా రచన గావించవలెనని అభినివేశముతో కలముల నాడించిన కవిత్వములు కలరు. వీరందరిమధ్య, చుక్కలలో సూర్యునివలె, సూరనార్యుడు శోభిల్లుచున్నాడు. కళాపూర్ణోదయ మను గ్రంథ నామకరణమే, ఆయన ప్రతిభను మరియు అభిరుచి ప్రాశస్త్యమును వెల్లడి చేయుచున్నది.

స్వర్గమర్త్యలోకములను ఒక్కముడితో విగించినాడని కాళిదాస కపింద్రునిగూర్చి ఒక సుప్రసిద్ధ విమర్శకుడు చెప్పిన మాటలను కళాపూర్ణోదయము జ్ఞప్తికి దెచ్చుచున్నది. సూరన్నకూడ శృంగార బంధముతో మర్త్యలోక స్వర్గలోక సత్యలోకములను ఒకచోట ముడివేసినాడు. కళాపూర్ణోదయములోని కథకు యీ మూడులోకాలు ముఖ్యరంగస్థలాలు. వీనిలో వైకుంఠమునకుగూడ సూరనార్యుడు బాంధవ్యము కలిపినాడు.

సుకుమార శృంగార చిత్రణమునందు సూరనకు కాళిదాసుతో చాల దగ్గరి చుట్టరికము కలదు. కొన్ని విషయాలలో 'షేక్స్పియర్' కుకూడ యీయన సమీప బంధువు, శృంగార రసపోషణమున నిగ్రహము మరియు సభ్యతలను పాటించిన కవులలో సూరన కాళిదాసు తరగతికి చెందిన వాడు. తన కథలోని నాయికా నాయకులను నిర్ణయించు కొనుటలోనే ఆయన ప్రత్యేక ప్రతిభ ప్రదర్శితమగు చున్నది. తాను చిత్రించ దలచిన శృంగార వైవిధ్యమునకు అనుగుణముగా ఆయన తన పాత్రలను యెన్నుకొనినాడు. కొంచెము పరిశీలించినచో ఇందలి సత్యము స్పష్టము కాగలదు.

శల్యాసురుడు; రాక్షసులకోవకు చెందినవాడు. చూపుతోడనే వానికి వలపు కలిగినది; ఆ వలపు తత్క్షణమే అనుభవమునకు ప్రేరేపించినది. అట్లు తాను కాంక్షించిన కాంతామణిని, అనుభవించు ప్రయత్నమును, తన శక్తులను జంతు జాలము మీద వ్యర్థము గాపించినాడు. కాని ఇష్ట పడనందున ఆమెను బలాగ్రరించలేదు; ఆమెకు అపాయము చేయుటకు యత్నించలేదు; తుట్ట తుదకు తానే మోసపోయి, హతుడై నాడు. శల్యాసురుడు మానవచ్ఛమున కన్న క్రింది దశలో నివసించు ప్రాణి. తరువాత మన దృష్టి మానవలోకము మీద ప్రసరించు చున్నది. ఈ రంగమున మనకు కనుపించు జంటలు మూడు. సుగాత్రీశాలీనులు, కలభాషిణీ మణికంధరులు, మధురలాలసా కళాపూర్ణులు.

శాలీనుడు మర్త్యలోకము నందలి సామాన్య సంసారి, ఆయన రుచులు కూడ సహజమైనవి. సహజమైన సొంపులే గాని కృత్రిమమైన భూషణాలు ఇంపుగాక పోవుట శాలీనుని విశిష్టత. పడకటింటిలో ఆభరణ భూషితాంగి యైన భార్యామణి కన్న, తోటలో తనతోపాటు కష్టపడి పనిజేయు అర్ధాంగి యే ఆయనకు ప్రేమాస్పదురాలు. శాలీనుని దొక విధమైన జానపద చిత్తవృత్తి, శాలీనునికి తగినట్టిది సుగాత్రీ; పాపము; పతిని ప్రాణముగా భావించుకొను సాధ్వి, స్నేహితురాండ్రు మరియు చల్లి ఎంచ నూరిపోసినప్పటికిని, మౌగ్ధ్యమును వదల జాలని ముద్దరాలు. భర్త తనను ఒల్ల నందుకు ఆమె ఆగ్రహించలేదు; మౌనముగా ఆయన సేవలో నిమగ్న యైనది; తన మీద మనసు లగ్నమైన తరుణమున స్వాధీనురాలైనది. భర్త చిత్తవృత్తిని అనుసరించి మెలగు స్వభావము ఆమెది. పరస్పర సంబంధాలలో ఈ దంపతులకు ఎరువు తెచ్చు

కొనిన కృత్రిమత్వము యేమియును లేదు. చల్లగా, శాంతముగా, అన్యోన్యముగా సాగిపోవు సంసారము వారిది.

కలభాషిణీ మణికంధరులు సామాన్య సంసారులవంటి వారు కారు. మణికంధరుడు కవీశ్వరుడు. గాన కలలోపాసకుడు. అందాతనికి నారదునితో సమానమైన ప్రావీణ్యము. ఆ కలహాభోజనుని నేవలో మున్నప్పడే ఆయన చిత్తము కలభాషిణి మీదికి పోయినది, కాని వారి దాంపత్యము పొసగలేదు; సంసారియగుటకు బదులుగా ఆయన సన్యాసి యైనాడు. తీర్థయాత్రలు, తపస్సు, రంభాసమాగమము, మాయా నలకూబర వేషము క్రమక్రమముగా ఆయనకు తటస్థించినవి. కలభాషిణి స్వైరహారధీరయైన వేశ్యాంగన. కూకటివేణితో కురులు గూడక మున్న ఆమె కోసము ద్వారకా నగర విటావళి ఉర్విశులూరినది. చక్కదనము, వన్నెలాడినము, కలికితనము ఆమెయందు ముప్పిరిగొన్నవి. ఎలప్రాయమువనే ఆ కోమలాంగి చిత్తము సంగీత సాహిత్యాల కారణాన మణికంధరుని మీదను మరియు ఇతర కారణాన నలకూబరుని మీదను అగ్నిమైనది; దానితోపాటు నాకమ్మగీ నేత్రలమీద కయ్యమునకు కాలుచాచు అసూయకూడ అంకురించినది. నలకూబరుని స్వాధీనుని గావించుకొను ఉద్దేశమును మనసులో నుంచుకొని, మరొక నెపముమీద, తనకు యిష్టమువచ్చిన స్త్రీరూపము ధరించు వరము సురమౌనికడ సంపాదించినదా యెలనాగ. తరుణము దొరికినంతనే వేషము మార్చి మాయారంభయైనది. ఆ వేషములో ఆమె జూపిన చాతుర్యము, మాటకుమాట బదులు చెప్పు నేర్పు, ప్రతిభావంతమైనది. రంభవంటి ప్రాథ నారీమణిని తన వచోవిలాసముచేత, నటనా కాశల్యముచేత సతమతము గావించిన జగజంత కలభాషిణి. సవతి వేషము బహుచక్కగావేసి, రంభకన్న యేడాకులు యెక్కువగా జదివిన నెరజాణగా తనను నిరూపించుకొనినదా యెమ్మెలాడి. మధురలాలసా కళా పూర్ణులు రాజవంశీకులు; ఆ సంప్రదాయాలు, ఆ లాంఛనాలు వారియందు పరిపూర్ణముగా ప్రతిబింబితమగుచున్నవి. నిగ్రహము లేక, యోగాభ్యాసము చేసి భ్రష్టుడైనవాని శృంగారము సిద్ధునిది.

స్వర్గమునందలి శృంగార మిథునము రంభా నలకూబరులు; వారు నిరంతర రతిక్రీడాపరాయణులు. రంభ సర్వకాల సర్వావస్థలయందు తన

సొత్తుగా నుండుటకు వీలులేదని తెలిసికూడ ఆమెను వలచి, వరించి, విధేయుడైనాడు నలకూబరుడు. స్వర్గములోరంభ కొరకు వచ్చువారనేకులు; యుద్ధములో మరణించిన వీరులు; యజ్ఞ యాగాదులు గావించిన సోమయాజులు; వీరందరిని రంజింప జేయ వలసినది రంభ. ఇందుకు తోడు దేవేంద్రుడు మరియు దేవతలు, దేవతల కొరకు, దేవేంద్రుని పనువున జేయ వలసిన తపోవిఘ్నాది కార్యక్రమాలు కూడ ఆమెకు మెండు. అయినప్పటికిని అవకాశము దొరికి నంతనే కుబేర నందనుని కడ రెక్కలు గట్టుకొని వ్రాలుచుండును. ఈ రంభ జగదేవ సుందరి; తన కన్న చక్కనివారు లేరను అభిమానము కలది; నరభామల పోడుముల గూర్చి ఆమెకు యేమియు గొప్ప అభిప్రాయములేదు. స్వయముగా బహు రుచులు తెలిసిన ఆ భామామణి, తన మట్టుకు మాత్రము సవతి యూహ యైనను సహించలేదు. శరీర మెక్కుడ నున్నప్పటికిని ఆమె హృదయము మాత్రము నలకూబరుని యందే లగ్నమై యుండును. నలకూబర సహవాసములోనే ఆమె యందలి శృంగార చేష్టా విశేషాలు, విలాస విభ్రమాలు పలు రీతుల ప్రకృష్టమగుదున్నవి. ఏయెడ యెవ్వరు యెన్నడు కనని, వినని. యింపులు బహు కోమలముగా తన గళ స్వనాదులందు సాక్షాత్కరింప జేసి, నలకూబరుని స్వాధీనుని గావిందు కొన్నదామె. ఇతరుల సాంగత్యము నందుకూడ ఆమె భావిండువాడు నలకూబరుడే. ఆమోటు తపసి, కళలంటి చొక్కింప చేసినప్పుడు కూడ “నలకూబర, విడు, విడు, రా”యని యే ఆమె ఆలపించినది. కామ కళా కౌశలమున ఆరితేరిన ప్రోడయామె. కామము యొక్క వేడి. యౌవనము యొక్క పొంగు, రంభా నలకూబరుల సహవాసమున స్పష్టముగా కనుపించు చుండును.

సరస్వతీ చతుర్ముఖులు సత్యలోకాధి నాథులు. ఇది మరొక విశిష్టమైన జంట. శారద సంగీత సాహిత్యములను స్తనద్వయముగా కలిగి, సకల విద్యలకు, కళలకు రాణి యైన రమణీమణి. చతుర్ముఖుడు స్వయముగా సృష్టికర్త. కామముయొక్క పొంగు, యౌవనము యొక్క వేడి, శాంతించి నిగ్గులు దీరిన ప్రణయ ప్రకోపము వీరి లీలా విలాసము. ప్రణయ కోపము, అనునయము, శృంగార చేష్టలు, మధురవాక్య సంవదాభిరామమైన సరస సల్లాపములు వీరి

కేళీవిలాసము ఇందులోని శ్లేషయందు ప్రకృతి సుకుమారముగా ప్రతిబింబించుచున్నది.

వీరందరికిని శిఖరాయమానముగా విరాజిల్లువాడు వైకుంఠములోని రమాబినోది మరియు గాన లోలుడైన శ్రీమహావిష్ణువు. చతుర్ముఖ జనకడైన ఈయనను వేంకట నాథునిగా రంగనాయకునిగా, ఇతర దేవతా స్వరూపునిగా సూరన పలుమారు కీర్తించి యున్నాడు. అప్రశంసలన్నింటి యందును ఆకృతి దాల్చిన శృంగారముగా ఆయన కనుపించు చున్నాడు. వైకుంఠలోకమున శ్రీమహాలక్ష్మీ సమేతుడైన సర్వేశ్వరుడు యేకాంతమున సంగీతము నాలకించుచు ఆనందించు సందర్భమున, రంభనుజూచి అసూయజెందిన కలభాషిణివలె, తుంబురునిజూచి ఈర్ష్యపడినాడు నారదుడు. ఆ ఈర్ష్య పోటీకి కారణమైనది. తుంబురునితో సమానుడు అనిపించు కొనవలెనను హృదయ శల్యమును తీసి వేసికొనుటకై, ఆ కలహభోజనుడు శృంగారమూర్తి, దక్షిణ నాయకుడు, పదారువేల నూలెనిదిమిమంది భార్యలతో పరిపూర్ణ రతోత్సవములందు తేలి యాడువాడును అగు శ్రీకృష్ణమూర్తి యొక్క శిక్షణను ఆశ్రయించినాడు. తన హృదయశల్యమును తొలగించుకొను కార్యక్రమమున కలభాషిణికిని రంభకును పోటీపెట్టి, వారిద్దరికిని హృదయ శల్యములను సిద్ధము గావించినాడు.

ఈ విధముగా సకలలోకములందలి శృంగార శీలావిలాసములను అతి కోమలముగా చిత్రించినదీ కళాపూర్ణోదయము. రసవంతమైన యీ కావ్యము “శ్రీవాణి గిరిజాశ్చి రాయదధతో, వక్షోముఖాక్షేషు యే, లోకానాంస్థితి మానవాన్త్యవిహతాం, స్త్రీపుంసయోగోద్భవాం” అను సన్నయ స్తోత్రమును జ్ఞప్తికిదెచ్చి, స్త్రీపుంసయోగమును ప్రతిపాదించు చున్నది.

సౌందర్యమును వర్ణించుటలో చాలా చక్కని పోకడలు పోయినాడీకవీ శ్వరుడు. నారద మునీంద్రునికి సుస్వాగతము చెప్పటకొరకు ఉన్నవాడున్నట్లుగా ఎదురుగా వచ్చు శ్రీకృష్ణుని సౌందర్యము అతి మనోహరమైది. సహజ సౌందర్యమును, సాలంకృత సౌందర్యమునే కాక చెదరిన సౌందర్యమును కూడ సూరన చాల నాజూకుగా వర్ణించినాడు. ఈ వర్ణనల యొక్క ప్రతి ధ్వనులు అభినవాంధ్ర కవుల రచనలయందు కనుపించుచున్నవి. భయకంపిత

యైన భామిని సొగసును. రత్తిక్రిడాలనయైన రమణి చక్కదనము, అద్దములో జూపించినట్లు వర్ణించినాడు సూరవ.

ప్రేయసీ ప్రియుల సరస సంభాషణలను, కోమల చిత్త వృత్తులను పోషించుటలో సూరన ప్రత్యేక నైపుణ్యము ప్రదర్శించినాడు. కళాపూర్ణోదయము నందలి ఘట్టములు ఇందుకు ఉదాహరణములు. రక్తికిని, భక్తికిని సమానముగా ఉద్దీపకమైనకళ, సంగీతమును సత్యము యీ గ్రంథమున చక్కగా వ్యక్తీకరణ జరిగినది. కళాపూర్ణోదయ మను నామము సర్వవిధాల యీ గ్రంథమునకు సార్థకమైనది.

(1958 - గోలకొండ పత్రికకు వ్రాసిన వాక్యం)

ముద్దు పళని - రాధిక

తెనుగు తోటలో పాదులుదీసి తీగెలు బారించిన భామామణులలో ముద్దుపళని ముఖ్యురాలు. ఆంధ్ర భారతీని మొల్ల, వెంకమ్మ వంటి కవయిత్రులు మేలి సొమ్ముల నలంకరించిరి. కాని వారు త్రొక్కినత్రోవ వేరు; పళని నడిచిన బాటవేరు. ఆంధ్ర కవయిత్రులలోనే కాక, పెద్దన, తిమ్మన, సూరనలను ముగ్గురిని విడిచిపెట్టినచో, ఆంధ్ర ప్రబంధకర్త లందరిలోను ముద్దు పళని అద్వితీయ. ప్రాథమిక రాధికను, ముగ్ధయైన ఇళని చిత్రించుటలో ఆమె జూపిన నేర్పు అనమానమైనది. తెలుగు భాషలోని శృంగార సాహిత్యమున రాధికాసాంత్వనము విశిష్టస్థానము కలది

పళని ప్రతాపసింహుని ప్రేమకు పాత్రురాలై సంగీత సాహిత్యములందు ప్రావీణ్యము గడించిన కళావంతురాలు. ప్రేమాభిరామమైన ఆమె హృదయమునుండి వెలువడిన శృంగార రసమూర్తియైన శ్రీకృష్ణునికి అంకితమగు యీ కావ్యమునకు కథానాయకుడుగూడ శ్రీకృష్ణుడే. ఆదర్శ నాయకుని వలచి వరించిన రాధా యితలు యీ కావ్యమునకు నాయికలు. రాధ నెఱజూడయైనచో, ఇల చిఱుజూడ. ఈ జూడ లిరువురి హృదయాలు యీ కావ్యమందు ప్రతిబింబించుచున్నవి. ఈ నాయికల చిత్రణలో ముద్దుపళని కళా ప్రావీణ్యము, స్త్రీ హృదయము ప్రతిబింబించుచున్నవి. బహుశా, ఇందులో కొద్దియో గొప్పయో స్వానుభవము కూడ కలదేమో !

బాలికయైన ఇళ చిన్నప్పటినుండి రాధ అదుపు అజ్ఞులలో పెరిగినది. ఈడురాని తేత వయసునందే ఇళ యొక్క హృదయమున శృంగార భావాలు మొలకెత్తినవి. రాధ ఆమెను ప్రాణసమానముగా పెంచి పోషించినది. అంతే కాదు, ఆమెను తన సవతియని గూడ మొదలే నిర్ణయించుకొనినది. అయితే

సవతియైన తరువాత హృదయములో చెలరేగు ఈర్ష్యాగ్నిమాత్రము ఆమె మొట్టమొదలు ఊహించి యుండలేదు. రాధా కృష్ణుల శృంగార చేష్టలను అనుదినము అతిశ్రద్ధతో గమనించుచుండిన ఇళ యౌవనము రాకముందే మాధవుని స్వాధీనుని చేసికొనుటలో రాధతో పోటీపడినది. “హరినిగని రాధ అల యాట లాడుదాము” అని పడకటింటికి పిలువగా నేనుకూడ వచ్చెదనని ఇళ పిలువని పేరంటముగా ముందంజవేయును. అంతేకాదు పనిగట్టుకొని పలు మారు ఆ జగజంస శ్రీకృష్ణునితో సయ్యాటలకు సంసిద్ధమగును. దాగిలి మూలల నెవముతో మదనగోపాలునికి వదేపదే యెదురు వచ్చుట, గుజగుజరేకు లాటలలో కదిసి నిలుచుట, వెన్నెల కుప్పలాటలో కనులు మూయించుకొనుట, గుఱైన గూళ్ళ అటలో చెంగట వసించుట మొదలైనవి వగలాడియైన ఆ బాలికయొక్క శృంగార చేష్టలు. ఈ చేష్టలన్నింటికి రాధ సంపూర్ణ ఆమోదము ప్రోత్సాహము లభించినవి ఎప్పుడో యెమ్మెలాడికి ఈడువచ్చునోయని ఆమె అను తణము యెదురుచూచినది. ఇళకు ఒమ్ముగా దిమ్ములై రొమ్ము రావలెనని రాధ కులదేవతలను కోరి కొలిచినది; ఆమెకు మెఱుగెక్కి నెఱికురులు పెరుగగా దినమొకతైలము తెచ్చి యంటినది; కన్నెరిగము తొలగగా చెంచులవద్దనుండి తీసికొనిన మందులు యిచ్చినది. ఈ విధముగా ఆమెకు ఈడు వద్దుటకొరకు రాధ ఎన్నియో దోహదక్రియలు గావించినది; ఆ చెలి సొగసుచూచి “నీవు నా సవతి పొదువుకదే” అని ముద్దాడి, ఆ శోభనముకొరకు ఉద్వేగు లూనది.

ఇటువంటి పోషణతో యీ వాతావరణమున పెరిగిన ఇళ యొకనాటి సుముహూర్తమున పుష్పించినది. ఆ శుభమును ముద్దుపళని మోహనాతి మోహనముగా వర్ణించినది. వెంటనే యశోదమ్మకు కబురు గావించినది. పెద్దముత్తైదువైన రోహిణి దేవిని పిలిచి అవి ఆ చిన్నెలో కావో అరసి నత్యము తెలుసు కొన్నది; చుట్టపక్కలకు శుభప్రతికలు వ్రాసినది; దినశుద్ధి లగ్నము నిరూపించినది; అంటుగలిగినవారిని అంటుకో నియమించినది; ఈ వర్ణనలో అడుగడుగున స్త్రీహృదయము ప్రత్యక్షమగుచున్నది. ఈ సందర్భమున ఆమె ప్రయోగించిన పదజాల మంతయును పడతుల పెదవులమీద ప్రతిదినము తాండవించునట్టిదే. మొత్తము మీద ఒకనాటి శుభమూహూర్తమున ఆ ఒయ్యారికి రాధ శోభనము చేయించినది. సంపెంగతైలము అంటి, స్నానము ఆడించి,

చెంగాచి పావడకొనలు బిగియించి, కుంకుమపువ్వుంచు కోకగట్టి, రవిక తొడిగించి, సొవల్మలలంకరించి శోభనమందిరమునకు పంపినది. ఇది రసవంతమైన ఘట్టము. ఈ సందర్భమున అధిక సుకుమారమూర్తి రసక శిఖావతంసుడైన దక్షిణ నాయకుని యీజాల యెట్లు మెప్పించగలదోయను సందేహము రాధకు కలిగినది; అందుచేత ఆ వ్యవహారమునుగూర్చి కావలసిన సలహాలు, సూచనలు సవివరంగా ఇళకు ఆమె యిచ్చినది. అంతేకాదు మాధవునితో “ఈమె వట్టి ముగ్ధ; నావలె నేర్పరికాదు సుమా; అందుచేత యీమెను యెట్లెదవో” కదా! యని అప్పగించినది. ఈ శోభన ఘట్టమున ప్రతి పదమునందు శృంగార మొలికించినది ముద్దుపళని. ఇంత చక్కగా, ఇంతవివరముగా, ఇంత విలక్షణముగా యీ ఘట్టమును వర్ణించిన ఆంధ్రకవులు అరుదు.

ఇక మాధవులు తలుపులు మూసికొన్నంత వరకే రాధమ్మ సంతోషము. తరువాత ఆవేదన ప్రారంభమైనది “సొమ్ములియ్యవచ్చు, సొమ్మందమియ్యవచ్చు. తనదు విభునివేరు తరుణిచేతికినిచ్చి, తాళవళమె యెట్టిదానికైన” అని ఆక్రోశించినది. తాను శ్రీకృష్ణునితో అనుభవించిన సుఖము జ్ఞప్తికి దెచ్చుకొన్నది. హృదయములో ద్వేషాగ్ని ప్రజ్వలిల్లినది. తన సర్వస్వమును హరించిన ఇళవై అతిశయించినది. తాళలేక యామె తలుపులుతట్టి, బలవంతముగా లోనికి ప్రవేశించి, పానుపునాక్రమించి తన హక్కును స్థాపించుకొని ముగ్ధయైన ఇళకు రాధయొక్క చమత్కృతి యెట్లబ్బినని శ్రీకృష్ణునిచే మెప్పులొందినది. ఇకమాధవుల క్రీడలు, ఆమీద రాధ మాధవుల గతి. ముద్దుపళని వర్ణించినరీతిగా మరేప్రబంధములో మరేకవియును వర్ణించలేదని చెప్పినచో అతిశయోక్తి కాజాలదు. మనిసికాటులు, చిరుగోటి పోటులు, తొడసాములు, వలపుచెమ్మటలు, యెదురొత్తులు; పారావతధ్వనులు మొదలైనవాని ప్రసక్తి యీ గ్రంథమున బహుళముగా నున్నది.

ఎంతకాలము ఇకా మాధవులు రాధ ఇంటిలో నుండ గలరు? ప్రాణేశ్వరుని కొంగున ముడివేసికొని ఇళ తల్లిగారింటికి పయనమై వెళ్ళినది. రాధకు దుస్సహమైన విరహ వేదన సంప్రాప్తించినది. అది స్వయంకృతాపరాధ ఫలితమని భావించినది. ఆ విమృట రాధమ్మ అనుభవించిన అవేదనను పూసగ్రుచ్చి

చట్టు వర్ణించుటలో గూడ ముద్దుపళని ప్రత్యేకత చూపినది. అక్కడ ఇళా మాధవుల సౌఖ్యానుభవ వృత్తాంతమును తన దూతిక చేత సమగ్రముగా తెలిసి కొన్న పిదప ఆమె ఆవేదన మరీ అతిశయించినది అప్పుడామె ఇళను గూర్చి పలికిన పలుకులు, మాధవునితో తాను అనుభవించిన కేళి విశేషముల వర్ణనలు, నిజముగా ముద్దుపళని హృదయమునుండి దూసికొని వచ్చిన వేమోనని పించును. మరుసాము గమనములకు ఇళాదేవి తనచేత పడిన బెత్తంపు పెట్లను సంస్మరించక విడువలేదు రాధమ్మ.

తిరిగి మాధవుని పొందుటయే రాధ యభీష్టము, తుట్టతుదకు అందులో ఆమె సఫలమై ఆ దక్షిణ నాయకుని మరొకమారు తనకు స్వాధీనుని గావించు కొనినది. ఈ రాధికా సాంఘ్యనమును నాలుగశ్వాసాలలో ముద్దుపళని బహు రమ్యముగా వర్ణించినది. కొన్ని సందర్భాలలో శృంగారము కొంత మేర మీరిన మాట నత్యమే. కాని కావ్యమే శృంగార ప్రధానమైనప్పుడు, యీ విషయమై ఆక్షేపణ గావించుటలో బాచిత్యము లేదు. ఈ శృంగార చిత్రణము సందు ఆమె జూపిన నేర్పునే మనము గమనించ వలసి యున్నది. రసైక దృష్టితో పరిశీలించినప్పుడు మన శృంగార సారస్వతమున ముద్దు పళని గ్రంథము అతి మనోహరమైనదని ఒప్పుకొనక తప్పదు.

ముద్దు పళని కైలి బహు లలితమైనది సుందరమైన శబ్దములను సుకు మారుముగా యేరి కూర్చుటలో ఆమె అత్యంత చతురురాలు. తెలుగువారి హలుకల మీద తాండవమాడు సామెతల వెన్నింటినో ఆమె తన పద్యాలలో మిక్కిలి సరసముగా ఉపయోగించు కొన్నది. “తాను బెంచిన పొట్టేలు తనదు చేన సన్నబడు సామ్యము” “ముక్కు సచ్చలు ఆరక మునుపె” “వేలువాచిన టోలంత విరివియైన, టోలువాచిన నది యెంత బోలుగాదు” దాని వేలుదీసి దానికన్ పొడిచిన యటుల” “అరకాల బెట్టి నేలరాచకున్న” “అల్పనకు కల్మి వచ్చిన అర్ధరాత్రి గొడుగు తెమ్మన్న కత” “కొన్నంగడి లోపలనే అన్నన్నా మారు బేర మగునే” “ఈక తోకలేని శ్రీకృష్ణుమాటలు” తగిలెనా తగులును తప్పె నాతప్పును, నాతివెట్టివాని చేతిరాయి” “గట్టు చేరినంత బుట్టివానికి బొమ్మ గట్టు సామ్యము” “చల్లకై వచ్చి ముంతదాచంగ నేల”

“ఎల్ల వారికి శుభములనెల్ల బలికి బల్లి తాబోయి పాలలో బడిన యట్లు” వంటి చక్కని పలుకుబడులు ముద్దు పశని తన కావ్యమున బహు సమృద్ధముగా ఉపయోగించుకొన్నది. రమణీమణుల సంభాషణలలోని సొగసులు యీ గ్రంథమున అడుగడుగున ప్రత్యక్షమగు చున్నవి. విదుషీమణి, కళాప్రవీణ, నైవేర విహారధీరయైన నెఱజాణయొక్క రసికహృదయము యీ గ్రంథమునందలి ప్రతి పద్యమునందును ప్రదర్శిత మగుచున్నది. శృంగార ప్రియులైన రసికులకు అత్యంత ఆహ్లాద కరమైన రచన రాధికా సాంత్వనము.

(1958 గోలకొండ పత్రికలో ప్రచురితమైన వ్యాసం)

క్షేత్రయ్య శృంగారము

తెలుగు కవులలో శృంగార రసపోషణమున క్షేత్రయ్యకు ప్రత్యేకత, విశిష్టత కలవు. అయిన రచించిన పదాలన్నియును శృంగార రస ప్రధానములే శృంగారముతప్ప ఇంకొక రసమువంక క్షేత్రయ్య దృష్టి ప్రసరించినటుల కనబడదు. ఈ పదాలకు నాయకుడు దక్షిణనాయకుడైన శ్రీకృష్ణుడు; నాయిక చాలమట్టుకు స్వీయగా యీ పదాలలో కన్పడుచున్నది. పరికియ సామాన్య నాయికలు కూడ కొందరు వీరిలో కనిపించుచున్నారు ఈ నాయికల హృదయ స్పందనాలను, నాయకుని హృదయస్పందనాలను క్షేత్రయ్య తన పదాలలో వర్ణించి యున్నాడు.

ఈ పదాలలో విశేషముగా విప్రలంభ శృంగారమే ప్రకటిత మగుచున్నది. ప్రాణేశ్వరుడు తన దగ్గర లేనందున, తన దగ్గరకు రానందున, నాయికల హృదయాలలో కలుగు భావాలు యీ పదాలలో అక్షరరూపము పొందియున్నవి. ప్రియతయోగముచే హతప్రమైన హృదయపు ఉద్వేగము, ఆవేదన యీ పదాలకు ఇవివృత్తము. వీరిలో యెక్కువగా నాయికా విరహము అనగా శ్రీ విరహమే ప్రకటితమగు చున్నను, కొన్నింటిలో నాయకుని విరహము అనగా పురుష విరహము కూడ ప్రదర్శితమగుచున్నది. మన ఆలంకారికులు కమలతణు, గ్రంథాలలో నిర్దేశించిన నాయికలందరును యీ పదాలలో గోచరించుచున్నారు. వీరిలో ముగ్ధలు, మధ్యలు, ధీమాలు, అధీరలు, ధీరాధీరలు, శ్లోష్ణలు, కనిష్ఠలు, స్వాధీన పతికలు మొదలైన అన్ని తరగతుల నాయికలు కలరు. తుదకు బాలంతరానైన నాయికయొక్క శృంగారమును కూడ చిత్రించక క్షేత్రయ్య వదలి పెట్టలేదు. ఈ పదాలను యే మాత్రము స్థూలముగా పరిశీలించినప్పటికిని వివిధ, శృంగార నాయికలయొక్క చిత్రవృత్తలను ప్రదర్శించుటలో క్షేత్రయ్య అద్వితీయమైన నేర్పు చూపించినట్లు శృష్టము కాగలదు.

క్షేత్రయ్య పదాలలో ప్రతిపంక్తియందును, ప్రతి పదమునందును శృంగా మే ప్రశ్నోత్తమగుచున్నది. శృంగా రసమును ఇన్నితీరుల, ఇంత వైవిధ్యముగా, శృంగా నాయికలను ఇన్నిరకాలుగా, ఇంత నిపుణముగా చిత్రించిన ఆంధ్ర కవీశ్వరుడు మరొక్కడు లేడని చెప్పిన అతిశయోక్తి కాజాలదు.

ఈ పదాలలో నాయకుడైన మువ్వగోపాలుడు మిక్కిలి అందగాడు. అన్నింటియందును నెరజాణ. కొక్కొక్కశాస్త్రమునందు పారంగతుడైన పండితుడు. ఈడులేని కతులనేలి ప్రియురాలిని మేను మరపించగల రసక చక్రవర్తి. ఇటువంటి శృంగా నాయకునితో సహవాస భాగ్యమట్టిన విలాసినులు మాత్రము సామాన్యలా! వారందరును అందాల రాణులు; చౌళితి బంధములలో ప్రవీణులైన నెఱజాణలు. ఆనాడు తనపిల్లు శాస్త్రంబు మినుకులా వర్తించుటని వెన్నతోడ బెట్టినది మాకు ఆని గర్వముగా చెప్పకొన్న వరూధినికి యీ నాయికలందరును దగ్గరి దుట్టాలని చెప్పవచ్చును, తనతోతప్ప ప్రాణపదమైన చెలులతోగూడ ముచ్చటలాడదనియు, ఆరూఢ రతికేశిలో తానే కాని నన్నలయనీయదనియు, నేను అలిగితే తానేవచ్చి వేడుకొనునుగాని తన సఖి నుణులను రాయబారము పంపదనియు, ఒక సన్నివేశములో ఒక నాయికను గూర్చి నాయకుడు ఒక పదములో తలపోసి తమ పరస్పర అనుబంధమును, అనురాగమును, నాయికయొక్క నేర్పును విశదీకరించి యున్నాడు. ఇంకొక చోట ఒక నాయిక ప్రియుడు తన దగ్గరకువచ్చి, చెంతనిలిచి, కొప్పులో పూవులు సవరించినది మాత్రమే తనకు జ్ఞప్తియున్నది కాని చురుకు కెంపు మోవివై నుంచుట తెలియవై తినని తన పారవశ్య విభ్రమమును ప్రకటించుకొన్నది. ఇది మచ్చుతునకలు మాత్రమే. ఈ విధముగా యీ గేయాలలో ఒక్కొక్కటి ఒక్కొక్క విధమైన శృంగార చిత్తవృత్తిని వ్యక్తీకరించుచున్నవి.

క్షేత్రయ్య తన పదాలలో చిత్రించిన నాయికలకు ప్రాణేశ్వరుని చిత్తవృత్తిని గ్రహించుటలో ప్రత్యేక ప్రావీణ్యము కలదు. ఒక నాయిక తన ప్రాణేశ్వరుని ఒకమారు బ్రతిమిలాడి పాదాక్రాంత యగును. ఇంకొకమారు కన్నీటి కాలువలో ఆయనను ముంచి తేల్చును. మరొక్కసారి ఘనమైన జడ

ప్రేటుతో ఆయనను శిక్షించును. అనగా సామదానభేద దండోపాయములను ఉపయోగించి ప్రియుని తమకు స్వాధీనునిగా జేసికొనుటలో ఆరితేరిన వారుగా యీ నాయకలు కన్పట్టుచున్నారు. ఈ నాయకలు పరిపాలించు శృంగార రాజ్యమునకు స్వవిధముల సాచివ్యము నెరవగల సమర్థులై న సఖిమణులు ఈ పదాలలో మనకు కన్పడుచున్నారు. చూడుడు; ఒక నాయకకు తన ప్రేయుడు అగపడగానే ఆయన శరీరముమీది రతిచిహ్నములమీద ఆమె దృష్టి ప్రసరించును. కాని ఆమె ఆగ్రహించక సమయానుకూలముగా వ్యవహరించి ఘాటుగా మాట్లాడక అసూయను మాత్రమే ప్రకటించును. ఎత్తిపొడుపు మాటలతో ఆయనను కొంత వేధించునుగాని ఇంటిమండి వెడలిపొమ్మని చెప్పదు. ఇంకొక నాయక ఇదే సన్నివేశములో యీ మాత్రము అసూయనుకూడ ప్రకటించక గంభీరముగా యేమియు తెలియనట్లు వ్యవహరించును. ఇక సామాన్య నాయకల శృంగార వృత్తాంతము, శ్రీత్రయ్య నాయకలలో పర కీయలు, సామాన్యలుకూడ నున్నారుకదా! ఈ పరకీయ నాయకలలో ఒకతె “నామగడు కత్తికోతకాడు. నాకు నీవు అజ్ఞునియక తప్పదు. నేను అత్తవారింటికి పోతప్పదు. అయితే అక్కడమాత్రము నేను ఎల్లప్పుడు ఉండగలనా; అక్కడ నామగని బంధువులతో జగడమాడి తిరిగి రాగలను. లేక నీవైన ఒకసారి యేతిరునాళ్ళ నెపముతోనో మా ఊరికి రారాదా!” అని నెలవుత్తికొని వెళ్ళును. సామాన్య నాయకలు ధనాసక్తితో డబ్బు యిమ్మని అడుగుట యీ పదాలలో కనపడును. “అయిదు వరహాలు యాయగలిగితే నేరా!” అని ఖండితముగా చెప్పినప్పుడు.

కొక్కొకమెల్ల జదివిన

చక్కనివాడైన రాజు చంద్రుండైనన్.

రొక్కమునీయక యెప్పుడు

చిక్కదురా వారాకాంత, సిద్ధము సుమతీ.

అన్న సుమతీ శతకములోని పద్యము వేటనే జ్ఞప్తికి వచ్చును. ఈ నాయకలు మురియు వారి చెలికత్తెలు సహన సంభాషణములందు. చమ

శేత్రయ్య నాయకలు ఆపాదమస్తకము శృంగార మూర్తులు. వారి గృహాలు శృంగార నిలయములు. అందులో వారి పడకటిండ్లు అందాల సీమలు. ఇండ్లను, పడకటిండ్లను అలంకరించుటలో విలాసవతులైన శేత్రయ్య నాయకలకు అసమానమైన చతురత్వము కలదు. సహజముగా సుందరాంగులైన యీ నాయకలు కట్టుబొట్టు తీరులందు ప్రదర్శించు శోభ మిక్కిలి రమణీయము. వస్త్రధారణమందు అలంకారములందును ఈ నాయకలు ప్రత్యేక శ్రద్ధను ప్రదర్శించి మోహన మూర్తులుగా మనకు సాక్షాత్కరించుచున్నారు. వారి వేషాలంకరణములను జూచినచో ప్రియుని ఆకర్షించు విద్యను ఒక ప్రత్యేక కళగా అభ్యసించిన సుందరాంగులు వీరని స్పష్టము కాగలదు. ఆనాడు తంజావూరులోని విలాసవతుల శృంగారమును ఈనాడు కవితా రూపమున శేత్రయ్య మనకు చూపించుచున్నాడు. గతకాలైన చీరలతో అందుకు తగిన రవికలతో యీ పదాలలోని నాయకలు మన యెదుట ప్రస్థాపితమగు చున్నారు.

పస్త్రాలంకరణము సందేహక శిరోజములను దిద్ది తీర్చుకొనుటలో యీ నాయకలకుగల ప్రావీణ్యము మిక్కిలి గొప్పది. గుత్తపు వన్నెల కీర్ణిడ యీ నాయకలకు ఆత్యంత ప్రేమాస్పదమైనదని యీపదాల వలన మనకు తెలియుచున్నది. ఆ రోజులలో పూవులులేని జడలు లేనేలేవు. జాజులు, విరజాజులు, మల్లెలు, మొల్లెలు మొదలైనవి యీ నాయకల కొవ్వలలో నుండి సువాసనలను విరజిమ్ముచున్నవి. ఇందుకు తోడు ఘనసారము, కస్తూరితో మిళితమైన తాంబూలము ఎల్లప్పుడును ఆనాయకల పుక్కిళ్ళలో పరిమళించు చుండుట మనకు అడుగడుగున కనుపించుచున్నది. ఈ నాయకల జడలలో వదులైనవి మిక్కిలి తక్కువ. ఎందుకనగా కోవము వచ్చినప్పుడు నాయకునిమీద జడ వ్రేటులను వేయననువుగా నల్లకొనుచుండుట ఆనాటి వాడుక; అందుకొరకే శేత్రయ్య నివసించిన తంజావూరు రాజుల కాలమున ఒకచోట పద్యములో నాయక తన సఖతో.

“సరసురాలపు జబ్బుగ నల్లి నావదేమే జడ” అని ప్రశ్నించినప్పుడు”, ఆ విజయరాఘవుని మేను, చిగురాకు వంటిదని, చెలిక తై వెంటనే సమాధానము చెప్పిన సంగతి సుప్రసిద్ధమైనది. ఉంగరాలు, గాజులు, కమ్మలు, మొలమూలు, ముక్కర, నాగరాలు, చెంపసరాలు చిన్నసరాలు మొదలైన ఆభర

చాలమీద యీ కాంతలకు అమితమైన ప్రేమ. కాళ్ళకు లత్తుక, కన్నులకు కాటుక యీ కాంతల అలంకారాలలో అనివార్యమైనవి.

ఈ నాయికల పడక గదులు మిక్కిలి ఆకర్షణీయములైనవి. పట్టె మంచము, దానిపైన పరుపు, పరుపుమీద తెల్లని దుప్పటి, దుప్పటిమీద కమ్మ కాపులు విరజిమ్ము పూవులు, కొంతదూరములో నిలువుటద్దము, గదిముందు, ముద్దు పలుకులు పలుకు చిలుకలతో గోరువంకలు, ఒకచోట తూగుటాయెల గల ఆనన్ని వేశము ఎంతశృంగారమైనదో ఆలోచింపుడు. వన్నీరు గంధము, బుక్కా మొదలైన సుగంధ ద్రవ్యములు ఆ నాయికలు సదా అనుభవించు విలాస సామగ్రి. ఉయ్యాలలూగుట చదరంగమాడుట మొదలైన విలాస క్రీడలలో ఈ నాయికలు అత్యంత ప్రాధలు.

ఈ విధముగా శ్రేత్రయ్య తన ప్రతి పదమునందును శృంగారమును గుప్పించినాడు సంగీతము, సాహిత్యము, అభినయము ముప్పిరిగొనియున్న శ్రేత్రయ్య పదాలలో తంజావూరు రాజుల శృంగార జీవితము ప్రతిబింబితమగు చున్నదని చెప్పవచ్చును. ఆ కాలమునాటి విలాస జీవనమును శ్రేత్రయ్య చాల చక్కగా చిత్రించినాడు.

ఈ పదాలకు నాయకుడైన గోపాలుడు మదన మోహనుడైన రసజ్ఞ మూర్తి. నాయికలు బంగారపు బొమ్మలైన శృంగార మూర్తులు. వారు నివసించు మందిరములు సౌందర్య దేవతకు నిలయములు. రసీకులకు అనుభవ యోగ్యమైన విలాస సామగ్రి యంతయు ఆ సుందరాంగుల మందిరములందు సమృద్ధము. వేషభాషల యందు, అలంకారము లందేకాక రుచులు, అభిరుచు లందు కూడ యీ నాయికల శృంగార ప్రీతి ప్రకటితమగు చున్నది.

(1958 రేడియోలో ప్రసంగం)

క్షేత్రయ్య నాయికలు

క్షేత్రయ్య తంజావూరు రాజుల కాలమున నివసించిన వాగ్గేయకారుడు. అనగా సుమారు మూడునూర్ల సంవత్సరాల క్రింద ఆయన రచనలు జరిగినవన్న మాట. అప్పటివరకు మన దేశములో ఇంగ్లీషు రాజ్యవిస్తరణ పూర్తియై పాశ్చాత్యనాగరికత అడుగుపెట్టలేదు, మన వేషభాషలు, అలంకారాలు, ఆచారాలు ఆధునిక నాగరికతా ప్రభావమునకు లోనైన, విజాతీయములు కాలేదు. మన జాతిలో సాహసము, శౌర్యము; పరాక్రమమును లోపించుట అప్పటికే మొదలైనప్పటికిని శృంగార రక్తి పూర్తిగా నన్నగిల్లని కాలమది. అట్టి కాలమున గల శృంగార నాయికలను క్షేత్రయ్య తన కవితలో చిత్రించినాడు.

క్షేత్రయ్య నాయికలు నెఱజూణలు, ప్రియుని చిత్తమేగిన సారసంగ్రాహిణులు, సరసజ్ఞురాండ్రు. వారు ఆట పాటలయందే కాక మరియున్నిట నెఱజూణులు. వారికి నన్న వలువలు ఇష్టము. ఈ నాయికలలో కొందరు “పట్టు పటాని పూలపావడ” “నగల బుట్టాల రవళల్లా”తో మనకు సాక్షాత్కరించెదరు. మరికొందరు మేని చందురు కావిపావడా మీద పట్టు చేలము గట్టుకొని ఎడ వాలు వైట వేసికొనెదరు. ఇంక కొందరు మేలి పతాణికొంగు జారదీసి జాకువారై కను తొడుగు కొనిన సొగసులాడులు. ఈ నాయికలలో కొందరు పసుపు దుప్పటి వల్లెవాటు వేసికొనగా మరికొందరు చలువ దుప్పటి ముసుగు వేసికొనెదరు. ఒక నాయిక నొసలిపై మిన మినలాడు తిలకము, మరొక ముద్దులాడి ముదుటపై చక్కని సన్నని కస్తూరి తిలకము, కామకలా ప్రవీణులైన ఈ నాయికలు, ప్రణయకోపము వచ్చినప్పుడు ఘనమైన జడవేటు వేయుటలో ఆరితేరిన వారు ఒకానొక నాయిక ఘనమైన జడవేటు వలన ప్రియుని శరీరము కంది పోయినప్పుడు అది కనపడకుండుటకై అలదుకొనిన గండమును, గండముచాటున కందియున్న సొగసును. పరిశీలించిన చిత్ర మొకటి మవకు ఈ పదాలలో కనబడుచున్నది. అందుచేత నీ నాయికలు గుత్తపువన్నెల కీల్లడను కోరికోరి

వేయించు కొనెదరు. పూవులు లేని కొప్పులుగాని జడలుగాని మనకు కావరావు. అది ఆ కాలమున లేనేలేవేమో : పూవులన్నియును పరిమళభరితములై యుండుట అవసరము. మేల్లెలు, మొల్లలు, సన్నజాజులు విరజాజులు ఈ నాయికల కబరీభరము లందును కీలుజడలందును శోభిల్లుచుండును. కలుచపూవులతో ఈ కాంతలు మన్మథపూజ గావించెడివారు. చెక్కిళ్ళమీద కస్తూరీకామకరికలు దిద్దుకొనుట గళముమీద గండము అలదు కొనుట ఈ నాయికలు అనుదినము చేసికొను అలంకార విశేషములు. ఇందుకుతోడు ఎల్లప్పుడు పుక్కిటిలో కప్పురపు తావులతో నొప్పు విడెము-మనసారము. జవాబి కస్తూరి, ఈ నాయికలకు అత్యవసరమైన విలాస సామగ్రి, వానిని బహువిధముగా వారు ఉపయోగించు కొనెదరు. కస్తూరిపైన తెలుగువానికి గల ప్రేమను ఆ చంద్రతారార్కము గావించిన శ్రీనాథుడు. ఈ సందర్భములో జ్ఞప్తికి వచ్చును. కన్నుల కాటుక, కాళ్ళలత్తుక మరికొన్ని ముఖ్యమైన అలంకారములు. ఈ అలంకారాలతో పాటు తగు సొమ్ముల ధరించి ఈ నాయికలు పూచిన తంకేళ్ళవలె భూషణ భూషితలై యున్నారు. ఇరుచెవులకు తాటంకములు వజ్రాల కమ్మలు. రెండు చేతులకు గాజులు, ప్రేలికి ముద్దు టుంగరము, నడుముకు మొలనూలు (కొందరికి వ్రేయుడు పంపిన గంటభారి మొలనూలు) ముత్తెముతో శోభిల్లు ముక్కర నాగసరాలు, చెయి సరాలు, బిన్నసరాలు మొదలైన ఆభరణాలతో నీ నాయికలు శ్రేయస్క సమకాలికుడైన చేమకూర వెంకన్న చిత్రించిన “అతి వినోదము గాగ రతుల దేలించు నేర్పు” గలిగినట్టి ముత్యాలకమ్మల ముద్దులాడులు; నీలంపు ముంగర నీలవేణులు; కెంపులబొగడల కీరవాణులు; పచ్చల కడియాల పద్మగంధులు. గంధము, జగ్గుగుల్కుబుక్కా, వలపు పొలపు జూపులతో నొప్పు యీ వన్నెలాడులను సదాయెడమాయక యుండు వసుళ ద్రవ్యములు.

ఈ నాయికలు నివసించు గృహములు, మేడలు, శృంగార సీమలు, అందాల పుట్టలు, తూగుటూయెలలు, చలువచప్పురములు, శృంగారవనములు వీరి గృహాంగణాలలో కనుపించుచున్నవి. కొంచెము లోపలికి వెళ్ళి, సావధానముగా పరిశీలించినచో ఒక చోట పంజరము, అందులో సుద్దులు తెలుపు చిలుక, మనకు కనుపించును. కొన్ని ఇండ్లలో చిలుకలతోపాటు గోరువంకలు కూడ ఒకగదిలో గిలకల పట్టెమంచెము. దాని పైన పానుపు, పాన్నుపై తెల్లని

దుప్పటి, దుప్పటిపై మల్లెలు, మొల్లెలు; ఒకచోట నిలుపుటద్దము: నూచిన గంధ రస్తూరి, పచ్చికస్తూరి, జవాబది. కర్పూరము మంచిగంధము, పన్నీరు, మంచునీరు, మొదలైన శృంగార సామాగ్రి అక్కరకొద్ది మక్కువతో సేకరించుకోబడియున్న సన్నివేశములో సంచించునాయిక మదన శాస్త్రములో మంచి ప్రవీణురాలు. శృంగార వనములో చెలువునితో కూడి చదరంగ మాడుట యీ నాయికలు అభిమానించు ఆటలలో ముఖ్యమైనది. సంగీతమును గూర్చి వేరుగా చెప్పవలసిన సనియేలేదు-తంబూరి మీటుటలో వీణ వాయింపుటలో సంచుపాటపాడుటలో వీకిగల ప్రావీణ్యము అసామాన్యము. జంత్ర గాత్రముల రాలగించు విమల గాంధర్వముతోపాటు నననిల్లు శాస్త్రంపు మినుకులావర్తించువని వెన్నతోడజెట్టిన విద్యలైనట్టి వరూధిని వీరికి దగ్గర చుట్టము. పద్య రచనా ప్రవీణుడైన నాయకునకు పద్యములోనే సమాధానము ఇచ్చుటలోను, ప్రియుని ముద్దు కవితను చదివి అతనిని ఆకర్షించుటలోను వీరు మంచి నేర్పులు. ఈ నాయికల శ్రేణికి చెందిన ఒకానొక ప్రోడ యీ కాలముననే.

“ఏ వనితల్ మముందలప నేమి పనో తమరాడువారుగా
రో, వలపించు నేర్పరుగరో, తమ కాగిట లోన నుండగా
రా, విదియేమిరా, విజయరాఘవ యంచులుదూరి బల్మిమై
దీవర కత్తెనై ఇటకు తీసుక వచ్చితి నా తలోదరీ”...అని

రాజవత్సికి వ్రాసి పంపిన పద్య సమాధానము తెలుగు వాఙ్మయములో ప్రసిద్ధమైనది. షేత్రయ్య నాయికలను అలంకార శాస్త్ర దృక్పథముతో పరిశీలించినచో వీరిలో అన్నిరకాల నాయికలు కన్పట్టుచున్నారు. ఒక్కొక్క పదములో ఒక్కొక్క రకమైన నాయిక కలదు. స్వీయ, పరకీయ సామాన్య నాయిక లిందులో కలరు. వీరిలో గూడ కన్యలు, ముగ్ధలు, మధ్యలు, ప్రౌఢలు, కలహోత్సాహిణులు, ఖండితలు, కలహంతరితలు, స్వాధీనపతికలు ధీరలు, అధీరలు, ధీరాధీరలు, శ్రేష్ఠలు కనిష్ఠలు కలరు. ఈ నాయికల చెలికత్తెలైన సఖులు కూడ షేత్రయ్య చిత్రించిన స్త్రీలలో కలరు; చూడుడు; ఒకామె స్వీయ (ఖండిత); ప్రియుని శరీరమున రతిచిహ్నములు చూచును. కాని ఘూటగా మాట్లాడదు; అమాయను మాత్రము ప్రదర్శించును. సృష్టముగా

ఇంటినుండి వెళ్ళిపోమ్మని చెప్పదు. మరొకతె ఎత్తి పొడుపు మాటలతో ప్రియుని యెదుర్కొనును. ఇందులో ప్రాధయైన యొకతె హృదయములోని అసూయను అణచుకొని, వైకి గాంభీర్యము వహించి మాట్లాడును. సాధారణముగా స్వీయలందరు ప్రియుడు రానందుకు విరహముతో అంగలార్చుట ఈ పదాలలో కనబడును. పరికియలలో విరహోత్కంఠితలు, కలహంతరితలు అతృప్తలు, తృప్తాతృప్తలు కలరు స్వీయ (కులస్త్రి) తెల్ల వారకముందె లెమ్మని ప్రియుని కోరును. పరకియ తెల్ల వారునేమో, ఇతరులు చూచిన ప్రమాదము, ఇక నీవు వెళ్ళుమని తొందర చేయును. సామాన్య నాయిక “అయ్యో అప్పుడే తెల్ల వానిదే” ఇంకను ప్రొద్దుండక పోయనే.” యని అతృప్తి వెల్లడించును, సామాన్య నాయికలు సాధించుట, ధనానక్తితో డబ్బు యిమ్మని జగడమాడుట ఈ పదాలలో కనబడును. అయిదు వరహాలు యీయ గలిగితే రా. చలుచచీరెలు. చెంగలువలు యీయగలిగితేనేరా, అని నాయికలు సాధించుదురు. స్వాధీనపతికయైన స్వీయతనసఖతో భర్త గుణగణమును వర్ణించును. ఈ నాయికలకు చెలిక తెల్లైన సఖులు నాయికకు హితవు చెప్పెదరు. ఓపికపట్టుమని కోరెదరు. చమత్కారముగా మాట్లాడుదురు. “చక్కెర బొమ్మా మీ యిద్దరి మనసు చల్లనాయెనా? యని సరసముగా ప్రశ్నింతురు. క్షేత్రయ్య ఒక్కొక్క పదము’ ఒక్కొక్కవిధమైన నాయిక భావ ప్రకటనమే.

తెలుగు దేశములోని అనాటి రసిక జీవనము క్షేత్రయ్య రచనలలో చక్కగా ప్రతిఫలించుచున్నది. తెలుగు పలుకుబళ్ళలోని చక్క దనమును, తీపిని, ఇంత ముద్దుగా మనకందజేసిన కవులు మిక్కిలి తక్కువ. “కన్నీరు కావే కాలువ, పొంద వద్దని గట్టిగ వక్కలాకు లిచ్చెను చెలియ పెట్టినమందు తలకెక్కోనో, నా పొగసెప్పుడు జూచెదరే, మీరేమైన ఆరెదరో, దృష్టి దాకించిరో నొసటి వ్రాత తప్పుదాయె, ఈనిన పులివంటి కోవము, లక్క వంటి, మనసురాయె, దాదు ఫిర్యాదేది ధరణిలో లేదాయె, కలిబోసిన ఉట్టి వంక జూచినట్లు ఆడపుట్టువు పుట్టలేదా ఒట్టుపెట్టి చెప్పెదను. ఊడిపట్టె వచ్చె.” మొదలైన చక్కని తెలుగు నానుడులు, లోకోక్తులు ఈ గేయాలలో కొల్లలు. అవియన్నియు ఆంధ్ర సుందరులు అనుదినము తమ సంభాషణలో ఉపయోగించునవి. “మొప్పెవగలు, అసురసురన్నది. నామిమ్ము గయ్యాళి, దబ్బున,

ఆడుకొనుట వాలాయము, సరిప్రాద్దు, తియ్యబెల్లిమాటలు, చలపాదికోపము
 ఆగడము మీసము దువ్వుట, ఆముకొన్న ప్రేమ, మోముచిన్న జేసుకొనుట,
 మొదలైన మాటలు యీ పదాలు నూటికి నూరుపాళ్ళు తెలుగు దనము కలిగి
 యున్నవని తెలుపుచున్నవి. శ్లోత్రయ్య పదములలోని సన్నివేశములు, నాయి
 కల వర్ణన, శైలీభాషలు తంజావూరాంధ్ర రాజుల కాలమున నివసించి రచనలు
 గావించిన చేమకూర వెంకన్న, ముద్దుపళని కావ్యాలలోని సన్నివేశములను
 వర్ణనలను శైలీ, భాషలను పోలియున్నవి.

ఈ రేయి ననుగూడితే ఇన్నూరు ఘట్టు" ఇచ్చెద నన్నాడు, ఒకచోట
 శ్లోత్రయ్య - ఘట్టు ఒక విధమైన నాణెము లేమో ! సావకాశముగా పరిశీలించి
 నచో ఈ పదాలలో ఇట్టి విశేషాలు ఇంకను పెక్కులు కనుపించవచ్చును.

(స్వర్గీయ విన్నా అపురారవుగారి సంపాద కర్తవ్యమున వెలువడిన ప్రత్యేక
 సంచికకు వ్రాసిన వ్యాసం 1958)

జానపద గేయములు

ప్రాతపూతలెరుంగని సామాన్య జనులు రసోద్రిక్తులై ఆలపించు మధుర భావగేయములు జానపద గీతములు. ఈ గేయములు సాధారణముగా ఖండ కావ్యములవలె పరిమిత పరిమాణముకలవి. ఇందలి భాష వ్యాకరణ బద్ధమైనది కాదు. కృత్రిమరహితములై మిక్కిలి సహజములగు నీ గేయములందు వేదాంత వాసనగాని, తాత్వికవిభూతిగాని, అంతగా కానరాదు. వివాహవేళలు, పరికోతల సమయాలు, వెన్నెల రాత్రులు, పర్వదినోత్సవములీ జానపద గేయములకు జనన కాలములని చెప్పవచ్చును. పల్లెపట్టణలో, అనాగరక గృహములందలి కృత్రిమరహిత, నిష్కల్మష, వాతావరణమునకు ప్రతి బింబములీ గేయములు. వీనియందు ఒక అనిర్వచనీయమగు ఆనందము, రామణీయకత, గోచరించును. పదములలో సహజమగు ఉద్రేకము, ఆనందదాయకమగు సరళత, ఉట్టిపడు చుండును.

సంస్కృతి, నాగరికత, అభివృద్ధినంది పల్లెలు పట్టణములుగా మారినవి. ఈ మార్పువలన జానపద గేయములందును కొంత మార్పు కలిగినది. వాని భాష ఎక్కువ సలక్షణమై, వ్యాకరణ బద్ధమై యొప్పినది; అందలి యితీవృత్తము కూడ ఉన్నత కుటుంబములకు, ధనిక వర్గములకు సంబంధించినదై యొప్పినది. మనము అనుదినము మాట్లాడుకొను భాషలో వ్యక్తికరింపబడిన యీ చిన్న గేయములందు అవ్యక్తమగు నొక రామణీయత గలదు. కొన్ని కొంత అసభ్యముగ నుండి, అసహ్యము కలిగించినప్పటికిని, విముఖులను మాత్రము చేయవు. ఇందుకు కారణమేమి? సాహిత్యశిల్పమా? కాదు. ఉదాత్తమగు ఇతివృత్తమా? కాదు. సాధారణముగా ఇవి మిక్కిలి చిన్నవై అకస్మాత్తుగా ముగియుచు, కొంతజాగ్రత్తగా పరిశీలించినచో, మన మెంత విద్యావంతుల మైనను, మన మెంత విజ్ఞానము నార్జించినను, తప్పక ఆర్జించుచుండును. మానవ స్వభావమునందలి సహజ సరళత, సుందర, భావములు వీనియందు మనోహరముగా కూర్చబడి యుండుటయే ఇందుకు కారణమని తెలియుచున్నది.

ప్రకృతిమాత ప్రసవపానమున, మైమరచి యాలపించిన భావ గేయములీ పాటలు. ఇదిగూడ వాని కమ్మందనమున కొకకారణమని చెప్పవచ్చును. ఈ విశాల విశ్వమునందు ఏ యజ్ఞాత ప్రదేశముననో, ఎట్టి దోహదక్రియలు లేక, పెరిగి, పుష్పించి, ఫలించు. పచ్చని యడవి తోటలే ఈ గేయములని చెప్పవచ్చును. ఈ గేయములు మన పూర్వలాక్షణికులెవరిని ఆకర్షించలేదు. జానపదుల హృదయగత భావములు లోపల అణగి యుండనేరక ఉబికివచ్చి కవితా స్వరూపమును దాల్చిన యీ గేయములు నిస్సంశయముగా సాహిత్య ఖండములు.

ఇంటిలో స్త్రీలు వేడుకగా పాడుకొను పాటలు, సంతోష సమయములందు బందరును పిలిచి ఆలపించుటలో; లేక పరిశ్రమ జేయునప్పుడు అలసట దీర్చుకొనుటకో, ఉపకరించు చున్నవి. ఈ నాటి నాగరిక సంఘమునుండి యీ పాటలు క్రమక్రమముగా నిష్క్రమించు చున్నవి. ఆధునిక యుగమున ఆంధ్రభాష పునర్వికాసారంభమున పునరుద్ధరించ వలసిన యీ పాటలు ఎన్నియో తెగలుగా నున్నవి.

ఇందులో మొదటి వర్గము గృహములో శిశూదయము కలిగినప్పుడు పట్టరాని ఆనందముచే ప్రబోధితములు. ఈ విధములగు పాటలలో నిండు చూలాలి ప్రసవవేదన, ఆ సందర్భమున కుటుంబమున రక్తసంబంధము కలవారి హృదయములందలి ఉద్వేగము, మంత్రసాని కౌశల్యము. శిశూదయము తరువాత జరుగు ముద్దు ముచ్చటలు, పినువారిని ముగ్ధులను జేయుచున్నవి.

కడుపారగన్న చిన్నాశిశువును ఊయెలలో నుంచి యూచునపుడు మాతృహృదయము నందుగలుగు మధురభావములను వ్యక్తీకరించు పాటలు మరికొన్ని, అవి చక్కగా పాడినచో ఎట్టివారైనను నిద్దురచే తూగకమానరు. వానిచే మనవారు లాలిపాటలందురు.

తన హృదయములో దాగియున్న భావములను బయలు పెట్టజాలక అమృతమూయని యేడ్పుచు నినాదాలు చేయు శిశువును తల్లి యెంత ఊరడించదలచినను అంత ఎక్కువగా యేడ్పునప్పుడు, తొట్టిలోనుంచి శిశువును దీసి, యెత్తుకొని, చందమామను జూపించి, ఆ సుందరమూర్తిని, “చందమామ

రావె, జాబిల్లి రావె, వచ్చి బాబుకు ముద్దిచ్చిపోవె” అని యువలాఠించు తరుణ మెంత మధురమైనది ! బాల్యక్రిడా విశేషములను వర్ణించుపాటలు మరికొన్ని గలవు. ఈ పాటలు శైశవదశ యందలి ఆనందమును అనుసంధించుచుండును. చూడుడు !

కాళ్ళాగజ్జ, కంకణమ్మ
కమ్మనితోట, నిమ్మలబావి
వచ్చనిఅడుగు, కుచ్చలపొదలు
తెల్లనిపూలూ, తియ్యనిపాలూ,

అని బాలికలు పాడుచున్నప్పటి దృశ్యమెంత మనోహరమైనది. ఈ పాటలలో కొన్ని పండుగనాటి వేడుకలకు సంబంధించినవి. ఈ పండుగలలో ప్రముఖమైనది సంక్రాంతి. సంక్రాంతి ముగ్గులు దీర్చుట మున్నగు క్రిడా విశేషములు ఆంధ్రబాలికలకు అత్యంత ప్రేమ పాత్రములు. చక్కగా అలంకరించుకొని వస్త్రాభరణ విభూషితలై బాలికలు మంగళగౌరిని పూజించుచు పాడు పాటలు మనకు బాగుగా పరిచితములైనవి. శ్రావణ మంగళ వారము పాటలు గూడ యిట్టివేయని చెప్పవచ్చును.

వివాహాది శుభ సందర్భములు వేదోక్త విధానములకేగాక ఆట పాటలకును ఆటపట్టులు. వధువు మంగళస్నాన మాచరించు నప్పుడు, తిలకమును నొసటి పై న బుగ్గలమీద దిద్దునప్పుడు అగ్నిహోత్రము ముందుతీసికొని వచ్చునప్పుడు రనుచీమణులు పాటలు పాడు ఆచారము కలదు. వివాహ సందర్భమున వధూవరులకు మధ్యనున్న పరదా తోలగింపగా ప్రప్రథమమున వధూవరులొడొరులను జూచుకొను నప్పుడు పాడుపాటలు మధురభావోపేతములు. శోభనపు గదిలోనికి వధూవరుల పంపునపుడు సుందరాంగులు మందహాసముతో పాడు పాటలు రసోన్మత్తత కలిగించునవిగా నుండి ఆ పడుచు స్త్రీల మధ్య నొంటరిగా నున్న ఆ వరుని పరిస్థితిని వ్యక్తీకరించుచున్నవి.

“ఓనల్లనికాకి ! ఈ మంచి ముత్యమును నీవెట్లు సాధించితివి ?” అని అన్యోపదేశముగా వరుని పరిహాసించి నవ్వించు నీ పాటలకు, తలుపు దగ్గరి చుట్టరికము కలదు. శోభనము రెండవనాడో, మూడవనాడో వధువు గదిలో

ప్రవేశించి తలుపు దగ్గరవైచు కొనగా వరుడువచ్చు సన్నివేశము యీ పాటలకు మూలాధారము.

తలుపుతీయవె భామా - నే ద్వారక ధాముడనే భామా
జాజిపువ్వుల సరములు తెచ్చితి-గొజ్జగి పువ్వుల గుత్తులు దెచ్చితి
జాజిపువ్వులచి సత్యకు కావలె-గొజ్జగి పూలవి కోరును రుక్మిణి
ద్వారక కీయెడ దారులు లేవోయీ.

అనునది ఒక మచ్చు తుసక.

“నిలువజాలని తాళిని తూలుచు కలికిరో నిను కలియ వచ్చితిని, పలుకులను పన్నీరుచుక్కలు చిలుక పలుకగదవే. పచ్చితేనెలు పొంగి, వరదలుపారు నీ చిగురాకువాతెఱ, వెచ్చ వెచ్చగ ద్రాగనిది నావరహ దాహము తీర్చు. తెటులో?” అనునది మరొక యుదాహరణము. ఇందులో కొన్ని ప్రకృతి పురుషుల తీలా విలాస పరముగా వేదాంత తత్వమును వివరించునవి. కాని వీనిలో యెక్కువ ప్రణయ సాగరమున నీడుపడుచు జంటల శృంగార విలాసమునకు సంబంధించివే. ఈ శృంగార సంబంధములగు పాటలు వివిధములుగా నున్నవి. “ఓరోరి బండి వాడ, ఓంటెద్దు బండివాడ, నిలుపు నీబండి, ఆవు నీబండి”

“చిన్ని గన్నెరు పువ్వు చీరగట్టినదాన, చిలుక రెక్కల రైక బిగియ దొడిగినదాన, కుదురుపాపటతీసి కురులు దువ్విినదాన, నుదుట కస్తురి కాయ చిదురు పెట్టినదాన” అను పాటలు శృంగారోద్రేకమును ప్రకటించుచుండును. సాయంకాలమున పకువులమందను తోలుకొని వచ్చు బాలకుడో లేక ఎద్దుల్లి బండిని తోలుకొని పోవు యువకుడో వీనిని మైమరచి పాడుచుండుట మనము బహుపర్యాయములు చూచియే యున్నాము. జాన పదులను మైమరిపించు నీపాటలు విద్యాధికులను గూడ సుందర భావోపేతములై ఆకర్షించుచున్నవి. ఈ పాటలు సహృదయులను భావదోలికలందు ఊయెలలూగించుచుండును. ప్రొద్దు పొడవకముందు, పాడు మరికొన్ని, పాటలను కలవు. ఇవి రాత్రి చాలావేపు విలాసములందు నీమగ్నులై నిద్రించియున్నవారిని లేపుట కుద్దో శంపబడినవి. కొన్ని నిదర్శనాలను పరిశీలించుడు.

“మేలుకొనరా ధూర్తకృష్ణుడ, మేలుకొనరా ధీర చోరుడ, మేలు
మేలెవుడొచ్చి నాపడికిల్లు సొచ్చితి, రాతిరీ, తూర్పు రేఖలు తెల్లవారెను,
త్రోవలను వినబడె నందడి, అత్తమామలు మెసలుచున్నా రల్లరుల పాల్సేయకు
మునను, మందకేగిన నామగడు వచ్చే వేళ ఆయెను, మంది లేచిన పరువు
నిలువదు, మనలకుర ఈ దొంగనిద్రను, తమ్ముడిమిసితి నిచ్చటిచ్చట, తగని
బిడ్డల తోడికోడలు; సొమ్ముసిల్లినయట్లు కదలవు; చోరుడా ఇకమేలుకో; మరి
యొక్క మారురా.”

“తెల్లవారెనమ్మ చెల్లెనేనేమందు, నల్లని నాస్వామిలేరా
మరల రెప్పలుమూసి మసలుచున్నావు, మర్యాద నిలదింపపోరా
తెల తెలవారెను దిశతెల్లచూడరా, తిరిగిరావచ్చును పోరా
“తరుణులెల్లరు లేచి, పెరుగు చిల్కుచున్నారు తడయరాదిక మీదపోరా;
అరకన్ను లరవాల్చి అటునిటుచూచేవు, కరుణించి, నను వీడి పోరా;”
“గుసగుసమాటాడా కూడదంటేనీవు గుఱుకొట్టు చున్నావు లేరా.
చిన్నదానట్లు నాసిగ్గెల్ల చెరిపితి శీఘ్రమే యిక లేచిపోరా;
పొమ్ముంటినంచునీ బుద్ధిలోనుంచాకు ప్రొద్దులేదని యంటిపోరా,”

ఈ ప్రొద్దుపొడుపు పాటలలో వైన వివరించిన శృంగార క్షీడలకు
సంబంధించినవే కాక వేదాంతార్థ ప్రతిపాదకము లగునవి కూడ కలవు.

పొలములలో కాయకష్టము జేయువారు పాడుపాటలు కొన్ని కలవు.
ఈ పాటలకు ఇతివృత్తము వ్యవసాయ సంబంధ కార్యకలాపాలో లేక తమ
కుటుంబ విషయాలో అయి యున్నవి. విత్తనములు నాటునప్పుడు పరులు
కోయునప్పుడు, ఈ పాటలను కలిసి పాడుట ఆచారము.

“తొలకర్లు తొంగిచూచె సిరిసిరిమువ్వా. మొలకలు మొగమెత్తె సిరిసిరి,
చాళ్ళ సాగినవైరు సరిపొట్టలీనాలె, పండినా పంటలు పాతళ్ళు నిండాలె.
మిడతదోటడకుండ మేడాలు నడపాలె, సామమేసినకోడె నేవళంగొస్తాది. ఆ
కోడె తొక్కితే అరచిపండును భూమి.”

ఒకపెద్ద బరువును మోయునప్పుడు ఒక కష్టమును చేయునప్పుడుగాని
పాడు పాటలు మరికొన్ని కలవు.

“సముద్రమే ఈదాడు చలిలేక నిరిస్వామి.

సమునే మింగాడు వెరవకా విస్సన్న,

పరదనే ఆ పాడు కరములా రావణుడు.

కొట్టరా ఆ చెట్టు నెట్టరా ఆ గుండు.”

పిండి వినరునప్పుడు పాడు తీయని పాట నొకమారు తిలకింపుడు.

“తిరగావే మాయింట తిరగలీ ఈ ప్రొద్దు, తియ్యనీ కుడుములు
సెయ్యితో వుడుకంగ కుండలో కవ్వము కులికి తిరిగినయట్లు, బొమ్మతోసారె
దిమ్మ తిరిగినయట్లు, గుండాన బాపండు కుడిచే తిరిగినయట్లు.”

“సువ్వీసువ్వీ రామచంద్ర, సువ్వీసువ్వీ రామచంద్ర

సువ్వీసీతమ్మ మాకు శుభములిమ్మా

పసిడి రోకళ్ళు పట్టిభామలపుడు సువ్వీదంప

కమల పండువాయె కౌసల్య కవుడు.”

ఈ పాటలలో పెద్దవి కూడ కలవు. ఇవి యెక్కువగా పురాణాశ్శలకు సంబంధించినవి. చక్కని జాతీయములతో మిక్కిలి శ్రావ్యములై యొప్పు చున్న వీ పాటలు, ఇవి ముఖ్యముగా స్త్రీలు తీరిక సమయములందు పాడు కొనునవి. ఈ పాటలు పాడుట స్త్రీలకొక క్రీడా విశేషము; అభిమానాస్పద మగు కళ. ఈ పాటలలోని చక్కని భావ, జాతీయోక్తులు, సాంసారిక సౌందర్యము ప్రకటించుచు రమణీయముగా నుండును-చూడుడు !

“కస్తూరి రంగరంగా, నాయన్న, కావేటి రంగరంగా

దేవకి గర్భమందు కృష్ణావతారుడై జన్మించెనూ,

నేలవై బిడ్డయపుడె, ఆచిన్న బాల, కావుకానమచు

ప్రోలెల్ల మేలుకొనగా, కిలకిలా కేరింతలాడసాగె.

రేగల్లె చంద్రుడమ్మా, ఈ బిడ్డ మాపిన్ని మదనుడమ్మా.

నవనీడ చోరుడమ్మా, ఈ బిడ్డ నందగోపాలుడమ్మా.”

“రామలాలీ, మేఘ శ్యామలాలీ,
తామరససయనా, దశరథాతసయలాలీ,
చిన్నముద్దుల నాన్నా, కిరులముద్దులనాన్నా,
వెచ్చ వెచ్చని పాలు, ఇచ్చమీరగ త్రాగి
కుచ్చుల్ల పొత్తికల, ముచ్చటగ పవళించి.”

ఈ పాటయందలి చక్కని తెనుగు నుడికారమునకు మెరుగులు దిద్ద
వలసిన బాధ్యత ఆధునిక సారస్వతో పాసకుల మీద కలదు. సీతసమర్త, చిలుక
రాయబారము, కుశలవకథ, బొప్పిలికథ, బాలనాగమ్మ కథ, లక్ష్మమ్మ కథ,
దేశింగురాజు కథ, మున్నగునవి యీ పెద్ద పాటలలో పేర్కొన దగినవి

సీతమ్మ సమర్త, నోరూరపాడని, పల్లెపడుచులు మిక్కిలి యగుదని
చెప్పవచ్చును. ఈ పాటలయందు కల్పనా చమత్కారమునకన్న భాషా
సౌందర్యము భావ సౌకుమార్యము, నుడికారమునందలి శ్రావ్యత మిక్కిలి
మెచ్చదగి యున్నవి.

శ్రీరాముల పట్టపుదేవి, సీత సమర్తాడిందీ
వేగజూచి చెప్పడి, ఇక వేడుఁ చేయవలె రామచంద్రా
అప్పుడు పంచాంగంబులు విప్పిచూచి మనులెల్లా
మంచిది హస్తానక్షత్రము పంచమి నోమవారమ్ము
మించగలేదిపు డభిజితు, మంచి ముహూర్తమే రామచంద్రా
వరమ పతివ్రతయై యుండును, పలువురు పుత్రుల గనునూ
పట్టమహిషయై, అఖండరాజ్యము పాలించును, రామచంద్రా
కడువేడుకతో కౌసల్యానతి, వడివడిచెలులను విలిచి,
వేరాంటాండ్రను పిలిపించె, కడువేడుక, చేయవలె రామచంద్రా
పచ్చిపసుపూ నలిచి, సీతకు పట్టుచీర కట్టించి
జిలుగువన్నెల చకులం రవికా, తొడిగించిరి రామచంద్రా
నలుదిక్కులనూ, రతనాల నెమ్మలలో
వలపునూ నెలతో, పెట్టిరి, దీపములూ రామచంద్రా
మూడవదినము తొలిసమర్తకూ వేడుకలన్నీ చేసి

చేడెను నాల్గవనాడు, బిలకములాడించిరి రామచంద్రా
ఈ విధముగా గుమారు రెండునూర్ల పంక్తులలో యీపాట వ్యాపించి యున్నది.
సీతాదేవి శోభనపు ముచ్చట యెంగ నున్నగా వర్ణింపబడినదో విలకింపుడు.

“ఉల్లాసముతో గృహమున రఘువల్లభునీ యుంచి
చల్లచల్లగా జారిరి, సఖులెల్లరు, రామచంద్రా
నెలరయుండుమా. నీవనిచెప్పుచు, తలుపు తటాలునజేచ్చి
పలవల నడవగ, జానకి వడకసాగెను, రామచంద్రా
తలుపు దగ్గర, నీతగుండెలు, తటతట నుడిదిరుగా
సిగ్గు చెండాడగా, స్రుగ్గిమగ్గిసలయి-భయపడె, రామచంద్రా
అంగుళికల, రఘుపుటుంగరమటు, దొరలించి
అంగనవో, నాయుంగరమదే, అందింతువెయ నె రామచంద్రా.”

సరళములు, సభ్యములు, స్వభావ సుందరములు నగు నీపంక్తులు
వినువారిని పులకాంకిత గాత్రులను గావించి మరల నొక్కమారు శోభనపు
పెండ్లి కొడుకులనుగా జేసితిరును, కళా సౌందర్యము ప్రతిఫలించు నీ ఘట్టమును
ప్రబంధకవుల శోభన వర్ణనతో పోల్చినప్పుడు లాక్షణికుల యాజ్ఞా ప్రకారము
చిత్రించిన ఆ సటముకన్న యీ చిత్రము యెంత మనోజ్ఞతరము సభ్యతరమై
యున్నదో గోచరించితీరును. ప్రబంధముల యందలి వర్ణనలు కృత్రిమములై,
పాడినదే పాటగా, కొంత వరకు అసభ్యములుగా, కూడ నుండును. కాని
యీ పాటల యందలి నాజుకు వర్ణనలు మనల నానందదోలికల యందు
ఉయ్యాల లూగించుచున్నవి.

ధర్మరాజు జూదము, ఈ పెద్దపాటలలో చేర్చొనదగినది. జూదము,
నొక కళగా మన పూర్వులు భావించిరి. ఈ ధర్మరాజు జూదమునందు జ్యేష్ఠా
దేవికిని లక్ష్మీదేవికినీ మధ్య జరిగిన సంభాషణకొంత వింతగాను అస్వాభావికము
గాను కానుపించుచున్నది. కొన్నిపనులు జేయుట వలన ప్రజలను లక్ష్మీదేవి వదలి
పెట్టి తన అక్కగారి యేలుబడి కప్పగించవలెనని జ్యేష్ఠాదేవి తన చెల్లెలిని
అర్థించి సమ్మతించ జేయుట కొంత వింతగానే యున్నది.

ఈ పనులు జేయుటవలననే ధర్మరాజు కూడ ఓడిపోయినట్లు తెలియు
చున్నది.

“చేటలోపల పండ్లు చెరిసిన్నవాడు. మంచంబు ఓరగాపెట్టినా, నాడు, అరికాలునిండుగా తడువనీనాడు, నాడు నిను కొలువనని పలికితీ నేను”

“అలికివిడిచిన గడప దాటడేరాజు, దివ్వెలేని గృహాన తిరుగడే అతడు నీరాడలేనింట నిలువడే తల్లి, ఆడి మిగిలిన జలము లాడడేరాజు కట్టివిడిచినగుడ్డ కట్టడేరాజు, జంటగా పెండ్లిండ్లు శాయడేరాజు ఒడిలోన పువ్వులు కోయడే అతడు.”

అని దారిద్ర్యకారణములు వివరింప బడినవి.

(1950) (గోల్కొండ పత్రికలలో ప్రచురితమైన వ్యాసం)

తెలుగులో తొలి సమాజ కవులు

‘తెలుగు సాహిత్యంపై మరో చూపు’ ప్రసరించిన తర్వాత ‘సాంస్కృతిక జీవిత’ నిర్వాహకుల మనస్సులలో కొన్ని ఆలోచనలు రలవత్తినవి. తెలుగు సాహిత్య చరిత్రలో స్థానం పొందని సాహిత్యాన్ని గూర్చి, విశేషించి కవితను గూర్చి, మాట్లాడుకుంటే బాగుంటుందని ఆలోచన సహజంగా కలిగింది. ఆ ఆలోచనకు అనుగుణంగానే ౧౯౮౧-౧౯౮౨ కార్యక్రమాన్ని రూపొందించడం జరిగింది. తెలుగులో తొలి సమాజ కవుల రచనలను యీ సంవత్సరం స్మరించుకోవడం సముచితం అని అనుకున్నాము, భక్తి, తత్త్వము యీ సమాజ కవుల రచనలలో ప్రముఖంగా కనిపిస్తున్నవి. ఈ రచనలను గురించి పండితులు అంగంగా పట్టించుకున్నట్లు లేదు. కవులుగా వారికి సాహిత్యచరిత్రలో తగు స్థానం లభించినట్లు లేదు. అందుచేత వీరిని యీ వేదిక మీద సంస్మరించుకోవడం గడిచిన రెండు సంవత్సరాల వేదిక కార్యక్రమాల సహజ పరిణామమేనని చెప్పవచ్చును. నిస్సందేహంగా వీరిందరిని ‘సమాజ కవులు’గా పేర్కొనవచ్చును. సమకాలీన పరిస్థితులు, సమాజం వీరి రచనలలో ప్రతిబింబిస్తున్నవి.

‘నిరుపహతిస్థలంబు, రమణీప్రియదూతిక తెచ్చి యిచ్చు క
ప్పురవిడె, మాతృ కింపయిన భోజన, ముయ్యెలమంచ మొప్పుర
ప్పురయురనజ్ఞు, లూహ తెలియంగలలేఖక పాఠకోత్తముల్
దొరికినఁగాక యూరక కృతుల్ రచియింపు మటన్న శక్యమే’

అన్న వేవియు కాంక్షించని కవులు వీరు.

ఈ సంవత్సర కార్యక్రమంలో నేటిది మొదటి ఉపన్యాసం. ‘భక్తి’ తత్త్వ కవులు-సామాజిక భూమిక, అన్నది యీనాటి ప్రసంగంయొక్క శీర్షిక. రాబోవు నెలలో జరుగబోయే ఉపన్యాస పరంపరకు నేటి ప్రసంగమొక తొలి పలుకు వంటిది. ఈ తొలిపలుకు రచించమని మిత్రులు రంగనాథాచారిగారు కోరినారు. కష్టపడి చదువుకొని డాక్టరేటు పట్టంపొందిన విద్వాంసులు రంగనాథాచారిగారు. బహుగ్రంథావలోకనం, అనేక విషయాలను గూర్చిన పరిజ్ఞానం, స్వతంత్రమైన ఆలోచన, నిరంతర పరిశోధనా వ్యాసంగం, వక్తృత్వశక్తి,

రచనాశక్తి కలిగిన రంగనాథాచారిగారు కవిత్వము అల్లినట్లు కానరాదు. భావుకత ఉన్నా భావోద్దేకం ఆయనలో లేదనుకుంటాను. అయితే ఉపన్యాసం నన్ను చేయమని కోరినప్పుడు ఆయన కొంత భావోద్దేకానికి లోనయినారని తోచినది. మిత్రులు చెప్పిన మాటను కాదనలేకపోవడం నాకున్న దౌర్బల్యాలలో ఒకటి. అందుచేత నా సామర్థ్యాన్ని గురించి ఆలోచించక యీ భారాన్ని నెత్తిన పెట్టుకోవడం జరిగింది. అయితే ఆధారాంశాలను సేకరించడంలో రంగనాథాచారిగారి తోడ్పాటు పూర్తిగా లభించినది. అందుచేత బిరుదు మోసినది ఆయన, గౌరవము దక్కినది నాకు అన్న రహస్యం మీకు చెప్పవలసి ఉంటుంది.

మన అధునికాంధ్ర కవివర్ణుడు ఎన్నడో రాసిన ఒక పద్యంలో 'తెలుగు కన్నీయ ముంగురులు పాయలు పాయలుగా విడిపోయిన' వన్నాడు. ఆయన ఏ అభిప్రాయంతో యీ మాట అన్నప్పటికిని తెలుగు సాహిత్యమేకాదు, సమస్త భారతీయ సాహిత్యం పాయలుగా విడిపోయినది. నాటినుండి యిటీవలి వరకు రెండు పాయలను మనం స్పష్టంగా పోల్చుకోవచ్చును. పాలకులు, వారి ఆశ్రయంతో గ్రాసవాసోదైన్యం లేక ముఖ జీవనం గడిపిన విద్వాంసులు సృజించిన సాహిత్యం ఒక పాయ; పాలకులతోనూ, పండితులతోనూ, వారి ఆదరణతోనూ, అనుగ్రహంతోనూ సంబంధం పెట్టుకొనక, అప్పుడప్పుడు వారి అగ్రహానికి కూడా గురియై, సమాజ ప్రతిభ కలిగిన రస్కారీ హృదయులు సృజించిన సాహిత్యం మరొక పాయ. మొదటి పాయ పాలకుల సాహిత్యమంటే రెండవ పాయ ప్రజల సాహిత్యమని చెప్పవచ్చును. ఈ విభజన సాహిత్యరంగంలోనే కాదు, యితర కళారంగాలలో కూడా మనకు స్పష్టంగా కనిపిస్తున్నది. ఇది ఒక్క తెలుగు దేశంలోనేకాదు, భారత దేశంలోనే అన్ని ప్రాంతాలలోనూ గోచరిస్తున్నది.

లిపులు భిన్నమైనప్పటికిని భారతీయ సాహిత్యమంతా ఒకే నన్న సూక్తి సుప్రసిద్ధమైనది. స్థూల దృష్టితో పరిశీలించినా యీ సూక్తిలోని సత్యం స్పష్టం కాగలదు. తమిళం వంటి సారస్వతానికి కొన్ని ప్రత్యేకతలు ఉన్నప్పటికిని, ఒకటి రెండు శతాబ్దాల వ్యత్యాసంతో భారతీయ భాషాసాహిత్యాలన్నీ ఒకే విధంగా వికాసం పొందినవి. సంస్కృత భాష అందులోని సాహిత్యం; రామాయణ భారతాలు, ఛాందసీ అరబ్బీలు, ఆవైస ఇంగ్లీషు, ఇటీవల ఫ్రెంచ్ రష్యన్ మొదలైన భాషలు భారతీయ సాహిత్యాన్ని ప్రభావితం చేసినవి. అదేమి చిత్రమో కాని ఆనాడు శాక్యరాజ్యానికి వారసుడు కావలసిన గౌరవముడు రాజ్యాన్ని విడిచి

సమాజ శ్రేయస్సుకొరకు ఆత్మార్పణం గాంచడానికి కారణభూతాలైన రోగ గ్రస్త దోద్ర దృశ్యాలు భారతదేశంలో ఏ పట్టణానికి, ఏ వల్లెకు వెళ్ళినప్పటికిని మనకు వీధివీధిని వాడవాడలో యీనాడూ కనిపిస్తూనే ఉన్నవి. గడచిన కొన్ని శతాబ్దాలలో దశాబ్దాలలో కొన్ని దేశాలు యీ దృశ్యాలు గోచరించని సమాన సమాజాన్ని ఏర్పాటు చేసుకున్నవి. సత్యం భవిష్యత్తులో భారతదేశానికి యిటు వంటి అస్పృష్టం పట్టునా అన్న ప్రశ్న ఉత్పన్నమౌతున్నది.

‘అవియున్ గుండెలు తారిత్రాసం గనుమన్నా ! విశ్వదైన్యమ్ము, చాలవు నీరైట్టంగ వేయికమ్ములు, భుజాలతల్ వలెన్ పాపకూ పవిత్రహృత్తుల నుద్దరింప, వేదబాపక, సేదబోకార్ప, మై

నిపురన్, భాష్పజలమ్ముం బోదుడువఁదండ్రీ ! తెమ్ము సజ్జుండలై’ అన్న కవి మాటలవెనక మన చరిత్ర, మన సమాజం తొంగిచూస్తున్నది. అక్షరాస్యత, సుఖజీవనం కొద్దిమందికే లభించిన సదుపాయంకాగా-అత్యధిక సంఖ్యాకులు గ్రాసవాసినీదైన్యానికి గురియైన సమాజంలో సాహిత్యం, కళలు, కవిత్వం రెండు పాయలుగా ప్రవర్తమానమైనవి దీనివెనుక ఉన్న చరిత్ర మత. సాంఘిక, రాజకీయ పరిస్థితులను మనం గుర్తించవలసి ఉంటుంది.

ఆదిమ కాలంనుండియే ప్రపంచంలో కవిత్వం యితర కళలతోపాటు ఆవిర్భవించినది. పూర్వకాలంలో, లిపికూడా బాగా పరిణతి చెందని కాలంలో మన కళలు, సాహిత్యం సామూహికంగాను నోటిమాటగాను, పాటగాను ముందడుగు వేసినవి. అనాదినుండి చరిత్ర, మతం, విశ్వాసాలు మొదలైనవన్నీ సాహిత్యంలో ప్రతిబింబితమైనవి. అందుచేత మానవ సమాజంయొక్క ప్రగతితో పాటు సాహిత్యం ముందడుగువేసినది. పూర్వకాలంలో కవిత, పాట, నృత్యం అన్నింటిని జనులు గుంపులుగా రూపొందించి ఆనందించిరి. తీరిక వేళలలో ప్రజలు ఆటపాటలతో కాలక్షేపం చేస్తూ గొంతెత్తి పాడిన పాటలలో కవిత్వం పుష్కలంగా కనిపిస్తున్నది.

మన సమాజం శతాబ్దాలనుండి. సహస్రాబ్దాలనుండి రెండుగా చీలిపోయిన సత్యం ఎవరూ కాదనడానికి పీలులేదు. చెమటోడ్చి కట్టించి పనిచేసే వర్గం ఒకటి; హాయిగా సుఖజీవనం గడిచే అల్పసంఖ్యావర్గం మరొకటి. వ్యాకరణం, అలంకారం ఛందస్సులవై ఆధారపడ్డ సాహిత్యాన్ని యీ అల్పసంఖ్యాక వర్గం

సృష్టించగా, తమ దైవసేవ జీవితమయ్యెను. అనుభవమైన ఆధారపడి నమ నాల్గులమీద నాట్యమాడే శబ్దజాలాన్ని ఉపయోగించి అత్యధిక సంఖ్యాకులు ఆటల్లో పాటల్లో తమ హృదయాలును ప్రతిబింబింప జేసినారు. ఈ ప్రతిబింబమే ప్రజల సాహిత్యంగా, జానపద, నృత్య, కళారీతులుగా ప్రవర్తమానమైనది.

కడమ దేశాల చరిత్ర అట్లుంచి భారతదేశ చరిత్రను పోలిపోయిందే సమాజంలోని రెండువర్గాలు ప్రాచీన కాలంనుండియే గోచరిస్తున్నవి. క్రిస్తుశకం ప్రారంభం నుండియే సమాజంలో యిరువర్గాలు మనకు గోచరిస్తున్నవి. ఒకవైపు రాజులు, మహారాజులు. చక్రవర్తులు వాఙ్మూలపులో వాఙ్మో సమానమైన రాజభోగాలు అనుభవించిన కవులు. విద్వాంసులు, గౌరవముబుద్ధుని కదిలించిన దృశ్యాలను ఏ మాత్రమూ గమనించని సాహిత్యం అందులో శృంగారం మేరమీరి పొండిత్య శౌండిర్యం కలిగిన సాహిత్యం ఒకటి రూపొందగా-మరొకవైపున సాధారణ జనులు తమ భాషలలో పాడుకున్న పాటలు జానపద సాహిత్యంగా రూపొందింది. ప్రాచీనకాలంలో సంస్కృతంలో మన సాహిత్యరచన జరిగినది. అది చదువుకున్న వాఙ్మట్టుకే పరిమితమైనది. ఈనాడుగూడా అక్షరాస్యుల సంఖ్య నూటికి ముప్పయి మించని మనదేశంలో అనాటి నిరక్షరాస్యతను సులభంగా ఉపాసించవచ్చును, అక్షరాస్యులుకాని యీ జనసముదాయం తమ తమ భాషల్లో పాటలు పాడుకునేది.

భారతదేశంలో అనేక మత, సాంఘిక ఉద్యమాలు వచ్చినవి. జైనులు, బౌద్ధులు తొలి ఉద్యమాలకు నాయకులు; నాటి మత సాంఘిక వ్యవస్థపైన బౌద్ధ జైనాలు తిరుగుబాటు చేసినవి. వారు తమ అభిప్రాయాన్ని జన సామాన్యంలో ప్రచారం చేయడానికి పాఠీ, ప్రాకృత భాషలలో రచనలు గావించినారు. తరువాత వచ్చిన భక్తి ఉద్యమ నాయకులుగూడా సంస్కృతంలో గాక జనుల భాషలలో తమ ఆశయాలకు అనుగుణమైన సాహిత్యాన్ని నిర్మించినారు. ఈ విధంగా సంస్కృతం ఉన్నతవర్గాల భాషకాగా, దేశీయ భాషలు జనసామాన్యం యొక్క భాషలుగా సాహిత్యరంగంలో ముందడుగుపెట్టినవి.

నన్నయకు ముందునుండియే తెలుగుభాష రెండు పాఠాలుగా చీలినట్లు కనిపిస్తున్నది. మొదటిది పండితులు ఉపయోగించిన కావ్యభాషకాగా, రెండవది జనసామాన్యం పాడుకున్న పాటలకు అటవట్టైన వ్యవహార భాషయైనది. పండి

తులు కావ్యభాషలో సంస్కృత పృథ్విలను వ్యాకరణ సూత్రాలను, అలంకార శాస్త్ర ఆదేశాలను పాటించగా అన్నమయ్య మొదలైనవారు సాధారణ జనులకు అందుబాటులో ఉండేరీతిగా తమ రచనలను కొనసాగించినారు, ఈ సందర్భంలో ఆధునిక కవి ఒకరు తెలుగును చిల్కితో పోలుస్తూ వ్రాసిన గేయ పంక్తి ఒకటి నాకు జ్ఞప్తికి వస్తున్నది.

పుట్టింది ఒక చిల్కి
 పొలము పచ్చల బైట -
 పొరలు వాకల నాట -
 అల్లారు ముద్దుగా - అందాల హద్దుగా
 పుట్టింది ఒక చిల్కి.

పెరిగింది ఆ చిల్కి
 పిండివెన్నెల సీమ -
 పిల్ల తెమ్మెర లోన
 పూబొత్తికలలోన - పోకిళ్ళు కలలిన

త్రాపింది ఆ చిల్కి
 తళుకు తీవెల రాలు -
 తరిపి రంగుల పాలు -
 విజాలు పచ్చగా - పలువన్నె తెచ్చగా

చవిజూచె నా చిల్కి
 చల్ల వెన్నెల రేల - -
 చందమామల మ్రోల -
 పండుటాకుల జున్ను - వెండిగిన్నెల వెన్న

ఆడింది ఆ చిల్కి
 అలరు మావుల నీడ
 ఆడు బిడ్డలతోడ -
 ఆబాలగోపాల - మానందమున నోల

పలికింది ఆ చిల్క
తెలుగు మీటి మరంద
మలుగు వాట - నమంద
సౌందర్య మూరగా - సారస్వధారగా

నేర్చింది ఆ చిల్క
నిండు కమ్మదనాలు
పండ్ల పక్వరసాలు
పొంగారు వదములన్ - బంగారు ఫణతులన్

వినిపించె నా చిల్క
తెనుగు వాకిండ్లలో -
వెనుగు పూచెండ్లలో -
మినలాడు మవ్వాల - అసియాడు అందాల

పాడితే ఆ చిల్క
పారవశ్యము పొంగు
భావదాస్యము క్రుంగు -
తెగిపోవు షీడియల్ - దిగివచ్చు వాణియున్

విన్నారు జనులెల్ల
విన్నారు - పండితుల్
విన్నారు పాఠకుల్
భూచక్ర ముల్కుగా - ఆ చిల్క పల్కుగా
బ్రహ్మాండమయినట్టి
భాష్యాలు తుదిముట్ట -
పతియించె నొక భట్టు
పాండిత్యమున వచో - భాండంబు బరువెక్క

ఆ చిల్క నుడికార
మావేళ మెగబోయు -
ఆలించివలవేయ
పరవశంబున జిక్కి - పరితంత్రరనె మెక్కె

తెలుపారె తూర్పెల్ల

తెనుగు కుంకుమ తీగె

అనుగు కొమ్మలు సాగె -

ఎలుగెత్తె నా చిల్క - అలవాటు మైగుల్క

ఆ యగ్ని వేదికన్

ఆ శబ్ద ఘోషలో

ఆ శిష్ట భాషలో

ఉడికింది ఆ చిల్క - మిడికింది కడు నల్క

మాగన్ను పెట్టింది

మధుర కంఠము మూసి -

మనసు ముచ్చట రోసి -

గాసిల్లి గాసిల్లి ఆసించె తొలి యిల్లె

భారతారణ్యాన

పడిపోయె నా భట్టు -

విడిపోయె వాకట్టు

ఇదె సందనుచు చిల్క - యెగిరిపోయింది.

ఈ గేయంలో సంస్కృత భాషా ప్రభావం వలన తెలుగు భాష ఏ విధంగా ఉక్కిరి బిక్కిరి అయినదో వెల్లడి అవుతున్నది. సంస్కృత భాషా ప్రభావం ఒక్క తెలుగు మీదనేకాదు, యితర దేశ భాషలమీద కూడా అత్యధికంగా పడినది. తెలుగులోను, దేశభాషలలోను ప్రావీణ్యం కావలెనంటే సంస్కృతంలో పాండిత్యం తప్పనిసరియైన పరిస్థితి కలిగినది. అందుచేత జనసామాన్యం యొక్క సాహిత్యం మరొక పాఠ్యంగా రూపొందక తప్పలేదు.

సంస్కృతంతో పాటు. రామాయణ, భారత, భాగవతాలు భారతీయ సాహిత్యాన్ని ప్రభావితం చేసినవి. రామాయణ, భారత, భాగవతాలు విశ్వజనీనములై సామాజికంగా ఉన్నత ఆశయాలు కలిగిన గొప్ప రచనలు. కాని యితర కావ్యాలను గురించి యీ మాట చెప్పడానికి వీలులేదు. సంస్కృత భాషా ప్రభావానికి లోతైన యితర కావ్యాలు భారతదేశంలోని అన్ని భాషలలోను కొద్ది మందికి మాత్రమే వలన యొగ్యములైనవి. చదువురాని జనసామాన్యం రామా

యణ, భారత, భాగవత ప్రభావానికి లోనైనప్పటికిని యితర కావ్యాల ప్రభావానికి లోనుకాలేదు. తెలుగులో రాజులు, జమీందారుల పోషణలో సుఖజీవనమేగాక విలాస జీవనం గడిపిన కవులు వ్రాసిన కావ్యాలు జనసామాన్యానికి ఏమాత్రం ఉత్తేజాన్ని కలిగించలేకపోయినవి. రామాయణ, భారత, భాగవత కథలు విన్న జనసముదాయం ఉత్తేజం పొంది యిందులోని కథలను, యితీవృత్తాలను కొన్నింటిని మార్చి హాయిగా చదువు అభిరుచులకు అనుగుణంగా పాడుకున్నారు. ఊర్విశా దేవి నిద్ర, లక్ష్మణదేవర నవ్వు, కుశలవకుచ్యులకథ, సులోచనకథ. ధర్మరాజు జూదం మొదలైనవి యిందుకు నిదర్శనం.

జైనము, బౌద్ధము, ఆనాటి సమాజ వ్యవస్థపై తిరుగుబాటు చేసిన ఉద్యమాలన్నమాట అందరికీ తెలిసినదే. ముఖ్యంగా కులవ్యవస్థపైన, సమాజంలోని వ్యత్యాసాలపైన జైన, బౌద్ధాలు ధ్వజమెత్తినవి. కొంతకాలం జైన, బౌద్ధాలు బాగా వ్యాప్తిచెందినప్పటికిని క్రమక్రమంగా వానిప్రభావం కూడా సన్నగిల్లినది ద్వైత, ఆద్వైత, విశిష్టాద్వైతాలు వీనిని ఎదుర్కొన్నటువంటి ఉద్యమాలు. ఈ ఉద్యమాల ఆవిర్భావం, వ్యాప్తి, ఉన్నతి, ఊడదళల వివరాలు యేమైనప్పటికిని ఎన్నడో ప్రారంభమై క్రమక్రమంగా బలపడి బాగా పేళ్ళు పాతుకుపోయిన కుల వ్యవస్థ యీనాటికిని మన సమాజంలో సుస్థిరంగా నిలిచి ఉన్నది.

నేటి రాజకీయాలలో ముఖ్యంగా ప్రజాస్వామిక సామ్యవాద సరళి సమాజ వ్యవస్థలో కూడా, యీ కుల ప్రాతిపదిక ఎంత ప్రబలమైన శక్తిగా ఉన్నదో అందరి అనుభవానికి వచ్చిన వాస్తవం. కులముపైన, యితర సాంఘిక దురాచారాలపైన తిరుగుబాటు ఉద్యమాలుకొన్ని, జైన, బౌద్ధాలు బలహీనమైన తర్వాత కూడా వచ్చినవి. ఈ తిరుగుబాటుల ఆధారంగా కొంత సాహిత్యం ఆవిర్భవించి ప్రజలలో వ్యాప్తిచెందినది. విశిష్టాద్వైతాన్ని బాగా ప్రచారం చేసిన రామానుజుడు కులవ్యవస్థను నిరాకరించి హరిజనులకు సమాజంలో సమాన ప్రతిపత్తి కలిగించిన సంఘసంస్కర్త. సంఘసంస్కర్తలలో యీయన అగ్ర గణ్యుడని చెప్పితే అతిశయోక్తి కాజాలదు. జైనం కూడా యిదే విధంగా కులవ్యవస్థను నిరాకరించినది. ఈ ఉద్యమాలన్నీ భారతదేశమంతటా వ్యాపించి జనులలో బాగా ప్రచారానికి వచ్చి ప్రజా సాహిత్య నిర్మాణాన్ని ప్రోత్సహించినవి. భక్తి ఉద్యమాలు మధ్యయుగంలో సమాజంలోని పేద వర్గాలను, కింది కులాలను ప్రభావితం చేసినవి. సాంఘిక ఆచారాలకు, కర్మకాండలకు ప్రాధాన్యం

యీయని యీ భక్తి ఉద్యమాలు, సమాజంలో సమానత్వాన్ని ప్రతిపాదించి పుట్టుకతో ఎవరికి ఆధిక్యత రాదనీ, లేదనీ ఉద్ఘాటించి, మతం పేరిట ఆచరణలోనికి వచ్చిన దురాచారాలను, మోఢ్యాలను తొలగింపవలెనని ప్రచారం చేసినవి. భగవంతుని ఎదుట మానవులందరు సమానమని, భక్తి అందరికి సమానమని యీ ఉద్యమాలు ఉద్ఘాటించినవి. హరిజనులు కూడా యీ ఉద్యమాల్లో పాల్గొన్నారు. స్త్రీలు కూడా పాల్గొన్నారు. అండాకు, అక్కమహాదేవి, మీరా యిటు వంటి స్త్రీలలో ముఖ్యమైనవారు. ఈ అభిప్రాయాలు, యీ ఉద్యమాలు అన్ని ప్రాంతాలలో వచ్చి, అన్ని దేశ భాషలలో జనసాహిత్యాన్ని సృజించినవి. ఈ విధంగా రెండవ పాదమైన ప్రజల సాహిత్యం ఆవిర్భవించి వ్యాపించి వర్ధిల్లినది.

భారతదేశ చరిత్ర పరిశీలించినప్పుడు గుప్త సామ్రాజ్యం అంతరించిన తర్వాత రాజకీయపరిస్థితులు ఆనాటి దేశభాషలలో సాహిత్యం రెండుపాదాలుగా చీలిపోయి వ్యాపించడానికి కారణాలను వివరిస్తున్నది. ఒక బలమైన కేంద్ర ప్రభుత్వం లేకపోవడం, సకల భారత స్థాయిలో కేంద్ర ప్రభుత్వం సమాజ శ్రేయస్సును గురించి ఆలోచించి ప్రజల అభ్యుదయానికి కావలసిన పనులు చేయకపోవడం మనకు భారతదేశ చరిత్ర తెలుపుతున్న సత్యం. భారతదేశంలో ఎన్నోసామ్రాజ్యాలు వచ్చినవి. కొంతకాలం దేశాన్ని పరిపాలించినవి. మహమ్మదీయులు, మొగలులు దండయాత్రలుగావించి సుస్థిర ప్రభుత్వాలను ఏర్పాటుచేసి దేశాన్ని పరిపాలించినారు. కాని ఆసేతు హిమాచల పర్యంతమైన యీ దేశంలో, వివిధ భాషలు మాట్లాడుతున్న ప్రజలుకల యీ దేశంలో, ఆర్థికమైన యిబ్బందులకు లోనై అత్యధిక సంఖ్యాకులు కనీస సౌకరాలకు నోచుకొని యీ దేశంలో, సాంఘికంగా అనేకదురాచారాలకు, మూఢవిశ్వాసాలకు గురియైన జనసముదాయం కల యీ దేశంలో, ఆర్థికంగా, సాంఘికంగా అత్యధిక సంఖ్యాకుల, అత్యధిక శ్రేయస్సును లక్ష్యంగా పెట్టుకొని 'సర్వేజనాస్సుఖినోభవంతు' అన్నఆదర్శానికి అనుగుణంగా పరిపాలనను సమర్థవంతంగా నిర్వహించిన రాజకీయ, పరిపాలక వ్యవస్థ లేకపోయినది. కేంద్ర ప్రభుత్వాలు కొన్ని మార్ల సంవత్సరాలు పరిపాలించినప్పటికిని వెనుకబడిన ప్రజల శ్రేయస్సు గురించి ఆలోచించిన ఉదాహరణలు ఎన్ని అన్న ప్రశ్నకు ప్రత్యుత్తరము చెప్పడము కష్టమే! తత్ఫలితంగా చిన్నచిన్న రాజ్యాలు, చిన్నచిన్న ప్రాంతీయ పరిపాలన వ్యవస్థలు, నాయకులు

దేశపరిపాలనను నిర్వహించడం జరిగింది. వీరి మధ్య కలహాలు, యుద్ధాలు చెలరేగినవి. సాధారణ ప్రజనుగూర్చి పట్టించుకున్న వారు లేకపోవడంవల్ల గౌతమ బుద్ధుని నాటిదృశ్యాలే యీనాటికి వేళంలో సర్వత్రా కనిపిస్తున్నవి. మతము పేరిట అనేక దురాచారాలు ప్రబలి, ఆరోగ్యకరమైన సంఘజీవనానికి ప్రతిబంధకములైనవి. సాహిత్యము, కళలు రెండు పాయలుగా విడిపోవడం అనివార్యమైనది.

దేశంలో వైన పేర్కొన్న పరిస్థితులు వ్యాపించియుండగా సాధారణ జనులు వివిధ వృత్తులను తమ జీవనాధారంగా చేసుకున్నారు. వీరిలో స్వతంత్ర భావాలు వ్యాపిస్తూఉండేవి. ఇటువంటి స్వతంత్ర భావాలు తిరుగుబాటు ఉద్యమాలకు దోహదం చేసినవి. ఈ స్వతంత్ర భావాలకు భక్తి ఉద్యమంకూడా అలంబన మైనది. మహ్మదీయ రాజుల కాలంలో కొందరు మహ్మదీయ మతం స్వీకరించి నన్నటికిని అర్థికంగా వారి పరిస్థితులు కూడా మెరుగుపడలేదు. హిందూ సమాజంలోని అర్థిక అసమానతలు వానినికూడ పీల్చి పిప్పిచేసినవి. అందుచేత యీ భక్తి ఉద్యమాలు కింది కులాలవారిని, మహ్మదీయమతంలో చేసినవారినికూడా ఆకర్షించినవి. కులభేదాలు మతభేదాలు కూడదన్న భావాలతో భక్తి ఉద్యమం వివిధ రూపాలలో దేశమంతటా ప్రచారం పొందినది. తెలుగుదేశంలో అన్నమయ్య, వేమన, వీరబ్రహ్మం, సిద్ధప్ప మొదలైన కవులు యిటువంటి భావాలను ప్రచారం చేసినారు.

బౌద్ధం ఓడదళకు చేరిన తర్వాత శంకరుడు. కుమారభట్టు బౌద్ధాన్ని దెబ్బగొట్టి అదైవతమతాన్ని ప్రచారంచేసినారు. అయితే వీరిది జ్ఞానప్రధానమైన మార్గం. అందుచేత చదువుకున్న కొంతమందినే ఆకర్షించినది. తర్వాత నాథ సంప్రదాయం దేశంలో మొదలై ప్రజలను తమవైపు అభిముఖులను చేసుకున్నది. ముఖ్యంగా మహాష్ట్ర ప్రాంతంలో యీ సంప్రదాయం బాగా వ్యాపించినది. అందుకు కారణం యీసంప్రదాయం కర్మకాండలను, మూఢాచారాలను, కులవ్యవస్థను వ్యతిరేకించడమేనని చెప్పవచ్చును. క్రమక్రమంగా శైవ, వైష్ణవాలు, సూఫీమతం మొదలైన ఉద్యమాలు బయలుదేరి ప్రజలను తమవైపు అభిముఖులను చేసుకున్నవి. దక్షిణాదిలో వైష్ణవమతం భక్తిమార్గాన్ని బాగా ప్రచారం చేసింది. సంత భక్తిమార్గంలో కులభేదాలేకాక హిందూ, ముస్లిం భేదాలు కూడా లేవని బోధించడం జరిగింది. ఈ విధంగా సంత మార్గం, నాథ మార్గం శైవ, వైష్ణవాలు దేశమంతటా వ్యాపించి జనసామాన్యాన్ని బాగా ఆకర్షించినవి

ఇవన్నికూడా ఉన్నతవర్గాల సంస్కృతివైన వచ్చిన తిరుగుబాటు ఉద్యమాలేనని చెప్పవచ్చును. ఈ ఉద్యమాల ప్రభావం సాహిత్యంపై కూడా స్పష్టంగా కనిపిస్తున్నది. సామాజికంగా, నిడివిడిగా ఉండిన జనులకు యీ ఉద్యమాలన్నీ దగ్గరగా వచ్చినవి. వారు కొంత సంఘటితం కావడానికి కూడా యీ ఉద్యమాలు తోడ్పడినవి. శమతమ వృత్తులను అనుసరిస్తూ కుటుంబ జీవనానికి దూరం కాకుండా యీ ఉద్యమాలద్వారా, ముఖ్యంగా భక్తి ఉద్యమాలద్వారా సమాజానికి దారిచూపించినారు, కబీరు, తుకారాం, రైదాస్, వీరబ్రహ్మం, సిద్ధప్ప. కుల నిరసనతోపాటు హిందూ, ముస్లింల సమైక్యతకూడా యీ భక్తిమార్గంలో మనకు కనిపిస్తున్నది. ఆర్థిక, సామాజిక వ్యత్యాసాలను వ్యతిరేకించడమే యిందుకు కారణమని మనం అనుకోవచ్చును. కులభేదాలు పోవలెనని, మిథ్యాదంబరాలు కూడదని కబీరు ఎలుగెత్తి చాటినాడు. హిందూ, ముస్లింల సమైక్యతను బోధించినాడు. కర్మకాండలను, మూఢవిశ్వాసాలను ఖండించవలెనని బసవేశ్వరుడు నొక్కిచెప్పినాడు. సామాజిక దృక్పథం, సంఘసంస్కరణ దృక్పథం భక్తిమార్గంలోను, విశేషించి వైన పేర్కొన్న ఉద్యమ నాయకుల సుభాషితాలలోను స్పష్టంగా కనిపిస్తున్నవి. చిత్రమేమనగా, ఉదారమైన భావాలు అన్ని ప్రకటించినను విరిలో కొందరు స్త్రీలను గర్హించినారు. ఇది శోచనీయం. కబీరు, వేమన, వీరబ్రహ్మం వంటివారి రచనలలో యిందుకు ఉదాహరణలు మనకు కనిపిస్తున్నవి.

భారతదేశమంతటా వైన పేర్కొన్నటువంటి ఉద్యమాలు కొనసాగినవి. ఆ ఉద్యమాలను ప్రచారంచేసే రచనలు వచ్చినవి ఆ రచనలు జనసముదాయాన్ని ఆకర్షించినవి. ఈ రచనలన్నీ జనసముదాయానికి అందుబాటులో ఉండే భాషలోనే వచ్చినవి. చాలామట్టుకు యీ రచనలన్నీ పాడుకభాషలో పాటల రూపంలో ఉన్నవి. సూటిగా హృదయాలకు హత్తుకొనిపోయే శైలి, పాడుకొనుటకు అనువుగా ఉండే రీతి వీనిలో కనిపిస్తున్నవి. అలంకారాలు, వ్యాకరణాలు, శబ్దచిత్రాలు మొదలైనవి యీ శ్రేణి కవులకు పరిచితాలు కావు. భాష ఏవిధంగా ఉంటేయేమి? భావం ముఖ్యమని యీ శ్రేణికి చెందిన వారి ఒకరు ఉద్ఘాటించినాడు.

దేశంలోని అన్ని భాషా ప్రాంతాలలో యిటువంటి ఉద్యమాలు కొంచెం వెనుకాముందు శల ఎత్తివర్ధిల్లినవి. తమిళ ప్రాంతంలో నాయనారులు, అశ్వారులు భక్తి ఉద్యమాన్ని ప్రచారం చేయగా, కర్ణాటకంలో బసవేశ్వరుడు తన అభిప్రాయాలను ప్రచారంచేసినాడు. మహారాష్ట్రలో నాథసంప్రదాయం వ్యాపించినది.

కర్మ కాండను, వర్ణ పృథ్వీను యీ సంప్రదాయం పృథిరేకించినది. సూఫీ మతం నిరాకార ఈశ్వరుని ప్రేమస్వరూపాన్ని ప్రణయతత్వాన్ని ప్రబోధించినది. ఈ వరుసలోనే సంత భక్తి మార్గంకూడా వచ్చినది. ఇందులో కర్మకాండల ధిక్కారం, భక్తి, సూఫీ ప్రణయతత్వం మొదలైన అంశాలతోపాటు బౌద్ధ, జైనాల ప్రభావంకూడా గోచరిస్తున్నది. సంత కవుల రచనలు అనేకం గురు గ్రంథ్ సాహెబ్ లో చేరినవి. నానక్ సిఖ్ మతస్థాపన గావించినవాడు. మహారాష్ట్ర నుండి పంజాబువరకు భక్తి ఉద్యమాలు వ్యాపించినవి, అస్సాం, ఒరియాలలో రాధా మాధవ ప్రణయతత్వం ప్రధానమైన, వైష్ణవ భక్తి వ్యాపించినది.

ఒక్కసారి ఈ ఉద్యమాలను, ఉద్యమాల నాయకులను పరిశీలించితే యిందులో అనేక కులాలకు, వర్గాలకు సంబంధించినవారున్నట్లు స్పష్టమౌతున్నది. సంప్రదాయంపై తిరుగుబాటు. కులాల వర్గాల నిరసన వీరందరి బోధనలలో సామాన్యధర్మంగా కనిపిస్తున్నది. బసవని వచనాలలో సర్వసమానత్వ భావన మనకు స్పష్టంగా కనిపిస్తున్నది. మహ్మదుదీయ మతానికి చెందినవారు కూడా యిందులో కనిపిస్తున్నారు. మీరాబాయి రాజకుటుంబానికి చెందినది; మాణిక్య వాచకర్ మధుర; తమిళ రాజ్యంలో మంత్రిగా ఉండెను. కృష్ణమాచార్యులు; అన్నమాచార్యులు అగ్రవర్ణాలకు చెందినవారు నాందేపురి దర్శివృత్తి; తుకారాం దుకాణదారు; గ్రుజరాతులోని అఖో కంసాలివాడు; సాధన కటిక వాడు, దాదు దూడేకులవాడు; సేన మంగలివాడు, రైదాస్ చెప్పులు కుట్టేవాడు, కబీరు ముస్లిం మతానికి చెంది నేతవృత్తి నవలంబించినవాడు. రామా నంద్ వంటి అగ్రవర్ణానికి చెందిన వేదాంతి కబీరును గుర్తించినాడు. ఈ విధంగా వివిధ మతాలవారు యీ ఉద్యమాలను దేశంలోని అన్ని ప్రాంతాలలో స్థాపించి ప్రచారంచేసి మానవునికి-మానవునికి మధ్య అడ్డుగోడలు ఉండకూడదని, హెచ్చుతగ్గులు ఉండకూడదని ఉద్ఘాటించినారు.

తెలుగులో యీవిధమైన సామాజిక భూమికతో వ్రాసిన కవులు చాలామంది ఉన్నారు. వారి రచనలు కొన్ని శతాబ్దాల నుండి ప్రచారంలో ఉన్నవి. భక్తి, నీతి, తత్వం, సంఘవిమర్శ, తిరుగుబాటు ధోరణి యిందులో కనిపిస్తున్నవి. మన సాహిత్య చరిత్రలో వీరి ప్రస్తావనలేదు. ఎవరో ఒకరి ప్రస్తావన ఉన్నప్పటికిని వాటిని గురించి చెప్పినది మిక్కిలి తక్కువ. వారి రచనలకు తగిన విలువకట్టడం జరుగలేదు. “వేమన కవికాడు” అన్న పండితులు కూడా

కొంగమంది ఉండినారు. తెలుగు భాషను సంపన్నం చేసిన తాళ్ళపాక కవులకు కళను, విద్యను పోషించిన చక్రవర్తులుగా మన కవులచేత పొగడ్తలందిన రాజులయదరణ లభించినట్లు కనిపించదు ఆశ్రయించడంలో నేర్పు, పొగడ్తలు చేయడంలో ప్రావీణ్యం కలిగి, రాజుగారి ఉంపుడుకత్తెలవైన కూడా పద్యాలు, కావ్యాలు రాయడానికి సందేహించని శుష్క పండితులు, స్తోత్ర విద్యలో ఆరితేరిన ప్రవీణులు మాత్రమే ప్రాధాన్యం వహించే వ్యవస్థలో సమాజాన్ని గూర్చి ఆలోచించి జనుల దగ్గరకు వచ్చిన కవులకు పరిపాలకుల గుర్తింపు రాలేదు. మన దేశ పరిస్థితులు తెలిసిన పాఠెవరూ యిందుకు ఆశ్చర్యపడవలసిన పనిలేదు. తెలుగులో యిటువంటి కవులు ఎవరు? వీరు వెల్లడి చేసిన అభిప్రాయాలు ఏమి? అన్న ప్రశ్నలు సహజంగా ఉత్పన్నమౌతున్నవి. ఈ ప్రశ్నలకు సమాధానంగా యీ ప్రసంగాన్ని ముగించడానికి ముందుకు నాలుగు మాటలు చెప్పవలసి ఉన్నది.

‘సింహగిరి వచనాలు’ రాసి తెలుగులో వచన కవిత్వకు మార్గదర్శకుడైన కృష్ణమూర్తుడు పద్నాల్గవ శతాబ్దంలో భక్తిమార్గాన్ని ప్రబోధించినాడు. ఆయన రచనలో భక్తిగలవారందరూ సమానులే అన్న అభిప్రాయం స్పష్టంగా కనిపిస్తున్నది చూడండి—

దేవా, విష్ణుభక్తిలేని విద్వాంసునికంటె హరికి ర్తనము సేయునవడె
కులజుండు. శ్వపచుండైన నేమి? ఏవర్గంబైన నేమి? ద్విజుని కంటె
నవడె కులజుండు. సంధ్యా-వందనాది-నిత్యకర్మానుష్ఠానంబులు
ధర్మక నలిపిన నేమి? సకల ధర్మంబులు సేసిన నేమి? మా సింహగిరి
సరహరిదాసులకు దాసులైనంగాని లేదుగతి! సింహగిరిసరహరి,
నమో నమో దయానిధి!

అన్న కృష్ణమూర్తుని వచనంలో పదమూడు, పద్నాల్గవ శతాబ్దాల్లోనే అనగా కాకతీయులు తెలుగుదేశాన్ని పరిపాలించిన కాలంలోనే, తిక్కన, జైన, బౌద్ధులను వాదంలో ఓడించి, హరిహర అద్వైతాన్ని ప్రతిపాదించిన కాలంలోనే, మానవునికి, మానవునికి మధ్య భేదాలు ఉండకూడదనే అభిప్రాయాలు ప్రకటించినవని మనం గమనించవలసి ఉంటుంది.

తెలుగులో తాళ్ళపాక కవులది ప్రత్యేకమైన స్థానం. వారు విజయనగర రాజులకు సమకాలికులు. డాక్టర్ పుట్టపర్తి సారాయణచార్యులవారి అభిప్రాయం

ప్రకారం “తెలుగు పదములను జోడించుటలో తిక్కనకు కుడిచేయి అన్న మయ్య, ఆయనలో భాష మైచువలె వంగును. అన్నమయ్యలో కవిత్వమును వెదుకుట సముద్రమునకు ఏక మెత్తుట”

రాళ్ళపల్లి అనంతకృష్ణశర్మగారు అన్నమయ్య కవిత్వాన్ని ప్రశంసిస్తూ—
“అసాధారణ భావన, స్వతంత్రమధురధార, భావములోని అసందిగ్ధమైన ఆర్జవము, విషయ వైవిధ్యము, అన్నమయ్య కవితలోని ప్రధాన గుణములు” అని అన్నారు. సంగీత సాహిత్యములలో పెన్నిధి అయిన అన్నమయ్య—‘ఎలమి హరిదాసు లేజాతి యెవనేమి? నలమేల? కులమేల? తనమె కారణము’ అన్నాడు. అంతేకాదు—

‘నిందార రాజు నిద్రించు - నిద్రయు నొకటే
అండనే బంటునిద్ర - ఆదియు నొక్కటే
మెండైన బ్రాహ్మణుడు - మెట్టుభూమి యొకటే
చండాలు డుండేటి - సోభామి యొకటే’.

అని కూడా అన్నాడు.

ఇటువంటి అభిప్రాయాలు కల అన్నమయ్య సంగీతాలను మరికొన్ని చూపించవచ్చును. అనాటి దేశ పరిస్థితులలో అన్నమయ్య వంటివారు చేసిన సంఘ విమర్శ యిది.

ఇక వేమన్నను గురించి తెలియని వారు తెలుగుదేశంలో లేరు. నాటి సంఘంలో వ్యాపించియున్న దురాచారాలను ఎలుగెత్తి ఖండించిన వేమన, తెలుగు కవులలో అన్ని విధాల విశిష్టమైన వ్యక్తి.
చూడండి—

‘మాల మాలగాడు. మహిమీదనే ప్రొద్దు
మాట తిరుగువాడె మాలగాక,
వాని మాల యన్న వాడెపో పెనుమాల
విశ్వదాభిరామ వినుర వేమ’

అన్న వేమన పద్యం, గురుజాడ అప్పారావు

‘మంచి అన్నది మాలయైతే

మాల నేనాదును’—అన్న ముత్యాల సరానికి ప్రేరణ అని చెప్పవచ్చును.

మరొక పద్యం చూడండి—

‘అత్తకుద్దిలేని యాచార మదియేల

భాండ కుద్దిలేని పాకమేల

చిత్తకుద్దిలేని శివపూజ లేరా !

విశ్వదాభిరామ వినురవేమ’.

అన్నమాట ఆనాటి సాంఘిక సస్థితి గూర్చిన విమర్శయే కదా !

వీరవలసే తెలుగుదేశంలో వీరబ్రహ్మం, సిద్ధప్ప మొదలైన కవులు, యింకా యితర తత్వకవులు ఆనాటి సాంఘిక పరిస్థితులను నిశితంగా విమర్శించి సమాజంలో ఉన్న వ్యత్యాసాలను వ్యతిరేకించి, సమస్త మానవుల సమానత్వాన్ని ప్రతిపాదించినారు. జనసముదాయానికి అర్థమయ్యే భాషలో వీరు తమ రచనలను కొనసాగించినారు. ఇందులో చక్కని తెలుగు నుడికారాన్ని చూడవచ్చును. వీరి రచనలు సాధారణ ప్రజలు పాడుకొని ఉత్తేజం పొందుతారు.

౧౯౦౧-౧౯౦౨ ‘సారస్వత వేదిక’ ప్రతినెల జరిగే ఉపన్యాసాలలో ‘తెలుగులో భక్తి, తత్త్వ కవుల’ను గురించి విడివిడిగా వివరాలను తెలిపి, వారి సాహిత్యాన్ని సమీక్షించడం జరుగగలదు. ఈ కవులందరు సాహిత్య చరిత్రలో స్థానం పొందనివారు. రాజకీయాధికారం చేజిక్కించుకొని జనులమీద ఆధిపత్యం వహించిన రాజులు, జమీందారులు, మంత్రులు, పురోహితులు మొదలైన అగ్ర వర్గాల గుర్తింపుకు రానివారు. కర్మకాండలను, సాంఘిక దురాచారాలను, కులవ్యవస్థను, వర్ణాశ్రమ ధర్మాన్ని వ్యతిరేకించిన వీరి సాహిత్యం జనులలో బాగా వ్యాప్తిచెంది, వారిని ప్రబోధించి సంఘటితపరిచినది. స్వతంత్ర భావాలు కలిగిన ఈ కవులు జాతికి వెలుగుజాట చూపించినారు.

వేయిసంవత్సరాలకుపైగా భారతదేశంలోని భిన్న ప్రాంతాలలో రచనలు గావించిన యీ సమాజ కవులు ప్రజల మధ్య జీవించినారు; ప్రజల కష్టసుఖాలలో పాలుపంచుకున్నారు; ప్రజల నాల్కలమీద అడే భాషలో ప్రజలలో జాగృతిని కల్గించడానికి, సమాజ సంక్షేమం సాధించడానికి మానవ శ్రేయస్సు

కొంకూ రచనలు గావించినారు. జీవిక కొరకు ఏదో ఒక వృత్తిని అవలంబించి ఎవరివనివారు చేసుకుంటూ, పాలకులమీద కవితలు అల్లి, సుఖంగా ద్రవ్యార్జన చేసి విలాసజీవనం గడుపుకునే కోరికలు ఏమాత్రం లేక, రచనారంగంలో ముందడుగు వేసినారు. లోకహితార్థము కవితలు అల్లినారు; మన అలంకారికులు కావ్యం విశ్వశ్రేయస్కరము కావలెనని అన్నారు. ఈ కవుల రచనలు నూటికి నూరుపాళ్ళు విశ్వశ్రేయస్కరాలు. తమకు కనిపించిన దృశ్యాలచే ప్రేరితులై, అజ్ఞానము, పేదరికములలో మునిగితేలుతున్న తోడిసోదరుల ఉన్నతి కొరకు కవిత్వాన్ని అల్లిన ఈ కవులు సమస్త ప్రపంచాన్ని తమ కుటుంబంగా భావించిన ఉదాత్త చరిత్రులు.

గురుజాడ అప్పారావుగారు—

‘మతం వేరై తేను యేమోయ్ ?

మనసు లోకమై మనుషులుంటే

జాతమన్నది లేచి పెరిగి

లోకమున రాణించునోయ్ !

చెట్ట పట్టాల్ పట్టుకొని

దేశస్థులంతా నడువవలెనోయ్,

అన్నదమ్ములవలెను జాతులు

మతములన్నీ మెలగవలెనోయ్ !’

అన్నారు.

ఇందుకు అనుగుణంగా వీరి కవిత కొనసాగి దేశీయుల అభిమానాన్ని చూరగొన్నది.

‘ఆకులందున అణగి మణిగి

కవిత కోవిల పలుకవలెనోయ్,

పలుకులను దిని, దేశమందభి

మానములు మొలకెత్తవలెనోయ్’.

(4-10-1981 నాడు అంధ్ర సారస్వత పరిషత్తు పక్షాన

నిర్వహించే సారస్వత వేదిక ప్రారంభోఘ్నాసం)

నవ్య కవితా నీరాజనము

(1948-44 సంవత్సరాలకు నుద్యమైత్రాదాబాదు నుండి వెలువడిన తెలంగాణ
దిన పత్రికకు వ్రాసిన వ్యాసాలు)

I

క వి స్ర వ్థ

కవిత్వము లలితకళలలో సగ్రగణ్యము. లలితకళలను నామమే వాని రామణీయకమును ప్రస్తుట మొనరించుచున్నది. లలితకళలు సౌందర్య ప్రధానములు. వానియనుభవము హృదయాహ్లాదకరము. శ్రావ్యమగు గానము విని నప్పుడు చక్కని చిత్రము చూచినప్పుడు సరసమగు పద్యము జదివినప్పుడు మనకు కలుగు దివ్యమగు నానందము అనిర్వచనీయము, అనుభవైకవేద్యము.

కళానుభవము మనశ్శాంతికమూర్త్యుమగు సాధనము, మనస్సు కలతపడి చీకాకునొందినప్పుడు తమ యభిమాన కళోపాసనము చేత తాత్కాలికముగా వేదననుండి విముక్తులై తన్మయానంద మొందువారు కలరు. సంతోష సమయమున కళోపాసనము మనయానందమును ద్విగుణీకృత మొనరించును. ఏకాంతముగా నున్నప్పుడు, పనిపాటలు లేనప్పుడు, విశ్రాంతి కాలమున కళోపాసనము మనకాత్మ మిత్రము. ముఖ్యముగా కవిత రసిక జనచకోరములకు పూర్ణ చంద్రోదయము. కళాపుష్పవాటికాంతరమునఁ బ్రవేశించి యందలి యరవిరి మొగ్గలను అరవిచ్చిన సుందర సుమచయమును కోరికదీర గోసికొని వాని సౌందర్య సౌరభ్యముల మనసార సనుభవించి తన్మయులై యానందమున నోలలాడు భాగ్యము రసార్ధ హృదయులది. కళోపాసకునికి ప్రకృతి యంతయు ప్రేమమయము, సౌందర్య పూర్ణము, ఆనందదాయకము.

రమణీయములగు నర్థములనిచ్చు సుందరపదసము దాయమే కావ్యమని చెప్పనొప్పును. రామణీయకమునగా ఉణ ఉణ నవ్యతను జూపి మనల నానంద పరసకుల జేయుగుణము. నిక్కపు కవిత కిట్టిగుణము సహజసిద్ధము. భాగవత

మందలి గోపాలకృష్ణుని బాల్యక్రీడలవర్ణన, గోపికా గీతములు భ్రమర గీతములు మున్నగునవి యిందుకు నిదర్శనములు. ఈ భాగముల నెన్నిమారులు జదివినను తనివి దీరదు. మనము వానిని పఠించు ప్రతి పర్యాయమును అందేదొ క్రొత్తదనము గోచరించును. ఈ క్రొత్తదనమే కావ్యరామణీయకమునకు ప్రత్యేక లక్షణము.

ఉద్రేకమే కవితకు ప్రాణాధారమని యొకానొక యభిప్రాయము. ఉద్రేకము లేనిది యే మహాకార్యమును నెరవేరుట దుష్టరము. అనాథల నిమిత్తము గన సర్వస్వము ధారవోయు త్యాగశాలి, దేశ స్వాతంత్ర్య సంపాదనార్థము తనధనమాన ప్రాణములనర్పించు వీరవరేణ్యుడు ఇందుకు దృష్టాంతములు, ఇతర రంగముల నట్లుంచినను సాహిత్యాంగణమున గూడ ఉద్రేకము ప్రముఖపాత్ర ధరించుచున్నది. ఉద్రేక ఫలితములగు మనోవికారములు, భావములు శాంత సమయమున సహజప్రతిభాశాలియగు వ్యక్తిచే సంస్కరింపబడి కవితా రూపమున ప్రత్యక్షమగును. భావోద్రేకమన నేమియో యెరుగని శుష్క హృదయము కవులెన్నటికిని కాజాలరు. ఉద్రేకముయొక్క అభావము కళా సౌందర్యాభావమేయని చెప్పిన అతిశయోక్తి కానేరదు. హృదయము భావ ప్రపూర్ణమై రసార్ధమై విలసిల్లినప్పుడే కవికుమారుని లేఖనీ ముఖమున ముత్యాలవర్షము కురిసి సాహితీ క్షేత్రమును సస్యశ్యామలముగావించును. చూడుడు.

“చైత్రపల్లవదూతి చక్కిలిగింతలన్, గున్తరింపగజాడుకోకిలంబు ;
జలకమాడిన నేభోజననిఘనాలక లారవిప్పిన వేశనాడు నెమలి;

పండువెన్నెల జున్నుబాలు చేపినరేల స్వరజతుల్ వల్లించు

భ్రమర బాల; దానిమ్మ పగడాలు కానుపుగనునవ్వు నామ

కిర్తనసల్పురామచిల్క; అట్లే, “ప్రాణిలోకము రసవదిష్టార్ధరక్తి
వివశమగునదైయు” స్మృక్త యగును కవిత”.

కవిత్యుత్పత్తి నిరతిశయానంద భావభరితాంతఃకరుణుండై తిక్కనా ర్యుడు భారతరచనకు కృత ప్రయత్నుండయ్యెనట. ఆయన యొక దివ్య స్వప్నమున హరిహర నాధునిచే ప్రబోధితుడగుట భవ్యమగుకవితావేశ ప్రభావము, సోమయాజిది గంభీర మగు భావనాశక్తి. ప్రహ్లాద గణేంద్రులలో

లీనుడై రసపార వశ్యమున తన్మయుడైన పోతన్నది తన్మయ భావనాశక్తి. ముఖ్యముగా నీ యిరువురి రచనల సౌందర్యమునకు కారణము ఆవేశమేయని తెలియనగును. భావనాశక్తి యేరూపమున ప్రత్యక్షమైనను దానికి ప్రోత్సాహ కారణము ఉద్రేకమే; పరమ పవిత్రమగు వైదికావేశమేకదా నన్నయార్యుని కావ్య మహత్వమునకు హేతువు.

సహజ ప్రతిభాశాలియగు కవి సృష్టిలో నే వస్తువును తిలకించినను ఆతని హృదయమున నొక విధమగు నుత్సాహము జనించి, ఆవేశభరితుడగును. అప్పు డాతని హృదయమున కొన్ని భావములు జనించి రసోదయమగును. ఈ విధ ముగ భావమునకు రసమునకు జన్మజనక సంబంధము గలదు. కవితయందు భావ ప్రాధాన్యమును, ఉద్రేక ప్రాముఖ్యమును సృష్టికరించుట కొరకే నవ్యకవితకు భావకవిత్వమును నామాంశర మొనంగి నారు అధునికులు. ఎవ్వని హృదయము అపూర్వములగు భావములకు నిలయమో అదియే రసమునకు నిధానము; రామణీయకమునకు పట్టుగొమ్మ. అట్టి

వాని డెందంబు సోకిపోవని తలపులు

వాని కనుసన్నతలలు వంపనియువములు

వాని కలిమున కులుకు జూపని పదములు

యీ ప్రపంచమున గానరావు, చూడుడు బాలెంతరాలైన యొక పల్లెటూరి పడుచునుగాంచి యాధునికాంధ్ర కవిశేఖరుడేమని ప్రశ్నించుచున్నాడో!

ఆత్యంత సుకుమారివైనట్లు గనుపింతు

వేలాగు నడిచితో యీ దూరవధమెల్ల

ఏ లీల గడచితో యీ ముండ్ల పొదలెల్ల

ఆకు పచ్చని నిగ్గు లనియాడు నీమేన

ఏ భంగి మోసితో యీ పాలభాండంబు

ఏ చాయ మూసితో యీ బాల భాగ్యంబు

అప్పుడు

కూర్చుండు మొక్కింత చేర్చుక్కచెమటార

సోలేవులేకున్న సురపొన్న సుమమట్లు

వాలేపు లేకున్న పసితమల్పాకట్లు
గురిక తాబాటలన్ మొలక పూదోటలా
గేచాయ మార్చితో యీమెత్తని పదాల
యేతల్లి నేర్పెనో యింద్రజాలంబు

అని ఆశ్చర్యమొంది

ఎవరియింటివి ఆలు ఎవరు పిండివి పాలు
చిన్నారిలేగలన్ కన్నెతీగలగట్టి
కన్నారికడకిట్లు మున్నెవచ్చితివెట్లు
పాలూరునీపల్కు బాలెంతననిచిల్కు
పాలీయ వచ్చితి పడరానిపాట్లోర్చి
పాలమ్మువ్రతమంత భాగవతోక్తంబో?

అని యర్ధాంతరన్యాసమున ముగించు నప్పుడు భావము భావయను
ఇరువురు బాలకులు “నేను ముందు నేను ముంద”ని పందెము వైచుకొని
రససముద్రము నీడుచున్నారోయను భావము కలుచున్నది.

కవి సృష్టికర్త, అనంద సౌందర్యము లీ సృష్టికి ప్రత్యేక లక్షణములు.

“తమ్మిచూలుకేలు దమ్మినిగలనేర్పు
కవికలంబునందు గలదుగాన
నీశ్వరత్వమతనికే చలామణీయయ్యె”

కవి నిర్మిత జగత్తు మన దైనందిన వ్యవహార ప్రపంచమునకు శుష్క
నీరసానుకరణముగాదు; ప్రతిభావంతమగు స్వతంత్ర నిర్మాణము. కవిప్రకృతిని
తన కవితా దర్పణమున ప్రతిఫలింప జేయవచ్చును. కాని తత్కార్య నిర్వహణ
ముందు గూడ నాతడొక విధమగు నవ్యత, స్వీయ ప్రతిభ ప్రదర్శించుచున్నాడు;
జుగుప్సాదులను ధూమకలుషిత దుర్గంధములను తిరస్కరించి వ్లాదరణీయము
లను, సౌందర్య మాధుర్యములను గ్రహించును. “ప్రకృతి యందు
రమ్యముగాని వస్తుతీని చిత్రకళలు రమ్యముగ దీర్చెడిని”.
అంతియేకానికవియందుడై ప్రకృతిని నీరసముగా ననుకరింపడు. రమ్యముగా
దీర్చుటలో కవి స్వీయభావనామహిమను, నిర్మాణకౌశలమును ప్రదర్శించి
రవిగాననిది కూడ కవిగాంచునని తెలియజేయుచున్నాడు.

నీరుతీసిపోయిన తటినీ తటాల
 పొరలుపడ్డయిసుక మడపులను చూచి
 పానుపునువీడిలేచు భామానివంబ
 గళిత సిత దుకూలాంచలముల

స్మరించుట కని ప్రతిభకు నిదర్శనము.

స్వీయ నిర్మాణ జగమునందు కట సర్వ సమర్థుడు. అంధాతనికి దుస్సాధ్యమగు కార్యమేలేదు. దైనిక ప్రపంచమున దైవసంకల్పమువలె కావ్య జగత్తునందు కని కుసూరుని సంకల్పమమోఘము.

భావములను వ్యక్తీకరించు సాధనము భాష. కావ్య సంసారమున శబ్దార్థములకు గల సంబంధము మానవ ప్రపంచము నందలి దాంషత్యమును బోలును, వీనిలో నొకటి లేక యింకొకటి శోభిల్లుదు. రెండింటి సంయోగమే ఫలప్రదము. భావమున కావ్యద మెంత ప్రధానమో కైలికి సౌందర్యమంత ముఖ్యము. కవిత ఆనంద సౌందర్యములచే విలసిల్లునది కదా! ఆనందము భావమున; సౌందర్యము కైలిలో. ఈ యానంద సౌందర్యముల సమ్మేళనమే రామణీయకము. ఏ విధముగ దుఃఖము, కరుణ మున్నగు రసముల ననుభవించుటలో ఆనందము కలదో, అదే విధముగ క్రోధాదులను వర్ణించు రీతులయందు సౌందర్యము కలదు. సందర్భములనుబట్టి కైలియు భేదించును. ఏ భావమునకు యే కైలియే వృత్తము అనుగుణ్యమో అది చక్కగా తెలిసి వ్రాసిన మహాకవి తిక్కన. కవుల చోద్య ప్రయోగ కౌశలము అమృత శబ్దావతారము దాల్చి, పాఠకులను శిరీష కుసుమపేళల సుధామయోక్తులతో చిరునవ్వు పెదపుల కందళింపఁ బలుకరించును. కావ్య కైలి మాధుర్యమునకు ప్రమాణము శ్రవణ సుఖము. పరభాషా పదములను స్వీయభాషాసంప్రదాయమున కనుకూలముగ అవసరము గలిగినపుడు పోహళించి స్వీయ భావప్రబోధము జేయువారే నిక్కంపు కవులు.

కవులు నిరంకుశులు. వారికి “ఇదివలయును, ఇదికూడ” దని యాజ్ఞాపించుట యనమంజనము. రసానుభవమే మనవిధి; అన్యములు మనకనవసరములు. భోజ్యములు రుచికరములుగా నున్నవియా యని పరిశీలించుటయే మనవిధి. కాని ప్రత్యేక పరిమాణయుక్తముగ లవణాదులను వాడవలయు

ననుట భావ్యము కాదు. ఇటు సలంకారములు వాడవలెను. ఇటుకూడదు అనియు, పాత్రలు ప్రత్యేక లక్షణములతో నొప్పారవలె ననియును విధించుట సహృదయ లక్షణముగాదు. కావ్యరచనకు కావలసినది సహజ ప్రతిభకాని, కేవలము చందశ్శాస్త్ర పాండిత్యము, వ్యాకరణ వేత్తత్వముకాదు. కావ్యము సహృదయుల కానందము గూర్చులదా యను ప్రశ్నయే ముఖ్యము; ఇతరముల సంభావ్యములు.

కావ్యములు నీతిబోధకముగా నుండవలయునని యొక మతము; ఉండిన నుండవచ్చును. కాని కావ్య ప్రధానోద్దేశము నీతిబోధనము మాత్రముకాదు. నీతిని బోధింపక పోయినంత మాత్రమున నొక కావ్యమును రసప్రపంచము నుండి బహిష్కరించుట రసీకసమ్మతముగాదు. కావ్య ప్రధానోద్దేశమగు రస స్ఫోరకత్వమునకు నీతిబోధ విధేయమైయుండ వలయును; కాని నీతివాదుల యొక్కయు తాత్వికులయొక్కయు ఆడుగులకు మడుగులొత్తుచు వారికి చరణాశ్రిత దాసియై కవితాకాంత యూడిగ మొనరింపజాలదు.

కవికి తాత్వికునకు కయ్యంబెసాగెను
బహుదినాలు వాక్ప్రపంచమందు
రాగరక్తుడొకడు. రాగముక్తుడొకడు
నగుణ నిర్గుణముల సఖ్యమెట్లు ?

మార్పుజగల్ల లక్షణము. మానవ ప్రపంచముననిది స్పష్టము. అది నుండియు మానవుడెన్నియో మార్పుల నందినాడు. సమస్త వ్యవహారములందీ మార్పు సుస్పష్టము. సాహిత్య మీ సామాన్య సూత్రమున కపవాదము కాజాలదు. ఇంత యేల? సాహిత్యమునకు మార్చే, నవ్యతయే శోభ గూర్చుననుట పరమసత్యము.

“కాలధర్మానుగతమై జగత్ప్రవృత్తి,
మారునపుడు వాఙ్మయమును మారునిజము”

ఒక జాతి సారస్వతము ఆ జాతి జాతీయ జీవనము కద్దము వంటిది. కావున వాఙ్మయము ఒక పురుషాంతరము నుండి మరి యొక పురుషాంతరము

వరకు క్రమక్రమాభివృద్ధి నొందు చుండును, ఈ సందర్భమున రాయప్రోలు సుబ్బారావుగారి వాక్యములు ఉదాహరణ యోగ్యములు. “కవి కర్మయే కావ్యము; అయితే కవులన నెవరు? మంత్రద్రవ్యలై ఛందస్సుల నవతరింప జేసిన వైదికర్షులు కవులు; విజ్ఞాన పారంగతులై యుపనిషత్తుల నుపపాదించిన బ్రహ్మవాదులు కవులు; ఆనందోపాసకులై మానవజీవిత మాధుర్యమును సంకీర్తన మొనరించిన కాళిదాసాదులు కవులు. అయితే యీ కవుల కందరకు ఏకాదర్శమే గోచరింపదు. లక్ష్యలక్షణముల రెంటును అంతర మగపడుచున్నది.” అంగ సాహిత్యమునగూడ నీ మార్పు విస్పష్టము. ఛానరు మేక్స్వియరుల. మిట్టను కీట్సుల కావ్యము లిందుకు నిదర్శనములు. నన్నయ, తిక్కనలు, ఎఱ్ఱన సోమనలు, శ్రీనాథ పోతనలు, పెద్దనసూరనలు. తెనుగు వాఙ్మయమున మార్పునకు త్రోవజూపినవారు. లక్ష్యలక్షణముల రెంటి యందును ఈ కవులలో సంతర మగపడుచున్నది.

సంఘ జీవితమునకు సాహిత్యమునకు వీడరాని సంబంధము కలదు. ఒక కాలమునందలి నాగరికత ప్రత్యేక స్వరూపమును దాల్చుటకు కారణములు, ఆ నాగరికతపైన గల యితర ప్రభావములు (influences) ఆ జాతి సాహిత్య మునందును స్పష్టముగా గన్పట్టును. అసాధారణ ప్రతిభాశాలియగు రచయిత స్వీయ వాఙ్మయమునందు నూత్నశక మారంభించి సమకాలిక సాహిత్యము నకు క్రొత్తరుచులను గల్పించుటయు గలదు. కాని యెంతటి శేముషీసింధు వైనను సమకాలిక సంస్కృతి, విజ్ఞానము, ఆదర్శములు, నైతిక మానసిక విప్లవ శక్తులు మున్నగువాని ప్రభావమునుండి తప్పించుకొనజాలదు. కవి వ్యక్తిత్వము, తత్కాలమందలి యాదర్శములు, వీనిపరస్పర ప్రభావ పరిణామ ఫలితము సాహితీ చరిత్రమున నొక విలక్షణ మగు రసవదధ్యాయమును ప్రారంభింపజేయును. ఇందుకు మన యాధునిక కవికుమారుల ఖండ కావ్యములు, ఉజ్వలలో దాహరణములు.

అదియేమిచిత్రమో కాని ప్రపంచమున ప్రతి సారస్వతమునకు ఆరంభము పద్య రచనయే. పూర్వకాలమున నేటివలె విజ్ఞానము ఎక్కువగా నభివృద్ధి నొందక, ఉన్నది కొంచెము సరిగా ప్రబలక యుండుటవలన, మానవుల

హృదయశక్తి బలవత్తరమై యుండెను. ఆనాడు వాని మెదడుకన్న హృదయమే గొప్పది. కావుననే కాబోలు గద్దూరచరణుని పద్యవాఙ్మయము, కవిత్వము ఆనాడు యెక్కువగా నభివృద్ధి నొందినది. ఆదికవులందరు పురాణములకే ప్రాముఖ్యమొనంగిరి; కావ్యములు, నాటకములు తరువాతవి. జనులకు మానవాతీతములగు విషయములందురక్తియు, దేవతలమహిమయందు భక్తియు నిందుకు కారణమైయుండనోవును. కవులు తమ కృతులు జనాదరణకు పాత్రములు కావలెనను నలంపుతో రచించుటచే ఆనాడు ప్రజాజీవితమునకును అవినాశావసంబంధమే యుండెను. మతమునకు సంఘమునగల మహానీయ ప్రాముఖ్యము, మానవుల నావేశ భరితులనుగా జేయుటలో దాని సామర్థ్యము, పురాణ రచనా కారణములలో నొక్కటియై యుండనోవును. కాలక్రమమున జనుల గుచి భేదమే సాహితీయందలి మార్పునకు కారణమయ్యెను.

ఆంధ్రమున నన్నయాదులు స్వతంత్ర కావ్యరచనా శక్తికి చాలినవారయ్యును పురాణముల నాంధ్రీకరించుట తోడనే సంతృప్తి నందియుండుటకు కారణములు దేశకాల పాత్రములే యనుట సత్యము. వైదికావేశమున సాంస్కృతిక బహుళంబగుకైలిని భారతరచన గావించిన మహాత్ముడు నన్నపార్థుడు. రాజనీతి రహస్యములెరింగి తీపి గొలుపు తెనుంగున భారతరచన సాగించి వ్రబంధావళికి బీజముల నాటిన వాఙ్మయ ధురంధరుడు తిక్కన సోమయాజి; నన్నయ తిక్కనల విలక్షణ వ్యక్తిత్వముల సమన్వయించిన దక్షుడు శంభుదాసుడు. సోమన శబ్ద చిత్రమునకు ప్రాధాన్యమిచ్చినాడు. పాల్కురికి కవి జాను తెనుంగుర తన రచనలను విలసిల్లజేసి స్వీయభావ ప్రచారమునిరాఘాటముగా సాగించినాడు. శ్రీనాథ పోతనలు సమకాలికులు. అక్కచెల్లెండ్రనదగు భక్తి శృంగారములు వీరి రచనలయందు అల్లిబిల్లిగా నల్లకొన్న రెండు తీగెలవలె నొప్పుచున్నవి. సానలదీరిన జాతిరత్నములను సాహితీసుందరికి కాన్క యొసంగినవారు పెద్దన రామ రాజభూషణులు. కల్పనాచాతుర్యము మూరన్నది. వర్ణనా వైపుణ్యము రామకృష్ణునిది. కల్లాండ్ర సారస్వతమున గణనీయుడగు ప్రతివ్యక్తియు స్వీయాభిప్రాయములను, ఆత్మ వ్యక్తిత్వమును ప్రకటించుచు స్వతంత్రములగు దారులను ద్రోసి మార్పు వాఙ్మయ లక్షణమని చెప్పక చెప్పినారు.

నీరసానుకరణములు బింబప్రతిబింబ సదృశములగు ప్రబంధములు మన సారస్వతమున కొన్ని జన్మించినవి పరంపరా గతములగు భావములే, పూర్వ ప్రబంధముల పోకడలే వానికి ముఖ్య లక్షణములు.

“శివుడు తాండవమాడనాడవె, పికాచీ భూత భేతాశముల్ !”

శతక వాఙ్మయ మొక్కటే యీ కాలమున సాహిత్య మని చెప్పదగినది; ఇట్లుండ వచన వాఙ్మయమునకు పునాది వేసినవాడు చిన్నయసూరి. కాని తెనుగు వచనము చక్కదశముతో ముద్దులొక్కినది వీరేశలింగయగమున. వీరేశలింగము గద్యత్కితన; ఆపరనన్నయ. మన వాఙ్మయమును సర్వాంగశోభితను జేసినది వీరేశలింగంపంతులు. ఆయన “అంధ్ర సాహితీ పునరుద్ధరణ ప్రభావు” డనుట నిక్కువము.

నవ్య కవితా నీరాజనము

II

నవ యుగోదయము

వీరేశలింగ యుగమున సాహిత్యఃఖ్యి నూత్న శోభలతో విలసిల్లినది. ప్రబంధ కవితావాది శృంఖలా విమోచనమువలన కళకళలాడు నెమ్మోముతో పెంపెనలొసినది. నిడుదలగు సమాసములపై మక్కువ మాయమైనది. చదివినను వినినను జనుల కర్థమగు తైలికలిగి అల్పపదపరికరముతో అనల్పార్థమును వ్యక్తీకరించు గ్రంథ సముదాయముపై ప్రీతి పొచ్చినది. రాజుల ఇష్టానిష్టముల ననుసరించి వారి కనుకూలమగు రచనలు సాగించు కాలమంతరించినది. సామాన్య ప్రజల జీవితమునకు ప్రాముఖ్యము పొచ్చినది. ఉద్రేకము కవితారంగమున ప్రముఖస్థానము నాక్రమించినది. జీవకళతో సాహిత్యము తేజోవంతమైనది.

పారస్వత ప్రపంచమున వీరేశలింగమ ప్రొక్కని ప్రోవలేదు. ఆయన బహుముఖ పారస్వత సేవకు ముఖ్య కారణము అంగ్ల వాఙ్మయ సంపర్కము. ఆ కాలమున విశ్వ విద్యాలయములందాంగ్లేయ విద్య నభ్యసించిన విద్యార్థికులు అంగ్ల భాషాభిరుచులను గలిగి ఆ మార్గమున జేసిన రచనలను ప్రోత్సహించిరి; వీరేశలింగముగారిచే స్థాపితమైన యీ నవీన పారస్వతోద్యమమున పాల్గొని భాషాయోషను మేలిసొమ్ములతో నలంకరించిరి. తెనుగున ఆధునిక పద్ధతి నాటక రచనకు పునాదులు వేసి గురుజాడ అప్పారావుగారికి మార్గదర్శి యైనది, వీరేశలింగముగారి యమృత లేఖనియే. అంగ్ల వాఙ్మయ సంపర్కము వలన నాంధ్రమున విషాదాంత నాటకము ఉద్భవించినది. రామకృష్ణమాచార్యుల విషాద సారంగధర మిట ప్రత్యేక స్మరణీయము. సాంఘిక దురాచారములను ఈ కాలమున వ్రకటించు నాటకములీ నవీనోద్యమ ఫలితములే. చారిత్రక, సాంఘిక, అద్భుత కథా వ్రధానములగు నవలలు మనపారస్వత నికుంజమున మొగ్గ దొడి

గినది. రాజశేఖర చరిత్రము, చిలక మర్రి వారి నవలలు, మాలపల్లి, ఇటీవల అడవి బాపిరాజు, విశ్వనాథ సత్యనారాయణగార్ల రచన లిందుకు నిదర్శనములు. కాశీభట్ట బ్రహ్మయ్యశాస్త్రి, వేంకట లక్ష్మణరావు, పానుగంటి లక్ష్మీనరసింహారావు మున్నగువారు వ్యాసరచనలో అత్యుత్పత్తిభా సూచకముగా వివిధ మార్గములను జూపినారు.

దేశచరిత్రము; శాసన పరిశోధనయందు విద్వాంసులు శ్రద్ధవహించినారు. కవితా విమర్శనము పూర్వ పద్ధతులను విడిచి నూతన మార్గముల నడచినది. సంవత్సరాది సంచికలలో విద్యాధికుల వ్యాసములు, గ్రంథాలయ సర్వస్వము సందలి రాయప్రోలు సాహిత్య విమర్శనములు. కవిత్వ తత్వవిచారము, అనంత కృష్ణశర్మగారి వ్యాసములు సాహితీ విమర్శనమున కొత్తపద్ధతులను ప్రవేశ పెట్టినవి. అంగ భాష యందు వలె వసంతలేఖలు శారదలేఖలు పత్రికల నలంకరించినవి. కవి జీవితములు, వ్యక్తి చరిత్రములు, స్వీయ చరిత్రలు మన భాష యందు కూడ ప్రభవించినవి. ఈ సవినోద్యమమునకు ప్రాణాధారము పత్రికా వాఙ్మయము ఆంధ్ర కృష్ణా పత్రికాధిపతు లొనరించిన సేవ తెనుగు వాఙ్మయమున స్వర్ణాక్షరములతో లిఖింపదగినది. ముట్నూరి కృష్ణారావుగారి సంపాదకీయములు తెనుగున నొక కొత్త శైలిని కళా ప్రపంచమున కొత్తరుచులను ప్రబల జేసినవి. భారతి, శారద. సాహితీ, సుజాత, ప్రతిభ, ఉదయిని, మున్నగు మాసపత్రిక లొనరించిన సేవ గణనీయము.

అనాడు సంఘసంస్కరణోద్యమ ఫలితముగా ఆంధ్రమున నెంతయో సాహిత్య ముద్భవించినది. వీరేశలింగము బ్రహ్మ మతానలంబకుడు, సంఘ సంస్కారి, దక్షణదేశ విద్యాసాగరుడు. ఆయన తన భావములను రచనల మూలకముగా నాంధ్రావనిలో ప్రచారమొందించి ఆంధ్రులను మేలుకొలిపినవయ్యుగోదయ మొనరించినాడు. ఈ నవయుగ ప్రభాతమున వీరేశలింగమున కించమించు నైదోదులగు వైతాళికులు, వేంకటలక్ష్మణరావు, వేంకటరాయ శాస్త్రి, వీరభద్రరావు, వడ్డాది వావిలికొలనులు, జయంతి గిడుగులు, తిరుపతి వేంకటకవులు, నాగేశ్వరరావు మున్నగువారు.

లక్ష్మణరావుగారు వివిధ విజ్ఞాన శాఖలయందు ప్రవీణులు. బహుభాషా కోవిదులు. విజ్ఞాన సర్వస్వ సంపాదకులై, విజ్ఞాన చంద్రికా గ్రంథ మండలి

స్థాపించి ఆంధ్రులకు విజ్ఞాన భిక్ష పెట్టిన విజ్ఞాని లక్ష్మణరావు. వేంకటరాయశాస్త్రి సంస్కృతాంధ్రముల యందు మహా పండితులు. ప్రతాప రుద్రీయము ఆయన కళావేత్తత్వమునకు, స్వరంధ్ర నాటక చచనాశక్తికి నిదర్శనము; సాహిత్య దర్పణాది గ్రంథములను రచించి వైషధ ఆముక్తమాల్యదలకు వ్యాఖ్యాన మొనరించిన యాతడు నిజముగా జంకు కళకులేని కవిచంద్రుడు; తోపిత తోవి దేంద్రుడు. ఇరువదియవ శతాబ్దారంభమున ఆంధ్రమహా పండితులలో ప్రత్యేక వ్యక్తిత్వము గలిగి, చారిత్రాత్మకములగు నిర్ణయములకు కారకులు జయంతి రామయ్య, గిడుగు రామమూర్తిగారలు. ఆంధ్ర మహా పురుషులలో వీరిరువు రకు ఉత్కృష్టస్థానములు గలవు ఇరువురును ఉద్ధండ పండితులు, విజ్ఞాననిధులు. ఇరువురు కళా ప్రపూర్ణులే. ఇరువురూ జీవిన పరమావధి భాషాసేవయే. ఇరువురు తమఆదర్శ నిర్వహణార్థము తమసర్వస్వము ధారపోసినారు. ఇట్లు ఏకాశయ బద్ధులయ్యు వారు భిన్నమార్గానుయాయులు. వ్యావహారిక భాషను గ్రంథముల కెక్కించి వానిని జనసామాన్యములో వ్యాప్తికి దేవతనని గిడుగువారి సంకల్పము. భాషను చక్కగా సంస్కరించి, సరళమగు కైలిని పుస్తకములను ప్రకటించి, విజ్ఞానము ప్రజలకు పంచిపెట్టవలెనని జయంతివారి ఆశయము. ఇట్టి వాదములతో నీ పండిత సింహము లొండొరుల డీకొనినవి. జయాభిలాషులై పోరాటము సాగించినారు. భాష సంఘర్షణము ప్రస్ఫుటమై యాంధ్ర లోకమున ఇరుకడులు బయలు దేరినవి. గురుజాడవారు **Social reform and spoken Telugu** తో గిడుగువారి కండయై నిలిచినారు. పానుగంటివారు, రామయ్యగారి వాదమును జలవరిచినారు. ఆంధ్రుల యశోవంశముగు చరిత్రను గ్రంథస్థ మొనరించి, వానిని భాస్వంతముగు భవిష్యత్తును నిర్మింప ప్రబోధించిన మహానీయులు చిలుకూరి వీరభద్రరావుగారు; తిరుపతి వేంకటకవులు కవిశకు స్వేచ్ఛా విహార మొసంగి ప్రజలలో వాఙ్మయాభిరుచిని పునరుజ్జీవింపజేసినారు. సారస్వతోద్ధానవనమున వీరు కల్పించిన క్రొత్త పాదులనుండి యుద్భవించిన నూతన కవిత్వవల్ల నవప్రసవములను విరబూచినది. ఆధునికాంధ్రకవులలో వీరికి శిష్యులలో, ప్రశిష్యులలో. ఏకలవ్య శిష్యులలో కానివారు లేరనుట అతిశయోక్తి కానేరదు. ఆంధ్రావనిలో పద్యరచనకు బహుళ ప్రచారము కల్పించిన వారు తిరుపతి వేంకటకవులు. గంగా ప్రవాహమును బోలు వీరి కవితా వాహినియందు స్నానమాడి సాహితీ దేవాలయమున ఖండకావ్య కుసుమము

లతో ప్రవేశించినవారు నవ్యాంధ్ర కవికుమారులు. వీరినిగురించి “వానలో దడియని వారు మధ్యరు వధానమృదూక్తి మరంద ధారలో గడుగని వారు మాకెచట కానగరానిల తెలుగునాడునక” అని వచించి నాడొక యాధునిక కవికూమారుడు. ఇంకొక కవిమిత్రులు “ఎన్నడు బెండువల్కొదవ దెవ్వని నాల్కుకు యే యుదార భావోన్నతునిక రసార్ధ హృదయుక వరియించుట మన్ననగాంచె నాంధ్ర” అని ప్రశంసించి తమ సౌందరనందమును “నీవిడినట్టి భిక్ష యిదే నీకె యొసంగెదమని” కళాభరణముగా నర్పించినారు. తిక్కన కేశవల యనంతర మిట్టిరమణీయ దృశ్యము ఆంధ్ర సాహితీ చరిత్రమున వేరొక్కటి గానరాదు. సుప్రసిద్ధుడగు నింకొక కవిశ్రేణుడు.

ఇలుదాటి నీవు రావలెగాని

నీ పదంబులు సమస్కృతులలో మునిగి తేలు

మఱినెంచి నీవు సమ్మతి జూపవలె గాని

బిరుదాళి నీ రొమ్ము తురగలించు

చేసాచి నీవు యాచింపగవలె గాని

మణులతో నీ కొంగు తొణకి-పోవు

తల పూని నీవు చే కలమందవలె గాని

నీసలై న కవనంబు చెంగలించు

అని సముచితముగా ప్రశంసించినాడు.

ఈ విధముగా నాంధ్రులు మేలుకొని నూత్న ప్రభాతము నాహ్వానించి నారు. ఆ సమయమున దేశీయ మహాసభ ఆంధ్రుల హృదయ జేత్రముల స్వాతంత్ర్య బీజముల నాటి వారిని వీరపూజాతత్పరులనుగా నొనర్చినది. ప్రకాశము. పట్టాభి, సాంబమూర్తి. నాగేశ్వరరావులవంటి యాంధ్ర మహా నాయకు లుద్భవించి జాతీయోత్సాహము నిమగ్నులై జేసినారు. ప్రజలలో స్వతంత్ర భావములు ప్రజ్వలిల్లినవి; జాతీయ వాఙ్మయము జనించినది. ఆంధ్ర మహాసభ ఆంధ్రతత్వము ప్రబోధించినది. ఆంధ్రరాష్ట్ర సమస్య ప్రాముఖ్యము నందినది. రాష్ట్ర సంపాదనార్థము ప్రబోధ వాఙ్మయము పెరిగినది. తుమ్మల సీతారామమూర్తి చౌదరిగారి రాష్ట్ర గానమిట ప్రత్యేక స్మరణీయము. గాంధీ యుగమారంభమై ‘సత్యము’ ‘అహింస’ ‘విశ్వమానవ కల్యాణము’ మున్నగు

ఉన్నతాదర్శములు ప్రజల నాకర్షించినవి. ఆధ్మిక ధ సౌందర్యసందమువంటి కావ్యములు వాఙ్మయమునకు మేలి సొమ్ములై విలసిల్లినవి.

వంగసాహితీ ప్రభావమిటు ప్రసక్తము. శాంతినికేతనమున రవీంద్రుని సాహచర్యమునంది వచ్చినాడు. నవ్యాంధ్ర చైత్ర శుభోత్సవ విభాతమును చిగురింపజేసిన ఆచార్య రాయప్రోలు సుబ్బారావుగారు. సాహితీ సమితి సభాపతియై, నవ్యాంధ్ర సాహిత్య ప్రవక్తయై, అంగ్ల ఫ్రెంచి వంగ భాషలయందు సంస్కృతాంధ్రములతోపాటు ప్రవీణులైన శివశంకరశాస్త్రిగారు వంగభాషలోని పోకడలను కొన్ని తెనుగున ప్రవేశపెట్టినారు. వెంకట పార్వతీశ్వర కవులు వంగనవలల నాంధ్రుల కొనంగినారు. ఈ కాలముననే కవి పార్వతాముడగు రవీంద్రనాథుని కవితామహిమ, అధ్యాత్మిక శక్తి యుక్తములగు నాతని రచనలు ప్రపంచమును దిగ్భ్రాంత మొనరించినవి. ఆయన ప్రబోధించిన విశ్వమానవసౌభ్రాతృత్వము జగత్కల్యాణము, జాతిభేదరాహిత్యము ఆంధ్రుల నాకర్షించినవి.

“A commonwealth of nations and a federation of worlds”

అను నాదర్శములు మన కవి కుమారులను ముగ్ధులనుగా నొనర్చినవి.

చూడు మును మును మేటి వారలమాట

లనియెడి మంత్ర మహిమను జాతిబంధము

లన్న గొలుసులుజారి సంపదలబ్బెడుకా.

ఎల్ల లోకము నొక్క యిల్లయి

వర్ణ భేదము వెల్లకిల్లయి

వేలనెరుగని ప్రేమబంధము

వేడుకలు గురియ

మతములన్నియు మాసిపోవును

జ్ఞానమొక్కటి నిలిచి పోవును

అంత స్వర్గసుఖంబులన్నవి

యవని విలసల్లుకా.

అని గురుజూడ వాక్కులవంటివి ఇవర ప్రముఖుల రచనలయందును కాననగును. వంగ వైష్ణవ గీతములందలి రక్తి, ప్రేమ, ప్రకృతి పురుషుల లీలా విలాస వర్ణనము వేంకట పార్వతీశ్వర కవుల ఏకాంత సేవయందు గోచరము. వైష్ణవ సంప్రదాయమందలి ప్రేమయే కాబోలు నవ్యకవుల రచనలయందు గోపాలకృష్ణుడు, వేణుగానము రాధ మిక్కిలి ప్రాముఖ్యముగలిగి రసికుల హృదయముల కాహ్లాదము గలిగించుట. రాధాకృష్ణుల మధుర ప్రణయమును విశ్వనాథ సత్యనారాయణగారు శృంగార విధిలో చిత్రించినారు. పోతనామాత్యుని భ్రమరగీతాదులు మన భావకవి కుమారుల రాధాకృష్ణుల ప్రణయ సంకీర్తనమునకు కొంతవరకు ప్రోత్సాహ కారణమేమో ?

ఈ ప్రోద్బలములన్నింటిలో ఎన్నదగినది అంగ సారస్వత ప్రోద్బలము. భిన్న నాగరికతాసంపర్కము భిన్న సారస్వత సంబంధము ప్రతిసాహిత్యము నందును విప్లవము గలుగజేసి తీరును. తెనుగు సారస్వత వాహిని సంస్కృతాంగేయ వాఙ్మయ వాహినులతో సంగమించి త్రివేణి సంగమ సౌందర్యమును ధిక్కరించినది. అంగ భాషా వ్యాసంగము అంద్ర భావకవికుమారులను స్వేచ్ఛానురక్తులుగను ఆశయ పూరితులుగను జేసి సహజ భావనా మహిమకు దోహదమొనంగి ఉజ్వల భావ పూరితములగు రచనలనుద్దీపింపజేసినది. అంగ సహాయమున విశ్వసాహిత్యముతో సంపర్కము గలిగి అంద్ర సాహితీ దృష్టి వికాలమైనది. నవ్యాంద్ర కవితకు ముఖ్యాంగ సాహితీ ప్రోద్బలములు వర్ధున వర్ధు చెల్లి కీటు రచనలని చెప్పవచ్చును. (Wordsworth) వర్ధునర్దు ప్రకృతి ప్రేమ, ప్రకృత్యుపాసన కీటు భావ సౌందర్యము, భాషామాధుర్యము చెల్లి స్వాతంత్ర దాహము. ఆధ్యాత్మిక తృప్తి, అస్పష్టతా మాధుర్యము అభినవాంద్ర కవి కుమారులయందు పుష్కలముగా లభించును. ఈ మువ్వరు కవుల కావ్యకావ్యరీతులందలి శ్రావ్యమగు సంగీతధ్వని మన యాధునికాంద్ర కవుల రచనలయందు గానవచ్చును. పై న జేర్కొనబడిన యాంగ్ల కవి కుమారుల యందు నీతికన్న రసపోషణకే యగ్రతాంబులము. పరాసు విప్లవమునకు అంగ వాఙ్మయమునకు గల సంబంధము వంటిదే గాంధీ తత్వమునకు మన నవ్య కవికుమారుల స్వాతంత్ర భావములకు గల సంబంధము. ప్లేటో తత్వము అంగ భావకవికుమారుల నేవిధముగా నాకర్షించి వారి ప్రతిభకు దోహద

మొనరించినదో అదే విధముగా వైష్ణవ గీతముల భక్తి ప్రేమలు మన కవుల భావనా శక్తిని విజృంభింప జేసినవి.

కాని నవ్యకవుల రచనలు అంగ భాష దాన్వ్యవర్తనామములు, తదను కరణానుసరణములని చెప్పటం తప్పు. వీరి రచనలు స్వహాజ ప్రతిభకాలవాలము లును ఉజ్వల భావనా మహిమచే ప్రదీప్తములును అని తెలియవగును. ఈ రచన లలో తెనుగు దనము మూర్తీభవించియుండును. స్వీయభావ ప్రధానములగుట చేత వీనియందు విలక్షణ వ్యక్తిత్వము ప్రస్ఫుటము. ఈ భావ వైలక్షణ్యమే కాక శైలి ప్రత్యేకత ఆధునిక రచనల విశేష గుణము. అంగ భాషా వ్యాసంగము కొంతవరకు వీరి కవితా శక్తికి దోహద మొనరించినది. అంతే—

అంతమాత్రమున తెనుగు సాంస్కృతిక సౌందర్యము స్వీయ ప్రత్యేకత కోలుపోదు. తెనుగుదనము భావకవికుమారులు మిక్కిలిగా ప్రేమించి పోషించు కొను గుణము. కావున వారు భాషా వధూటి కొనంగు భూషణములు ఎరువు సొమ్ములుకావు. విశిష్టమగు భావనా శక్తిచే సుదీర్ఘపదవి భవ్యమగు నావేశ ఫలితములగు వీరి రచనలు గంభీరభావ శోభితములై సౌందర్య విలసిల్లములై తద్రచయితల సహజ సామర్థ్యము వ్యక్తీకరించుచున్నవి.

ఆధునికకవిజయందు కవి హృదయము ప్రతిబింబించును కవి ఆశయ ములే, సామాజికములగు పలువిషయములను గురించిన యాతని భావములే నవ్యకవితయందు గోచరించును. పరోక్షముగా నేదోయొక సందర్భమును కలిగించుకొని కాక ప్రత్యక్షముగా పాఠకుల నుద్దేశించుట నవ్యకవుల యల వాటు.

“నవ్విపోదురుగాక నాకేటి సిగ్గు

నాయుచ్చయే గాక నాకేటి వెరపు

అని సలికిన భావ కవి

“నావలెనె యాడడుస్మృత భావశాలి

అగి కోలేడు రేగునూహలనొకింప

ఇంక చిటుగితియెద వేగించునేని”

పాడుకొనును. తాండవనృత్య మాడుకొనును, అను వాక్కులిట నుదాహరణ యోగ్యములు. భావకవితలో కవి భావములకే ప్రాధాన్యము.

“నాకనుల యెట్ట యెదుటన నా జనకుని
జనని కుత్తుకలను గోసి ననునడిగె నతండు
నే దయాంబుధిని గాదా యటంచు
ఓ ప్రభూ ! నీవయంటి నే నొదిగియుండి;”
“నా కనుల యెట్టయెదుటన నా లతాంగి
ప్రాణములు నిల్వ్వనం దీసినను నడిగె నతండు
నే దయాంబుధినిగాదా యటంచు
ఓ ప్రభూ ! నీవయంటి నే నొదిగి యొదిగి;
“నా కనులయెట్ట యెదుటన నా యనుంగు
తనుజు కుత్తుకనులిమి తానను నడిగె న
తండు నే దయాంబుధినిగాదా యటంచు
ఓ ప్రభూ ! నీవయంటి నే నొదిగిపోయి;”

అని యాదయాంబుధి పాద పంకజముల కడ మోకరిల్లిన విశ్వనాథ సత్యనారాయణగారు.

‘నా కవితా వధూటి వదనంబు నెగాదిగ జూచి రూప రేఖాకమనీయ వైఖరులగాంచి భళి భళి యన్నవాడె, మీదే కులమన్న ప్రశ్న వెలయించి చివుక్కున లేచిపోవుచో, శాకున గ్రుమ్మిచట్లగును పార్థివచంద్ర వచింప సిగ్గుగూ’.

అని హృదయా వేదనను వెలిబుచ్చిన జాషువా కవీశ్వరుడు యీ సత్యమును నిరూపించుచున్నారు. ఈ కవులు ఆవేశపూరితులుగాక, వారి హృదయములందు రసోదయము గలుగక కవితారచన కుపక్రమింపరు. గాననే వారి రచనలలో భావములంత యుత్కటముగా హృదయమునుండి దూసికొని వచ్చునవిగా నుండును చూడుడు.

“ప్రకృతిని చనలోన నాకు గన్నడగనీక
 దాచుకొన్న దసూయచేతను మదీయ
 హృదయ రాజ్యాధినాథుని విడితయశుని;
 ఏను భరియింపగాజాలనీ దురంత
 కుటీల దారుణకార్య సంఘటనమింక
 ఎవ్వరని ప్రకృతినిన్ను ఊహింతు వీవు
 అంధకారము నల్లెనలావరింప
 కంపిత నిశీధ మేఘ సంఘములు గ్రమ్మ
 భయదమాలిక చేత సర్వ ప్రపంచ
 రాజ దండము ధరియించి ప్రతిభతోడ
 మేరుభూధర శిఖర సామీప్యభాగ
 పీఠికను గొల్చుదీరినభీతి దవిలి
 తతమహార్ణవ ఘోషయే శృతిగజేసి
 సర్వ వైశాచగణము సంస్తవము సేయ
 చంద్రనిష్ఠుల కనుల శాసనము వ్రాసి
 కడగి బంధింతు సర్వలోకాల నేను
 సకల మతశాస్త్ర సారవిస్తార కలిత
 నిజమనోరథ భగ్న కంఠీరవుడను
 వదల నాతని జూపించి గదలిపొమ్ము
 మన్నిశిత వీక్షణ నిపాత మార్గణముల
 గెరలి యెవ్వడుబోడు ప్రకృతి నిజంబు
 ఈవు నాస్వామి జూపింపవేని వినుము
 అగ్ని కణములు రాలు నేత్రాలతోడ
 వేడి నిశ్వాసములను కెంబెదవులదర
 తనువు ఆపాద మస్తకంబును మహోగ్ర
 గతిని గంపించి పోవ దుర్మతివిగాన

నీదు వైభవము నిన్ను బూదిగాగ
నిపుడె భీషణగతి శపియింతు నేను”

ఉత్సాహము, ఆవేశము, ఉద్రేకము, నవ్యకవితకు ముఖ్యలక్షణములు. ఆవేశ సాగరమును నిగ్రహ సహాయమున నీదు వాడు కావ్యకర్త. ఏ సహాయమును లేక ఆవేశ మేవైపున నీడ్చిన ఆవైపునకు దిరుగువాడు భావకవి. కావున కథా చమత్కారము, వర్ణనా వైపుణ్యము, పాత్రపోషణ నవ్య కావ్యములందంతగా గానరావు. రసానుభవమున నార్ద్రహృదయుడైన కవి కుమారుని లేఖనీ పిన్యాసమే నవ్యకవితా పరిణామము.

ఆంగ్లేయ కవులతో నవ్యాంధ్ర కవులకు కొన్ని పోలికలు గన్పట్టుచున్నవి. ఆంగ్ల వాఙ్మయమున వలె తెనుగునందును స్మృతి కావ్యములు గోచరించుచున్నవి. దువ్వూరి రామిరెడ్డిగారి “భగ్న హృదయము” విశ్వనాథవారి “వరలక్ష్మీ త్రిశతి” యీనాటి స్మృతి కావ్యములలో నగ్రగణ్యములు. సైస్సరు, మిల్టన్, షెల్లీ, ఆర్నాల్డు మున్నగువారి చేతులయందు నిగ్గులు దీరిన గోప కావ్య (Pastoral) ప్రభావము రామిరెడ్డిగారి “వనకుమారి” యందు కాన నగును. మర్మకవుల (Mystic poets) యస్పష్టతా మాధుర్యము శ్రీరాయ ప్రోలు వారి కృతులయందు కన్పట్టును. ఆంగ్లేయ కవులవలె నవ్యాంధ్ర కవులుగూడ సౌందర్యారాధకులు జీవితమునందలి సామాన్య విషయములందు గూడ వీరు కవితాకన్యసౌందర్యమును దర్శింతురు. “ఆర్ద్రపురుగు” “గిజిగాడు” మున్నగు మనోహర ఖండ కావ్యములిందుకు నిదర్శనములు.

“సంస చైతన్య రంజిత జగతియందు

కవి గ్రహింపగ రాని వస్తువులు గలవె?

రాళ్ళ నేడ్చించు పచ్చి విరహులభాతి

ఏళ్ళచే జోలబాడించు తల్లు లట్లు”

ఆంగ్ల కవులవలె మనవారికి పూర్వభందో రచనలయందు కొంత యసంతృప్తి కన్పించుచున్నది; ద్విపద, ఉటవెలది, తేటగీతులకు తెనుగులో గలిగిన ప్రచార బాహుళ్యము, గురుకాడ వారి ‘ముత్యాలసరములు’, అబ్బూరి

రామకృష్ణారావుగారి సూతన చందో బద్ధములగు రచనలు యీ విషయమునకు దృష్టాంతములు. అంగ్ల భావ కవిత్వ యుగమున తత్సాహితీ విమర్శనమందు గూడ చారిత్రాత్మకములగు మార్పులు కలిగినవి శబ్ద విచారములతో సంతృప్తి నొంది. సాంకేతికములను, పాండిత్య ప్రదర్శనములను జూన్సను, పోపుల విమర్శన లంతరించి పెల్లివంటి రస హృదయుల సరసవిమర్శలు అంగ్ల భాష నలంకరించి నవి. తెనుగు విమర్శనా సాహిత్యమున గూడ నిట్టి మార్పు విస్పష్టము. ప్రకృత్యు పాసనా ఫలితముగ నాంగ్ల సారస్వతమున పరంపరా గతములు, సాంకేతికములునగు బంధనములు విడిపోయి మానవ జీవితము యొక్క నిష్కా పట్యము సరళత, అమాయకత కవితా రంగమున ప్రధాన పాత్ర నభినయించి నవి. బ్లైకు, వర్డ్స్ వర్త్ వంటి కవులు శైశవము నారాధించిరి. Coleridge simple unsophisticated nature ను కవితాగాన మొనరించెను. కావు కవియగు Burns ను యిట్టివాడే. దీనులయెడ దయ. పేదలయెడ కరుణ బర్న్సు కవిత్వలో ప్రధానములు. ఈ కవులయందు పాండిత్య శౌండిర్యమున కన్న, సరస సాహిత్యమే అధికము. చై విషయము లన్నింటియందును అంధ్రాంగ్ల కవులకు సామ్యముకలదు. సమకాలీనములగు నవీన భావములు, సామ్యవాదము, హరిజన సమన్య, ఖద్దరు, వైరాగ్య సాహిత్యము, రాజనగుణ ప్రాధాన్యము [ముఖ్యముగా ఉమరుఖయ్యాం ప్రభావము] నవ్యకవితా లక్షణములలో కొన్ని.

భావరంగముననే కాక క్రియాంగణమందు గూడ స్వాతంత్ర్యకాములు. నవ్యకవులు. ఈ మార్గమున భవభూతి వీరికి మార్గదర్శి.

“ఈ వినూతన భావముల్ తావిలేని

పువ్వులని యంధలోకమ్ము నవ్వనిమ్ము

ఈ దిగింత ప్రణయ రేఖ పాదులైన

మధువు లూరించుతో నాదు హృదయమందు.”

భావిభారత ప్రత్యూషమును గాంచి యుప్పొంగగల యుత్సాహశీలురు వీరు. ఆంగ్లముల మహోజ్వల చరిత్రము “చావలేదు. అని డంకాగొట్టి వచింప గల యాత్మ విశ్వాసము వీరికి గలదు. “సభ్యతామిషమునకే దేశంబునందెల్ల

నింతకు ధర్మంబులు గాగ నెన్నబడు నన్యాయంబు లీనాటితో వికలంబై
చనుగాకయంచు కరుణావేశంబు దీపింప" బలికెడు స్వాతంత్ర్యదేవి వీరి
కారాధ్యదేవత. కావుననే వీరి దృష్టిలో పూవులు గూడ.

“వేదల రక్తమాంసముల పెంపువహించి దయారసామృతస్వాద
దరిద్రులైన ధనవంతుల పెద్దరికమ్ముకై, మతోన్మాదము పెంచుదేవునికి మారుగ
నిల్చిన రాతిబొమ్మల” పూజనుగాని, “లలనాజనతాకబరీభరైక భూషాకలన”
గాని కాంక్షింపక “మాతృదేశ సేవాచరణమునందసువు లర్పణ సేయగజాలు
పార్థివ శ్రీ చెలువారుచోట” రాలిపోవకోరును. మాతృదేశము, మాతృభాష.
వీరికి పూజనీయములు.

“పొగడరా నీతల్లి భూమిభారతిని
నిలువరా నీజాతి నిండుగర్వంబు;
లేదురా యిటువంటి భూదేవి యెందు
లేదురా మనవంటి పౌరులింకెందు;
ఏపూర్వ పుణ్యమో ఏ యోగబలమో
జనియించినాడ వీస్వర్గ ఖండమున
ఏమంచి పూవులన్ ప్రేమించినావో
నినుమోచె నీతల్లి కనకగర్భమున”

అ ని యు

“కలదయేని పునర్జన్మ కలుగుగాక
మధుర మధురమైన తెనుగు మాతృభాష”

అనియు పొంగి పోదురు. ప్రకృతి శోభా విలాస లాలిమలగు నీకవులు,
వసంత వికాసము, శేష చైత్రము, జలదాంగన కంకణము, మందారశిఖరు,
చందమామ, గరిక మొదలగు వానిని గూర్చి రమణీయములగు భావములను
ప్రకటించిరి. గొల్ల వాని గొడవలు, కాపువాని జీవితము, బ్రాహ్మణ సంసారము,
జానపదుల శరణసల్లాపములు, వేదల కష్టములు, యీ కవుల కావ్య
విషయములుగా మన్నవి.

సవ్యులశృంగారము అతి లలితము. మిగుల సున్నితము, కచకుచాది వర్ణనలకందు తావులేదు. ప్రియురాలి శాంత మనోజ్ఞ రూపము, తిలకపాటల ఫాలమండల దీప్తిజాలము, కాంచనహార విలసత్కంఠ దేశము ఇవియే వీరు వర్ణించి చిత్రించునవి. వీరి ప్రేమ సిద్ధాంతములు సంభోగ శృంగారము వాశ్రయించునని కావు. ప్రేమ యంతరంగముల నతికింప జూలినది; కాయ సాయుజ్యము అంత ముఖ్యముగాదు ఆధునికుల వర్ణనా ఘక్కియు నూతనము. చెదరిన సౌందర్యము. సహజ సౌందర్యము వీరికి ప్రియములు. అంగవర్ణనమే గాక గుణవర్ణనయు వీరియందు గనుపించును. ఆధునికులు స్త్రీని ప్రణయిని భావముతో కాక తల్లిగను సోదరిగను ప్రేమించి యారాధింతురు.

వీరి శైలియు క్రొంగొత్త సౌరులచే విలసిల్లును. శ్రవణ సుఖము నొసంగు మృదుల సరళాక్షరముల సమ్మేళనము వారి శైలికి విలక్షణ గుణము.

శైలిలో మృదుత్వము సాధించుకొరకు సంధులు వినంధులైనను సంస్కృతములు దేశ్యములతోడ సమసించినను, వారు సరకుసేయరు. అందు నిమిత్తము వారు ఇతర దేశీయములను గూడ మన భాషాసాంప్రదాయముల సమసరించి వాడుట కలదు.

నవ్య కవితా నీరాజనము

III

ఋండ కావ్యములు

ఆంధ్ర సారస్వతమున ఋండకావ్య మహోదయము రాయప్రోలు సుబ్బారావుగారి రచనలతో తొలకరించినది. గురుజూడ అప్పారావుగారి “ముత్యాల సరముల” కూర్పుతో సారస్వత ప్రపంచమున కలిగిన సంచలనము నకు సుబ్బారావుగారి రచనలు దోహద మొనర్చినవి. సుబ్బారావుగారు పాఠాలు పాఠాలుగా విడిపోయిన తెలుగు కన్నీయ ముంగురులకు వేణీ యోగ్యాభరణముగా జడకుచ్చుల్లి యిచ్చినారు. ఆమె మణి బంధమందు తృణకంకణము భక్తితో నమర్చినారు. మరికొన్ని కావ్య కుసుమములను మాలి కగా యామె కంఠమున వేసినారు.

సుబ్బారావుగారు ప్రకృత్యుపాసకులు గావున గ్రంథారంభమున కృత్యా ద్యవస్థల ననుభవింపక, ప్రకృతిని పులకాంకిత గాత్రులై ఉత్సాహపూరిత హృదయముతో నేరిధముగా స్తుతి యించినారో తిలకింపుడు.

“మామిడికొమ్మమీద కల మంత్ర

పరాయణుడైన కోకిల

స్వామికి మ్రొక్కి యీ యభినవ

ధ్వని ధారణకుద్యమించితిన్

శశివికసించిన శ్రావణ

నిశీధమున గానబడిన నీరదసుతకున్

ప్రశమిత మతివై యీ ప

ద్యకుభాంజలి వొసంగితి ప్రణయార్పణమనుచున్”

అంతేకాదు.

“అణువునజాండమునే స
రణి నిండాచిన మనోహరపు వాగ్ధ్వి
ప్రయణము గీర్తించెడి మృదు
గుణులభాషాకుమారకులనుతియింతున్.”

శాశ్వత నవ్యస్ఫురణల
నశ్వరలావణ్యమై యెనయు కావ్యశా
విశ్వమునందానందర
వైశ్వర్యము లేలు కవిత కంజలి యిత్తున్.

అని కరయుగమును బంధించి కావ్యరచనను ప్రారంభించుట భవ్య భావానుభవముకతనహృదయము అద్భిమై రసోదయ మగుటయే కారణము. తెనుగు సాహిత్యమున తామవలంబించిన నూత్న మార్గమును గురించి వారు యీ విధముగా వచించి యున్నారు. “ప్రకృతమయమగు కావ్యమువలన నర్థింపదగిన పరమ ప్రయోజనము అనందము. ఆ అనందోపాసన గావించువాడే భావకవి. వస్తునంతరణమునందు భావకవికి తన స్వానుభవమే యధికరణము, భావకవిత్వమున. స్త్రీ మాతృ పితమునం దాసీనురాలగును..... అతిభిశాల మగు నాత్మ దేశమునందు తనయనంత మాతృభావమును మూర్తీభవించ జేయును. ఆ అనాది పితతో వికల్పజగన్మయ్యుడైన తా నెట్లు మెలగవలయునో (కవికి) బోధపడుటలేదు. కావున తండ్రిని సాక్షిగానే పదలి తల్లిని ప్రత్యక్షుడై నముగా సమీపించుచున్నాడు. తనకు యిష్టదైవము దేశము; ఆమెకు ఆ వృత్తుడు తాను”

అంతస్సున రసస్పందముగాక కవితాదర్శనము గాదని సుబ్బారావుగారి మతము. వీరి కావ్యము లిందుకు మేలి నిదర్శనములు. ఈ విషయమున నాంగ్ల భావకవులైన మెల్లిక్సిట్సులతో వీరు తులనాదులు. వారొనరించిన ఆంధ్రుల యశోగాన మీ విషయమును వ్యక్తీకరించుచున్నది. ఆ కావ్యగానమున ఉత్సాహమే. అవేశమే ప్రత్యక్షరమందును ప్రత్యక్షమగు చుండును. “చావలేదు, చావలేదు. ఆంధ్రుల మహోజ్వల చరిత్ర అస్మదార్థిమనోవిధిసావహింసజ్ఞప్తి కెలియించుచున్నాడనని పలికి “ఆంధ్రనంతతికే మహితాభిమాన దివ్యదీక్షా

సుఖస్ఫూర్తి” తీవరించె అ మహావేశ మర్థించి యాంధ్రులార చల్లుడాంధ్రలోక మున నక్షతలు నేడు” అని నిద్రాముద్రులై నసోదరాంధ్రులను ప్రజ్ఞాధించినారు.

“మన పితామహమాతామహోపనిధుల శార్యవ్రసక్తి” “రసవళంకర నాగగళరాగవ్రక్తి, దూరదేశమందలి అన్యజాతుల నుద్దరింపజాలిన వారి ప్రతి భావిశేషము, నిజాంధ్రజాతి తంతు విచ్ఛేదము నలుపజాలునని వారు ఘంటా పథ ముగా వచించుచున్నారు. “సంగీతసాహిత్య కళల”ను ఉగ్గుపాలతో ద్రావి యుమిసిన యాంధ్రులను జగన్మోహనాస్త్రము లభ్యసించి సందేహమేలయని వారు ప్రశ్నించుచున్నారు. ఏమలసాహససౌకుమార్యములను దిజ్ఞుతంబముల చిత్రించిన ఖడ్గతిక్కన భార్య రుద్రమదేవి మున్నగు తెలుగు పడుచుల చరిత్రము జాతి చైతన్యముకొరకు పతింపవలయునని శాసించుచున్నారు. విజయ కన్యకు వీర గోరజముబూసిన బలభద్రులు మరపూర్వులు; పులి కడుపున చలిచీమ పుట్టనగునె? ఒకనాడు మనయింటి పడుచు జతలు చిలుక సరస్సులో శృంగారనౌకలు నడిపిరి. నిత్య కల్యాణము పచ్చతోరణముగ సాంగగీతకల్యాణ శాఖక్రింద ఆనందదేవత సుపాసించిన ఆంధ్రుల మహాన్నత్యము కవి భూషణులు నోరూర నోరార కీర్తించి ఆంధ్రుల చెవులలో ఉత్సాహ మంత్రమునూదినారు. కులము దడువక పొలిమేర గోలబడక “నాజాతి, నాదేశము, నాభాష”యను అహం కారదర్శనమందుమని ప్రబోధించినారు. సుబ్బారావుగారు సౌందర్యోపాసకులు అపూర్వములగు వీరి సౌందర్యవర్ణనలు నవ్యాంధ్ర సారస్వతమునకు భూషణ ప్రాయములు.

కృత్రిమాలంకారశోభితముగావి సహజ సౌందర్య వైభవమే, సూర నార్యుని శాలీనునికివలె, వీరికిని ప్రియతమము. వీరి సౌందర్యము విరిసిననొక్క యొప్పు అరవీడిన వేరొక యొప్పు కొప్పుగాబరగిన నొక్క యొప్పు వేణిభావ రచన నొక్క యొప్పు అను సూరనార్యుని పద్యమును జ్ఞప్తికించెచ్చును. జీలుగు “పూల కలంకారి చీరజార” “జారు చెమ్మట ముత్యాల జంపునరులతో నరుగు చున్న తృణకంకణ నాయికా సౌందర్యము స్వభావ” రమ్యము.

సుబ్బారావుగారి కావ్య వాతావరణము శుద్ధముగా ఆంధ్రులది. ఆ భావ ములు అచ్చముగా తెనుగువారివి; అందలి నుడికారపు సాంప్రదీయని తెనుగు బాసది. నూత్నాతి నూత్నములగు విషయములను గురించి గంభీరతముములగు

భావములను ప్రకటించుటలో విభూషణునకుఁగల చాతుర్యము ప్రశంసనీయము. స్వప్న కుమారములోని

“కారుచీకట్లు లోకి మున్నప్పెననుచు
నేలనిందించెదవు మేఘజాఁ ములను”
“పూలబిడ్డల పీఠినుయ్యాలలూపు
పవనుడెరుగడు తొడిమలు వదలుననుచు”

అను పద్యములలోని భావగాంభీర్యము మిక్కిలి శ్లాఘనీయము.

సుబ్బారావుగారి తృణకంఠ స్వప్న కుమారములు జితగా పరింపవలసిన గ్రంథములు.

స్వప్న కుమారమున ప్రృథాముక భావముతో తన్ను పమీపించిన కవి కుమారునకు పుత్ర భావము నుపదేశించును.

“పిల్చి బ్రతిమాలి పాలీయగలను గాని, పాలుగొనుటకు నేయొగ్గు
రాలగాను” అను వాక్యము స్వప్న కుమారమునకు సంతేవరూపము. ఇంక
మాత్రమున నాయిక ఆభిప్రాయము ప్రేమకూడదని కాదు; కాని యది
ప్రదర్శింప వలసిన విధానము వేరు అని మాత్రమే. కావుననే యా దయావతి,

“తుమ్మెదలు గ్రక్కుననుచు మధువుం దృఢించు
భావము విరక్తి కాబోదు పడుచువాడ”
“కోమల ప్రేమ సంపూర్ణ కుసుమ దళల
నలరు నప్పుడె దుఃఖ రజస్సు స్థఖలన మగును
వర్ష ధారల గడుగంగ బడిన పొలమె
అర్ధమై పచ్చబడునంచు నరయలేదె”

అని పలికి,

“అనుభవించుము ప్రేమోచ్ఛిష్టము కుమార
అంటులేదని నీయాపు లంపినారు.”

అని ప్రబోధించు దృశ్యము రమణీయము

ప్రభుత్వం నాయకా నాయకులు ప్రేమ తపస్వియులు; చిన్ననాటి నెచ్చెలులు,

మన సంఘ జీవితమున అటనట యరాజకము ప్రబలుచున్నది. విద్యార్థి కులు కొందరు ప్రేమకు శారీరక సౌఖ్యముని యర్థము చెప్పుచున్నారు. ఒకరి నొకరు వీక్షించినంత మాత్రమున హృదయములు ద్రిక్తములగుచున్నవి. క్రొత్త దన మొకింప మాసిప యంతనే వైవాహికజీవితము దుర్భరమగుచున్నది. కొందరి రచనలు యీ మార్గమునే యనుసరించుచు విపరీత సిద్ధాంతములు ప్రతిపాదించుచున్నవి. వీరికి సుబ్బారావుగారు 'తృణకంకణమున' దివ్య సందేశ మొసంగియున్నారు.

తెనుగుతోటలో నిత్య వర్చస్వినియగు వీరి లేఖని స్వచ్ఛంద గగన తోరణములక్రింద. సహృదయానంద కల్యాణ విహృతికొఱకు, లలిత సారస్వత నికుంజవలయమున తెనుగు మీరిన గరువపు తీరులతో భావపదము బాడినది. ఆ సమయమున తెనుగుతల్లి సమక్షమున భవిష్యదాంధ్రకోభను అవలోకించి నారు కవి భూషణులు.

విమర్శనాశక్తి, కావ్యరచనాశక్తి రెండును ఒకే వ్యక్తి యందు సమ ముగా నిజృంభించుట యరుదు. సుబ్బారావుగారి యందు నిర్మాణ విమర్శనా శక్తులు రెండును సమముగా నిజృంభించిన వసుటకు వారి కావ్యములు, 'రమ్యాలోకము' ను తార్కాణములు.

సవ్య సారస్వతోద్ధాన వనమున కవితారసాల శాఖా రూఢయై ఒకనాటి వసంతకాలమున నెల్లారి ప్రాంతములో "దువ్వూరి కవికోకిలము" శ్రావ్యముగ గూసి రసికాంధ్ర ప్రీతి గావించినది. దువ్వూరి రామిరెడ్డిగారు ఘోరి కన్న శ్రావ్యమై పల్లవ కోమలమగు తెనుగున "పావశాలా" ప్రతిష్ఠలు గావించినారు. నలజారమ్మ అగ్ని ప్రవేశము" చే మన హృదయముల గరిగించినారు, "వన కుమారి" యందలి మౌగ్యముచే మన మనముల నాకర్షించినారు. "జలదాంగన" యందు భావనా మహిమను ప్రకటించినారు. "సత్తతమాల" యందు ఖండ కావ్య తారాగణము దివ్యదీప్తులతో ప్రకాశించుచున్నది. ఇక "నైవేద్యము"న "ప్రొద్దుపొడుపున దేవి పాదపూజ కొరకు దోసిట గన్నేరుబూలతో చెచ్చి అప్పించిన హృదయపు సుగంధ దీపము" జ్వలించుచున్నది.

సంస్కృతాంధ్రాంగ్ల వాఙ్మయములతో చక్కని పరిచయముగల వీరి కలము నవనవానందభావసుందర లతాంతములతో నవనవలాడు చుండును. క్రొత్త పాతల కూర్మి కలయిక యే ఈయన కావ్యములకు వన్నె పెట్టుచున్నది. ఈతని కవిత్వమున రాయప్రోలు సుబ్బారావుగారి రచనలయందువలె యుత్సాహ మెల్లయెడల దీపించుచుండును. విశ్వ సౌందర్యము స్వమానవ సమానత్వము నీకవివర్ణుడు కాంక్షించును.

రెడ్డిగారు వీరకుల ప్రభూతులు. వీరిభావములు శూరజనోచితములు. కత్తులకూపము గాంచినంతనే వీరి చిత్తమున రోషాగ్ని ప్రజ్వలిల్లును.

కొండవీటియందు రెడ్డివీరుల నెత్తురు శౌర్య సౌభ్యముల వెదజల్లుటం గాంచి పరవశులైనారు. నాటిరెడ్డిరాజుల శౌర్యము వారికి జ్ఞప్తికి వచ్చినది, ఒక్కమారు వారినందరిని స్మరించినారు. ఇకనేమి. యావేశపూరితులయి శౌర్య లక్ష్మి సాహిత్య రక్తి ఉపారాశయము “హోమధూమాగ్ని సృతంబగు చగ్గి హోత్ర మటుల, మనకడపటి నెత్తురుబొట్టువరకు చావలేదు, చావలేదు” అని వీరాలాపములాడినారు.

గాంధీమహాత్ముడు రాట్నమే మనకు స్వరాజ్యము దెచ్చునని వచించెను. అందలి సత్యమును గ్రహించినాడు రామిరెడ్డి. ఈ కవి రాట్నము దేశచక్రము త్రిప్పెను. విజయకేతనము విప్పెను. ఈయన ‘స్వాతంత్ర్య రథము’న నిజ ప్రభావ దుర్వార పవిత్రమూర్తియగు స్వాతంత్ర్య దేవతను సాక్షాత్కరింప జేసినాడు. అదేవి “ధర్మజీవనాకారమో శాంత బింబమో అకల్మష సత్యనికేత నంబో సంసారఫల స్వరూపమో ప్రజాహృదయంబోయన కనులపండువు నేయుచు, ‘సభ్యతా మిషమునన్ దేశంబులందెల్ల నితకు ధర్మంబులుగాగ నెన్నబడు నన్యాయంబులీ నాటితో వికలంబై చనుగొక యంచు కరుణా వేశంబు దీపింప’ పలికినది.

రెడ్డిగారి హృదయము మిక్కిలి సుకుమారము. సుమకోమలము. అతి సున్నితము. పూలుకోయుటయే యీ తోపాసకునకు కష్టము. ఏలయన పువ్వులనుండి మంచుబొట్లు కాల్వలంగట్టెడు నశ్యబిందువులట్లు గారుచుండును ఇది సహింసలేక ప్రకృతి చిత్తము నెత్తురులొక జేయనేనెన్నడు బూనలేనను

కొన్నాడు. నిజమే, పూబిన్నల హత్యజేయ తలపెట్టుట దోషముకదా! ప్రకృతి రామణీయకమును పాడుజేసి దైవపూజకు దిగుట పాపముకదా! ఆ వేద వేద్యుని బూజించ నాత్మకుసుమ పమర్పణమే యుత్తమము.

ఈ కళోపాసకునకు ప్రపంచమందలి ప్రతి వస్తువును రమణీయ ప్రతి పాదకమే! ఈయన గరికను జూచి సంతోషముతో నుప్పొంగుటయే యిందుకు నిదర్శనము, మొన్నగా గురిసిన ముత్యాల వానకు మురిపాలగుబురై పెరుగు చున్న గరికను గాంచి ముగ్ధుడై దైవసృష్టిని దానికి తావొండు గలదని గ్రహించు కొనుచున్నాడు.

రామిరెడ్డి స్వాతంత్ర్యకామి, కృత్రిమ బంధముల పాటించుట ఆయన ప్రకృతికి విరుద్ధము, “కాలమనంతము; ఇలవిశాల; భావలోకము క్రమముగా బడయు మార్పు” యని భవభూతివలె తనమనస్సును స్వాతంత్ర్య సీమనుజరింప జేసినాడు. భావలోకమునందే కాదు; దైనిక జీవితమునందు కూడ స్వాతంత్ర్య మీయనకు ప్రియతమము. కావుననే,

“కూలిజూచి నాకు కూడుపెట్టు;

తిరిపమెత్తి తిన్న దీరు నాయాకలి”

అనియొక బీదముసలమ్మచే వలికించినాడు.

రామిరెడ్డి కాపుబిడ్డ; కర్షకులపై నీతనికి గాఢమగు ప్రీతి. కావుననే కృషివలుని జీవిత విషయముల గానము జేసినాడు. ఈయనకృషివలునికి వల్లయే సర్వప్రపంచము; అందు ప్రేయసి యొక్కతయే రమణీయ విగ్రహము; అతనికిగల భాగ్యనిధులు బంగరపంట పొలములు మాత్రమే; ఇక మతమన్నదో అనుదిన పరిశ్రమము; విలంబమనునది యీతని వాఙ్మయమున లేనేలేదు. రాయ ప్రోలు సుబ్బారావుగారు ‘కష్టకమల’ యందు బ్రాహ్మణ జీవితమునెంత రమ్యముగా చిత్రించినారో దువ్వూరి రామిరెడ్డిగారు ‘కృషివలు’ని యందు కర్షక జీవితమునంత సుందరముగా స్వీయ కవితా మాలయందు గ్రుచ్చినారు.

రామిరెడ్డి మనస్సు విశ్వముతో లయాన్నితమై నటించును. ఈతని భావమునందు విశ్వజనానుభూతి యెల్లప్పుడు విరియుచుండును.

వంగ భాషా ప్రోద్బలము, వైష్ణవ గీతములభక్తి ప్రవక్తలు, వేంకట పార్వతీశ్వర కవుల రచనలయందు గోచరించును. ఒక భావమునే పలువిధముల తెప్పట వీరి ప్రత్యేకత. వీరు రచించిన తేటగీతములు, మంజులలో ప్రత్యేక మగు కోమలత్వముగలదు, తీయని పదములను గూర్చుటలో వీరు ప్రోడలు. వీరి రచనలు ముఖ్యముగ 'ఏకాంతసేవ' భక్తి రసభరితమై ప్రకృతి పురుషుల లీలా విలాసమును చక్కగా చిత్రించును. వీరి రచనలు పఠించునపుడు రవీంద్రనాథుని కావ్యకన్యక మనయెదుట నిలుచుండును.

అబ్బూరి రామకష్టారావుగారి రచనలు లావణ్య ప్రధానములు. మాతృ దేశభక్తి ప్రబోధకములు. వీనియందు భావనాశక్తి భవ్యమగు నావేశము సమృద్ధము. వీరి నూతన చందోబద్ధములగు రచనలు, నవ్యకవిత్వ లతాంగికి క్రొత్త శోభను చేకూర్చునవి. మందార శిశువువంటి, ఖండ కావ్యములు, వీరి కవిత్వ రమణీయతకు నిదర్శనములు.

దేవులపల్లి కృష్ణశాస్త్రిగారు నైవారవిహార ధీరులు; తమ యానందము కొరకే వ్రాయుచారిలో నగ్రగణ్యులు.

“నవ్విపోదురు గాక నాకేటి సిగ్గు
నా యిచ్చయే గాక నా కేటి వెఱపు...
...మాయ మయ్యెదను నామధురగానమున”

అని చెప్పకొన్న స్వేచ్ఛా జీవులు. వీరి పద్యములను, నాయని సుబ్బా రావుగారి రచనలను పఠించునప్పుడు దుఃఖించుటయే వీరి స్వభావమనిపించును.

దుఃఖావేశ ప్రపూర్ణములగు పెల్లీ రచనలతో నాయని, కృష్ణశాస్త్రిగార్లు ఖండ కావ్యములను పోల్చవచ్చును. ‘శూన్యమున ఒకడనే పడిపోదును’ అని శ్రీకృష్ణశాస్త్రిగారు ఆక్రోశించునప్పుడు, “ఏడ్చుగూడ ప్రియంబుగాదేమివుత్ర” అను రాయప్రోలువారి వాక్యము జ్ఞప్తికి వచ్చును. తన సొగసు చూచి యెడ్చు సుందరివోలే, తమ కవిత్వ ప్రాగల్భ్యమును చూచి దుఃఖించుచున్నట్లు కనిపించుచున్నారు. కృష్ణశాస్త్రిగారు. నాయనిబసవరాజులు లిరిక్ కవిత్వమును తెనుగులో సమగ్రముగా ప్రతిష్ఠించినారు. ప్రేమ విప్లవమును తెనుగులో కావ్యగానము జేసినారు నాయని, కృష్ణశాస్త్రిగార్లు. ‘ప్రేయసీ ప్రేయసీ’

యను కృష్ణశాస్త్రిగారి గీతములో నేదోయొక విధమైన అనిర్వచనీయమగు ఆవేదన గోచరించును. వియోగ వేదనా భరముచే హృదయము నొప్పినిొంద, ప్రియురాలిని గూర్చి తమ యావేదనను ప్రకటించుచు, నొక నిండుకావ్యము వ్రాసికొనిన శివశంకరశాస్త్రిగారి రచనలయందలి మాధుర్యము, సౌందర్య శక్తి, భవ్యానురాగము కృష్ణశాస్త్రిగారి యందు గానరాదు; దుస్సహవేదనా భర మొకటిదప్ప. కృష్ణశాస్త్రిగారి యావేదనలో నొకవిధమగు భయంకర త్వము గోచరించును. అగమ్యతమస్థిని గర్భకుహరాల వెడలిపోయిన వీరి ప్రేయసి, వీరిని సీరంధ్ర భయదాంధకార జీమూతాళిలో, అఖాతంపు టేకాంతములో విడిచిపెట్టినది. శూన్య హృదయముతో కవిగారు, 'ఓచెలీ', యని కృంగి కృశించినారు. ప్రేయసి కొరకు యెదురుచూచి వియోగావస్థలో-

“ఆపలేని నా కోరిక

కారుచూపు చొరగచీలి

కాలికుములు చీకటిలో

క్రాగిక్రాగి నీ కొరకై

కరవులోననే నశింతునో,”

అనియు,

“ఈ వియోగ నిరాశా

క్షణక్షణ ప్రతీక్ష చెదరి

ఎగసి ఎగసి పగిలిపోదునో,”

అనియు,

“కాలాంతమునకు కాచి యుందునా

ఆపలేని ఆనకు ప్రాణాంతమేని, వేచియుందునా,

చివురింపదొ చైత్ర శుభోత్సవ వసంత

మీ దరిద్ర పామంతముని,”

అనియు నాక్రొశించినారు. శ్రీకృష్ణుని వేణుగానము విని

“మ్రోయింపకోయి మురళి

మ్రోయింపకోయి కృష్ణ

తీయ తేనియ బరువు
మోయలేదీ బ్రతుకు,
మురళిపాటకు రగిలి
మరుగునీ వెన్నెలలు,
సొగయు నా యెదకేల
తగని సౌఖ్యజ్ఞాల”

అని వీరు భావప్రకటన గావించినారు.

“సౌఖ్యజ్ఞాల”

యను పదము కృష్ణశాస్త్రిగారి కవితా స్వరూపమునకు తార్కాణము.
ఆ చెప్పరాని దుఃఖముతో, ఆ యవ్యక్తవేదనతో, కృష్ణశాస్త్రిగారి కేమి
యానందమో ?

“వెదకి, వేసారి నా వెర్రి బ్రతుకెపుడేని తుది రేయిగను మూయునా,
బేల్మయై నిదుర బరువుల క్రుంగునా” యని జీవితముతో విసుగొంది,

“వనరుచేడ్చగలేను, చచ్చిచావగలేను
కనలేని వెలుగు కొరకై ఎన్నడును
కనరాని దాని కొరకై
ఒక క్రొత్త బరువుతో, ఒక క్రొత్త యానతో
ఒకడనే పడిపోదునూ, కూవ్యమున
ఒకడనేకృషియింతునూ,”

అనియు.

“యెడ్చివై చితి వినువారు యెరులేక
యెడ్చునందడి నా లోననే చొరగి”

అనియు కృష్ణశాస్త్రిగారు తమ హృదయావేదనను వెలిబుచ్చియున్నారు.
కృష్ణశాస్త్రిగారి పల్లకియను గీతము మిక్కిలి యాహ్లాదకరము. అదిచదువు
నప్పుడు నాయికతో పాటు మనముకూడ “ప్రణయపల్లకి, పల్లకి, చక్రచాప

వక్రరేఖి పల్లకీ, మధు స్వప్నశాఖి పల్లకీ” అని పలుకుచు పల్లకిలో యూరేగు చుండుము.

తెనుగు కవులలో ప్రియురాలిని శివశంకరశాస్త్రి, వేడుల సత్యనారాయణశాస్త్రి గార్లవలె ఆదరించినవారు మిక్కిలి యరుదు. వీరి దృష్టిలో స్త్రీ పవిత్ర ప్రేమమయ దేవత, ఆమెకు సంఘమున మిక్కిలి పూజ్యస్థానము గలదు. ఆంగ్లేయ కవియగు Ottway కూడ నిట్టి భావములనే వెలువరించినాడు. “ఆమె నననీత హృదయ, నాయంతరంగ శాంతిదేవత...జన్మజన్మ పుణ్యములు పండి ప్రాప్తమయిన కేళీ పరిత్యాగ లీల, ఆమె పదసన్నిధాన దివ్యస్థలాన భక్తి నమ్రుడనై నిలంబడిన యపుడు తలపునకు వచ్చునా పేదతనము నాకు” అని యారాధించిన వేడుల సత్యనారాయణగారును.

“ఇందిరా, నిన్ను నేనిష్టదేవతవోలె, భావించుచున్నాను భక్తితో నిరతంబు, నీ మనోహర పాద సీరేజయుగళమ్ము అర్పింతు ఇందిరా అంత రంగమునందు, నీపాదపద్మాల నిటలమ్ము సోకంగ, వ్రాలిపోవననుజ్ఞ వాంఛించు చున్నాను” అని పలికిన శివశంకరశాస్త్రిగారును, సోదర కళోపాసకులు - దీర్ఘ రమ్య సంస్కృతాభి రామంబులగు ముత్యాలసరముల కూర్పులో శివశంకర శాస్త్రిగారికి ప్రత్యేక ప్రావీణ్యముకలదు.

పండిత కవులై, కవి పండితులై ప్రకాశించు విశ్వనాథ సత్యనారాయణ గారు ఆంధ్ర సారస్వతాకాశమున దివ్యతార. కవిత్వము వీరిచేతులందలి క్రిడా కండుకము. ఆంధ్రావేశము వీరియందు మూర్తీభవించినది. ఆంధ్ర పూర్వ రాజ్యములు, అనాటి సంస్కృతి, నాగరికత తలంచుకొన్నంతవే వీరి హృదయము చలించును. “ఎన్ని జన్మముల నుండియో కదా నాతనువున ఆంధ్ర రక్తము ప్రవహించుట” అని వీరు తత్కారణము నూహింతురు. పారతంత్ర్యా పతితులయ్యెను, పురామహదాంధ్రమున, స్వతంత్ర పౌరుడననుభవము వీరికి సత్యముగా దోచినది. అపూర్వములగు భావముల కాలవాలము వీరి హృదయము. చిత్రవిచిత్ర భావసౌదామినులు వీరిహృదయాకాశమున తక్కింతు చుండును. “నేను మాయమ్మ యొడిలోన నింత వాడనైననీ యప్పుడు నాలోన యఖిల మిమిడి యుండెనేమొ” యని తలంచి, “పాడుటకు మున్ను, కంఠ గర్భమున వెరుగరాక, యవ్యక్తమైయున్న రాగమట్లు, నిభృత చిక్కణ

మూర్తులు నీవు నినువులిన్ని సుఖములు దాగినారెటులదేవి” అని ప్రశ్నించుచున్నారు. పరమేశ్వరుడు వీరికెన్ని యాపదలు గలిగించినను దయాస్వరూపుడే. దయాంబుధియను ఖండ కావ్యమిందుకు నిదర్శనము. ఇంకొకయెడ పరమేశ్వరుడు వీరిని పరిగాఢశర్వరీచ్ఛవి, దరిద్రతానిధానము, తేజోవిహీనము, అననరతము భాష్పధారా మిళితమునగు అంగణమున ఉండుమనినాడు. ఎన్నడో యొక్కనాడు మాత్రము ఆ అంధకారమున మెరుపు మెరసినది. అనాడు వారి కుటీరమానంద వాయుప్రచార శతనహస్ర కుసుమ పరిమళ వ్యాప్తమైనది. కాని యంతలో తిరిగి చీకటులు క్రమ్మినవి. అనాటి మెరుపును స్మరించుకొనుచుండినారు కవిగారు. కాని లోకమును దూషింపలేదు. జీవితము పోయము, దేహము శుష్కము అనితలంచి దానికి స్వస్తి చెప్ప నుంకింపలేదు. అట్లయినను పరమేశ్వర హృదయము వారి దృష్టిలో కరుణా సాగరము. ఒకనాడు వారు ప్రభుదర్శనార్థమై దేవాలయమున కేగుచుండ త్రోవలో యెవరో యొకరు ఆయనయే వీరి గృహమునకరిగి నాడని చెప్పిరి. కాని వారే మార్గమున వేగిరో ఆయన యేత్రోవ నరుడెంచెనో యొకరి నొకరు కలసికొనరైరి. ఆ పరమేశ్వరుని దోషమందు లేకమునులేదు. కావుననే వీరు “నీపథాంచలమంటని మాపథమ్ము.....యెంత దురదృష్ట ముద్రితమ్ము” అని తమ భాగ్య దోషమునే తలంచుకొనిరి ‘ఇరుత్రోవ’ లో. ప్రభువు రథము దీక్షాప్రణీత విధుర వేగముతో పర్వతెత్తు చున్నది అప్పుడు కవిగారి శరీరము దానిక్రిందబడి నలిగి నలిగి రక్తప్రవాహము లింకినది. ఈ దీను డెవరో ఈ హాహావివాదమునకు కారణమేమోయనియైన రథము ఆగలేదు; తిరిగి చూడలేదు. తెల్లవారినచో రథచోదకుడు రక్తాంకితములగు చక్రములను కడగి శుభ్రముచేయును. ఈ సమయమున కవిగారు గాయముచే భాధపడుటలేదు. దేవుని దూరుటలేదు. కాని వారికి కలిగినది “అచటి బహుజనర క్తములందు నాదియదని గుర్రేమి కనబడును స్వామి” అను ప్రశ్న యొక్కటియే. ఆపురూపములగు భావములను అనురూపములగు పద్యములలో వ్యక్తపరచుట యందు జాణలు విశ్వవాధ కవిగారు. ఉన్నత భావాంబర వీధులందు కవినమ్రాట్టులయ్యు వీరు సామాన్య జనుల భావములను చక్కగా చెలసి వ్యక్తికరింప సమర్థులు, ఎన్నియో దినములనుండి నిరీక్షించిన వర్ష మునుకు వీరే విధముగా స్వాగత మొనగుచున్నారో చూడుడు.

“మాపొన్నలు పూతవట్టునిక పొంతపొలాలకు నీరమబ్బెడిన్ :

మొన్నటిదాక వానలకు మోములు వాచిరి మాదు కర్నకుల్”

మేఘము నుద్దేశించి ‘దుక్కిచెద్దడుగు పెట్టజాలని మాపొలాలలో నురుమద
తైవపాద కటకోజ్వలనాద మనోహరంబుగా నురిమిన నీకొసంగెదను పాయన
ముల్ ననజాష్పలించువుల్’ అనుచున్నారు. ఆవాన యుపయోగము “పొడి
పొడియై తలల్ ముదిరి పోయిన యెర్రనికారుజొన్నలో, వడితిని కొత్తలో
పనరు పంటిడిజాగిన యావుదూడలున్, తడవడిపోయె, మాయెడద తల్లడిలెన్,
తొలివానచిమ్మ. వైబడి సుఖమయ్యె నేటికన పాయతనొందెను మాదు సస్య
ముల్.” “పొలముల వట్టి నీరములు బోదలె నిండవు, నాకు మళ్ళలో చెలమల
నీరుతోడి యరచేతులు బొబ్బలు మోక్కె, బోదెలోపలి జలమంచు పిచ్చుకలు
పాపము ముక్కులు ముంచుచుండె నీ విలయముదాటి పోయెననిపించెను
నీయురుముల్ కృపానిధి” అని నవిశేషముగా చిత్రించినారు. మూగనోము
ఆచరింప నమకట్టిన ఆంధ్ర యువతి పొగను నొకమారు తిలకింపుడు.

“నీతెలిపట్టు చీరెమెయి నీడలు సాగి

ముసుంగు సంజుకొం

బూతల తెల్ల లేమొగిలు పోలిక

వాలిక గాలి దూలిపో

లేత బెడంగు కుచ్చెలు నీ చిరు

కాకుల ముద్దుతోచెనో

లేత పొరాడువయ్యెద చలించిన

పచ్చని తాళి దోచెనో”

ఆ కమ్మని పాలబుగ్గ, పతి కొసము ఇన్ని నోములను కిమ్మనకుండ
నోచుచుండుట గాంచి కవిగారు “ఓసి వసిదాన భవన్నియమవ్రభావ సంధానము
చేత నీ పతి సుధామయ మూర్తి నముజ్వలించెడిన్” అని ఆశీర్వదించినాడు.

చక్కని భాషలో తీయని భావములను పారిజాత కుసుమసుకుమారము
లగు పద్యములలో వెల్లడితేయు నిపుడులు కొదాలి అంజనేయులుగారు. తెనుగు
భాష చక్కదనమే వీరి కవిత. వ్రాసినది స్వల్పముగాని గుణమున ఉత్కృష్టము.

వీరి కవితా కన్య నాజాకు రసికుల మనస్సుల నుజ్జూతలూగించును. రాధిక నుద్దేశించిన పద్యములు కడురమణీయములు. సిగ్గులొలికెడు చూపులతో ఇతరులెవ్వరును చూడనట్లు వేదికపై నాసీనయైన పెండ్లి కూతురు తనప్రియుని వీక్షించుటనుజూచి ఆమె నుద్దేశించి వీరు వచించిన యీ క్రింది వచనములు సహజాపాత రమణీయములు.

“త్వాదృశ జాలికల్ తలుపు దగ్గర
బాటలువాడు పెద్ద ము
తైదులు భర్త పేరడగి నప్పుడు
తీగయెలుంగు ముగ్ధతన్
పేదవడంగవంతు మన పెండ్లి కు
మారునిదన్న
నీదు లజ్జాదరహాస చంద్రికలు
శాశ్వతమై వెదజల్లుగావుతన్.”

“పునుగు జవాది తావులు గుబుల్కొను నీ
పసుపుం బయంటకొం
గునముడివైచి కొంటిగద, కోమలి
నీ మగడింక నెట్లు చె
ప్పినటులే వినంగలదు, పెండ్లము గీచిన
గీటుదాటడం
చును వదినల్ నగన్ జరుకు చూపుల
జూచెడు నీకు సౌఖ్యమా”.

నలక్షణముగు కవిత్వము వ్రాసి అంద్రరసికలోకము నాకర్షించినారు జాషువాకవిగారు. వీరి ధారాకుద్ది మిక్కిలి ప్రశంసనీయము. పద్యములొకటి రెండు పర్యాయములు జదివిన కంఠస్థమై భావము చెవులలో ప్రతిధ్వనించు చుండును. వీరు వ్రాయొగించు పదములయందొక విధమగు తీయందనము మొత్తందనము అనిర్వచనీయమగు సౌందర్యము కలవు. ఇందుకు వీరు రచించిన ఖండిత కావ్యములు, ముఖ్యముగ్గా ‘పిర డౌస్’ ‘గబ్బిలము’ సా.వి. ‘పిర డౌస్’లో

ఈకవి కోకిల, కవుల శక్తి సామర్థ్యములను గుఱించి యేమని వచింపు చున్నాడో గమనించుడు

“కవిని గన్నతల్లి గర్భంబు ధన్యంబు;”

“దాటిపోయిన యుగములనాటిచరిత
మరలబుట్టింప గవియ సమర్థుడగును...”

“వసుధ శాసింప గలసార్వభౌముడగును
ధీరుడగు భిక్షకుండగు దీనుడగును

దుఃఖితుండగు నిత్యసంతోషియగును
సత్కవి ధరింపరాని వేషములు గలవె?

“తమ్మిచూలి కేలుదమ్మినిగలనేర్పు
కవికలంబునందు గలదుగాన
నీశ్వరత్వమటనికే చలామణియయ్యె.”

‘పిర దాసి’ లోని కవిత్వమును గురించి ముచ్చటంప వలయునన్న, పిర దాసి కవిత్వమును గురించి కవిగారు వచించిన మాటలనే పునరుద్ఘాటించ వలెను. ‘సాంపుతడియారని’ ఈ కావ్యములో “పదముల గుఱుపు కదునునకెన వచ్చును”. “రససంపదయు భావ శబలతయు”గల ఈ హృద్య రచనలో శయ్యావిలాసము “దిరిసెనంపుబూవుకరణీ ముద్దులు గులుకు”ను ఈ కవిగారిొక చోట “మల్లె పూవుట తరులొలకించి” వేరొక చోట “విషాదగీతములకే మిగిలిన రసహీనమైన మపీవంకము”తో “సుఖంబుల ప్రొద్దుగ్రుంక” జేసి “భయంకర భేదతమాలవాటిక”లో తాండవింతురు. జాషువాకవిగారి కృమలన్నింటిలో కరుణరసప్లావితమైన ‘పిర దాసి’ మేలుబంతి.

అపారమైన దేశభక్తి, అఖండమైన స్వభాషానురక్తి, అప్రతిహతమైన జాత్యభిమానము వీరి ఖండ కావ్యములందెల్ల యెడల గానుపించును. వీరి “గబ్బిలము”లోని “తెల్లరాజ్యంపు నైలింప శ్రీలకొకానొప్పుడు కేళీరంగ”మైన హంపీజేత్ర వర్ణనను జదివి కన్నీరువిడువని తెలుగువాడుండడు.

దువ్వూరి, మొదలగు వారివలెనే జాషువాగారికిని, సత్యము అహింస, రాట్నము అభిమాన వస్తువులే యైనను అన్నివిధముల నభోగతికి పాల్పడిన

హరిజనులపై వీరికి ప్రత్యేకమైన ప్రేమ. వర్ణవ్యత్యాసములవలన అగ్రజన్ములన బడువారు వీరిపై విధించిన ఘోరయన్యాయములను నిర్మోగమాటముగా, నవకాశమున్నపుడెల్ల యధిక్షేపించినారు.

తుమ్మల సీతారామమూర్తి చౌదరిగారి పద్యములు, ముఖ్యముగా సీసములు, శ్రీనాథుని రచనా గాంభీర్యమును జ్ఞప్తికిదెచ్చును. తెనుగు నుడికారపు సొంపు వీరి శబ్దములందు పూర్ణముగా గన్పట్టుచున్నది. “నాకు లమ్ము నందువలె కవితలో గూడ కమ్మదనము వెలయింతున”ని వీరన్నది యధార్థము.

మాధవపెద్ది బుచ్చి సుందరరామ శాస్త్రిగారు ‘ఉమర్ ఖయాం,’ ‘బృందావనము’ ‘పంచపతి’ మొదలగు చిక్కని ఖండకావ్యములను సంకరించిరి.

ఇట్లొకవంక మన భాషలో శృంగారకరుణరస ప్రధానములైన ఖండ కావ్యములు ప్రవర్తమానమగు చుండ, జాతిని నీర్యవంతముగా చేయజాలు వీరరస ప్రధానములగు మహా కావ్యములు కొన్ని యుద్భవించినవి. ఈ రచయిత లెల్లరును పండిత కవులగుట వేర్కొనదగిన విశేషము.

ఈ కావ్యములలో సుప్రసిద్ధములగు రెండు, ప్రొద్దటూరు గ్రామమును ఉద్యాన వనమున మొగ్గ దొడిగినవి. అవియే రాజశేఖర అపధానిగారి “రాజా ప్రతాప సింహచరిత్ర” గడియారము వేంకట శేషశాస్త్రిగారి “శివభారతము” అను ఉత్కృష్టములగు కావ్యరత్నములు.

ఉదాత్త కావ్య నిర్మాణము గావించి ప్రచారము నొల్లక కొంతవరకు అజ్ఞాతముగా నుండినవారు కవీరత్న అంబటి పూడి వేంకటరత్నముగారు. ఈయన నిపురుగవైన నిప్పు. ఈయన కావ్యములలో నగ్రగణ్యమగు ‘మైనాదేవి,’ ‘మొరాన్ కన్య’ వైన వేర్కొనిన గ్రంథములతో పాటు మన వీర కావ్య శ్రేణిలో నగ్రస్థాన మాక్రమించుకొనును. వేంకటరత్నముగారు కవియేకాదు. ఒక సంస్థ; చండ్లూరు ప్రాంతమున ‘సాహితీ మేఖల’ను స్థాపించి తెలంగాణము లోని యువక కవులలో చేరువడసిన ధవళా శ్రీనివాసరావు, పులిజాల హను మంతరావు, సిరి ప్రగడ భాగ్యవరావు, మద్దోజ నత్యసారాయణగార్ల వంటి కవి

కళోరములకు భావనా గురువులై, వారిచే రసవంతములగు కృతుల రచింప జేసిన కవివర్ణులు అంబటి పూడివారు.

ఇట్టి భావకవితా సారస్వతము నొకమారు తిలకించితి మేని వానిలో ముఖ్యములు ఖండ కావ్యములని తెలియుచున్నది. మహాకావ్యరచనను ప్రేరేపించు మహారాజులు లేకపోవుటయు అనేకవిషమనమస్యల కాలవాలమగు నీకాలమున ప్రజలకు దీర్ఘ కావ్యములు పఠింప నుత్సాహము లేకుండుటయు అంగ భావ కవి కుమారుల రచనలు ఎక్కువగా ఖండకావ్యములే యగుటయు కొంతవరకు సమర్థులగు కవులకు విశేషముగా నవకాళము లేకుండుటయు నిందులకు గారణములని తోచును.

పాశ్చాత్యుల లిరిక్ కవిత్వము, జాతీయోద్యమముల ప్రభావ పరిణామ ముగా ప్రభవించిన భావకవితా స్రవంతి, ఖండ కావ్యములు, గేయములు, అను రెండు పాయలుగ స్రవహించినది. ఖండకావ్యములతో బాటు తెనుగు కావ్యంలో గేయములు గూడ ప్రజామోదము వడసి అనేక ఉత్తమ రచనలకు దోహద మొనంగినది.

ఆధునిక సాహిత్యమున గురుజూడ అప్పారావుగారి 'మృత్యుల సరము లతో' గేయ సాహితీ కన్యకు ఒక రమణీయ స్వరూప మేర్పడినది. తరువాత ఈ గేయమందరిని నవ్యాంధ్ర సాహిత్యారామములోని సుందర మందిరములో జేర్చి సర్వాంగశోభితగా తీర్చి దిద్దినవారిలో ప్రముఖులు బసవరాజు అప్పారావు, విశ్వనాథ సత్యనారాయణ, నందూరి సుబ్బారావు, అడవిజాపిరాజు, నాళము కృష్ణారావు మల్లవరపు విశ్వేశ్వరరావు ప్రభృతులు.

తెనుగు భాష తీయందనమును, సౌందర్యమును వ్యక్త పరువలయు నన్న జటిలపద సమాసములను, కృతక గ్రాంథిక భాషను పరిత్యజించుటయే కాక, ఈ భాషకు వృత్తములననుకూలములనియు సరళమైనమాత్రాచందస్సులే. యుక్తమనియు అభిప్రాయపడిన గురుజూడ అప్పారావుగారు గేయ కవిత్వము నకు మార్గదర్శి; ఆదికవి.

“వెనుక చూచిన కార్యమేమోయ్

మంచిగతమున కొంచెమెనోయ్

మందగించక ముందు అడుగేయ్
 వెనుకబడుతే వెనుకెనోయ్
 దేశాభిమానం నాకుకద్దని
 వట్టిగొప్పలు చెప్పకోకోయ్
 పూనియేదై నాను ఒకమేల్
 కూర్చిజనులకు చూపవోయ్
 సొంత లాభం కొంతమానుకు
 పొరుగువాడికి తోడుపడవోయ్
 దేశమంటే మట్టికాదోయ్
 దేశమంటే మనుషులోయ్
 ఈసురోమని మనుషులుంటే
 దేశమేగతి జాగుపడునోయ్ ?

అని అప్పారావుగారు సోదరాంధ్రులనేకాక భారతీయు లందరిని
 మాటిగా ప్రబోధించినారు. 'దేశమును ప్రేమించుచున్నా' అను ఈ గేయము,
 రపింద్రుని, బింకించంద్రుని, ఇక్బాలుని జాతీయ గీతముల మరపించుచున్నది.
 ఈ గీతముతో అప్పారావుగారి పేరు ఆంధ్రావనిలో చిరస్థాయిగా నుండగలదు.

నందూరి నుత్తారావుగారి పాటలు మహోన్నత భావ ప్రపూర్ణములై
 సహృదయ హృదయాహ్లాదకరములై యొప్పు చుండును, చూపుతో మాటాడి
 ఊసిరితో తెనిగించు శక్తి వీరికి కలదు. కవిత్వము వీరిని వలచి వరించినది. ఈ
 మార్గమున నింకెందరో ప్రయత్నించినను 'యెంకి పాటల' వంటి మనోహర
 కావ్యము మరియొకటి వెలువడలేదు. ఎవరేమన్నను 'యెంకి పాటలు'
 ఆధునికాంధ్ర వాఙ్మయమున కమూల్యాంకర మనుట నిస్సంశయము.

బసవరాజు అప్పారావుగారి పాటలు మనోహరములు. 'యశోధరా
 విలాపము', 'కొల్లాయిగట్టితేనేమి' మున్నగు గేయములు ఆంధ్రవాఙ్మయమున
 కాశ్వతముగా నుండదగినవి. వీరి రచనలు ముఖ్యముగా స్వామిభవ భాష్య
 ములు. సూటియగు భావప్రకటన వానియందు వ్యక్తమగుచుండును.

“సుకవి భోగ్యంబు లిచటి వస్తువులు వీని
నలిపి వేయకుడిటు నటు కలచి వైచి”

అని పారు హెచ్చరించినారు. తుషారజలము, నీలంపు జలదంపునిగ్గు, విరిచేడి చిన్నాఁగినిగ్గు, వసంత ఋతుశోభ, కోయిల కూతలు, కమ్మకెమ్మరలు, ఎలదేటి చిరుపాటలు, చిటుజరీయంచు చీర, రుచిరకరసరోజములు, కాంచన హార విలసత్కంఠదేశము, జారుచెమ్మట ముక్కాల జంపునరులు మున్నగు మనోహర సామగ్రినివారు సాహిత్యమునందు సమకూర్చినారు. కానివారు కల్పించిన యీ నిత్యకల్యాణము వచ్చతోరణము యెక్కువ రోజులు కాపురము చేయలేదు. ఆ సుఖస్వప్నములు కొలదికాలమే నిలిచియుండినవి.

నవ్య కవితా నీరాజనము

IV

అభ్యుదయ యుగము

ప్రథమ ప్రపంచ మహా యుద్ధానంతరము ప్రజాస్వామికముల బూటకపు ప్రవర్తనపై నను, యుద్ధకారణమగు పెట్టుబడి విధానముపై నను, శుష్కధర్మ ప్రవచనములపై నను ప్రజలకు యేవగింపు, నిరాశ, నిస్పృహ కలిగినవి. తత్ఫలితముగా పాతసాంప్రదాయముల నెదిరించి క్రొత్తవానిని యేర్పరచుకొను ప్రయత్నము తీవ్రరూపము దాల్చినది. ఇతర రంగములందువలె సాహిత్య రంగమునగూడ యీ ప్రయత్నము ప్రస్ఫుటమైనది. కవిత్వములో తిరుగుబాటు, పురోభాగిత్యము పొడసూపసాగినవి. పూర్వ ఛందోనియమములను కావ్య సంప్రదాయములను పాటించక యెవరి యిష్టము వచ్చినట్లు వారు వ్రాయ సాగినారు. ఈ క్రొత్త క్రొత్త పోకడలకు, Dadaism, Sur-Realism, Impressionism అను కొన్ని పేర్లు వ్యాప్తిలోనికి వచ్చినవి. ఈ 'యిజం'ల లోనేయొకదానికి గూడ సరియైన స్వరూపము యేర్పడక మునుపే మరియొక 'యిజం' బయలుదేరి సాహిత్యరంగమున ఆరాజకత్వము, అయోమయత్వము ఆవరించినవి.

భావకవుల సుఖస్వప్నములను పడద్రోసి వారుకల్పించిన ప్రళాంత సుందర వాతావరణమున ఆరాజకత్వపు సుడిగాలి తీవ్రముగా చెలరేగినది. ఇన్నాళ్ళు గేయరచన సాగించుచున్న కొందరు కవులకు యీ అధివాస్తవికతపై ప్రీతి హెచ్చినది.

పల్లె పడుచు, నిర్మల మనస్కయు నగు 'యెంకి, యింటనుండి బయలుదేరి 'కిన్నెరసాని' యింట కళోపాసనము ముగించు కొని 'గోధూళి' వేళ నవ్య సాహిత్య విధులందు మలయమారుతము సేవించుచున్న కవితా లతాంగి ఒక్క

మారుగా యీ అరాజకత్వపు కారుచీకటులను యెదుర్కొనవలసి వచ్చినది. ఒక వంకనుండి శ్రీ శ్రీ గారు మరియొక వంకనుండి పతాభిగారు అట్టహాసము గావించుచు ఆమెకు చికాకు కలిగించిరి. ఆయమతోట్రుపాటును, మంజులగళ స్వనమును, కజ్జలాన్నిత సేత్రయుగ్మమును అవలోకించి శ్రీ శ్రీ గారు

“యిదేమిటీవిత భయాలు ?

ఇంట్లో చీకటి ?

ఇదేమిటీ అపస్వరాలు ?

తెగింది తీగ !

అదేమిటా రంగులనీడలు ?

చాపూ బ్రతుకూ !

ఎక్కడి కెళ్ళావీ రాత్రి ?”

అని గద్దించి అడిగినారు.

“దుడ్డుకజ్జతో నడుములు విరగదంతా”ను అని పతాభిగారు అట్టహాసము గావించినారు.

“ఎఱ్ఱశాలువ కప్పకొని మాయంటికొచ్చిందొక రివాల్వర్” అని భయ పెట్టినారు. ఇక పాపమామె భరించుకోలేక పోయినది.

“తురాయికంటె, ఆకురాయికంటె, కీ

చురాయి కంటె హిమాంశురాయి గొప్పవాడ”ని

“తెల్లమబ్బులు, తెనాలి వెళ్ళాను, కుక్కవెంట పాండవులు స్వర్గానికి” అను పదనృత్యములు భావకవితాకన్యను భయాన్నితను గావించినవి.

శ్రీ శ్రీ పతాభిగార్లతోపాటు ఆధివాస్తవిక రచనలు సాగించినారు గోరాశాస్త్రి, శ్రీరంగం నారాయణశాబు, సారీస్, అరుద్ర. దేశరాజు కష్టశర్మ మున్నగువారు.

ఈ ఆధివాస్తవికతా స్వరూపమును నిర్దేశించుట సాధ్యము గానిపని. అట్లు సాధ్యము గాకపోవుటయే ఆధివాస్తవికత ప్రత్యేకతయని చెప్పవచ్చును. కావుననే వారు,

“దీక్షాకు, Algebra చిహ్నాల
 లాంకోటు పాంకోళ్ళు తొడగి
 సాహిత్యం పారోహిత్యం చేస్తే
 వెట్టికాదు Sur-realism రా, సోదరా !”

అని చెప్పియున్నారు.

వీరి రచనలను పరిశీలించినప్పుడు యెవరికివారే యమునాతీరే అను సామెత జ్ఞప్తికి వచ్చును. ఒక నిర్దిష్టమగు ఆదర్శము లేదు. ఒక విస్తృతమగు వర్ధతి కానరాదు. గందర గోళము చేయుటకు వీరికి సాహిత్యమొక సాధనము. సౌందర్యమునకు అగ్ని సంస్కారము గావించుటయందే వీరి కానందము కలదు. వీరు ఉపయోగించు పదములకు అర్థములేదు; ఉండవలసిన యవసరము లేదు. అర్థమును అభ్యాన్నపు అడవిలో వదలుచున్నారు, ఈ మతమును తెనుగులో ప్రతిష్ఠించిన పితాధిపతులు. చందస్సును వీరు అర్థమునకు ముందే పరిత్యజించినారు. పిల్లవలె మ్యాపు మ్యాపు అని యరచుటయందు వీరికేమో ఆనందము కలదట. ఇంగ్లీషు మాటలు, ఇంగ్లీషు లిపిలో వీరు పుంఖాను పుంఖ ముగా వాడుచుందురు. తెనుగు లిపిక్రమమును (Spelling) వ్యత్యాసము చేయుట వీరి మరియొక ప్రత్యేకత. ఈ సందర్భమున పతాభిని అనవోయ కూరునిగా మనము పేర్కొనవచ్చును. ఒక్కమాటలో, నోటికివచ్చినది, ఇష్టము వచ్చిన రీతిని వ్రాయుటయే వీరి విశిష్టత.

సాహితీ సమితి కవులమీద పగడిర్చుకొనుటయే వీరి యుద్దేశమైనట్లు వీరికవితా సామగ్రివలన మనకు స్పష్టమగుచున్నది. చూడుడు.

“పులిచంపిన వేడినెత్తురు. రుద్రాలిక నయన జ్వాలిక, కలకత్తా కాళిక వాలుక, రగులుకొనే రాక్షసిబొగ్గు, బుగులు కొనే బుక్కాగుండా, రాబందుల రెక్కలచప్పడు” వీరికి కవితా సామగ్రి; భీభత్సము, Uglyism వీరి కవితా ప్రపంచమున వికటాట్టహాసము గావించుచుండును.

1980 వ సంవత్సరప్రాంతమున నకల ప్రపంచము అర్థిక ఖోళకు ఆలవాలమైనది. చదువుకొన్న వారిని నిరుద్యోగపీశాచము పీడింపసాగినది. విశ్వ విద్యాలయములందు డిగ్రీలను సంపాదించిన యువకులశీవితములు కష్టభూయిష్ట

ములై నవి. వారికి భవిష్యత్తులో కారుచీకటులు తప్ప మరియేమియును కనుపించలేదు. నిరాశ, అసంతృప్తి, అశాంతి, ఇవియేవారికి యేదిక్కు జూచినను ప్రత్యక్షమైనవి. ఇక వారికి యీ సుందర వాతావరణము, గులాబి గుత్తుల అత్తరులు, పన్నీటిజల్లులు, మల్లెపూలదండలు, దివ్య కుసుమాంగి యీ నెలు దీసియిచ్చు తమలపాకుల మడుపులు, సొగసులాడుల సౌందర్య సంకీర్తనములు కేవలము కల్పిత ప్రపంచమునకు సంబంధించినవియై యెండ మావులవలె విసుగు కల్గించుటలో ఆశ్చర్యములేదు. ఆకట నీనకలాదు డొక్కలకు ఈ మధుర స్వప్నములు హాయి కల్పించునా? కావున వారి దృక్పథము ఇంకొక వంక ప్రసరించినది. విద్యాధికుల భగ్నజీవితములు సారస్వత సలిలప్రవాహమునకు క్రొత్తకాలువలు గట్టినవి. ఇంతుకుముందు సారస్వతోపాసకుల నాకర్షించిన షెల్లికిట్సుల కావ్యజాలము, మపాసా ఆస్కర్ వైల్డ్ల గ్రంథ సముదాయము, త్వరత్వరగా వారి షెల్లులనుండి నిష్క్రమించసాగినవి. రష్యన్ విప్లవము వారిదృష్టి నాకర్షించినది మార్కుస్సలెనిన్ రచనలుచదివి ఉత్తేజితులై నారు. గోర్కి, హూగో, డోస్టోవొస్కి, జోలొచనలు వారి భావనా శక్తికి దోహదములైనవి. కావుననే శ్రీ శ్రీ గారు

“మరోప్రపంచం, మరోప్రపంచం
పదండిపోదాం, వినలేదా
మరోప్రపంచపు జలపాతం ?
ఉరకండి, ఉరకండి, ముందుకు”

అని యుచ్చైస్వస్వముతో పాచ్చరించినారు.

తమకు తమపూర్వులకుగల విభేదాలను ‘వ్యత్యాసం’ అను గేయములో చక్కగా వ్యక్తీకరించినారు. “వడ్డించిన విస్తరి మీ జీవితము మంచికి చెడ్డకి మధ్య కంచుగోడలున్నాయి మీకు” అని ఆయన పూర్వులు నుద్దేశించి పలికినారు.

(1) “బ్రతుకు కాలి. పనికిమాలి

శనిదేవత, రథ చక్రపు

టిరుసులలోబడినలిగిన

కూడులేని గుడ్డలేని

పతులార భిక్షులార

మాతాశులై యేడవకండి

(2) మీ రక్షం కలగి కలగి; మీ నాడులు కదలి కదలి మీ ప్రేమలు కనలి కనలి.

(3) అదివిలయం, అదిసమరం అటో యిటో తెగిపోతుంది, స్వాతంత్ర్యం; సమభావం, సామ్రాజ్యం, సాహర్ద్యపునాదులై.

(4) నేనునైతం ప్రపంచాజ్ఞు తెల్లరేకై పల్లవిస్తాను' నేనునైతం విశ్వవీణకుతంత్రినై మూర్ఖునలుపోతాను"

అని యావేదనతో మన కవికుమారులు ముందుకు వచ్చినారు. జీవితము సంఘర్షణయని యెలుగెత్తి వచింప సాగినారు.

సమకాలిక రాజకీయములందలి మాన్యులు కొంతవరకు వీరి రచనలను ప్రోత్సహముసంగినవి. ప్రజాసామాన్యము శ్రేయస్సే, లోకకల్యాణమే తమ ఆదర్శమని వీరు నొక్కి నొక్కి చాటుచున్నారు. పెట్టుబడివిధానము, జమీందారీ వ్యవస్థలపై తిరుగుబాటు, సమాజమునందలి ఆర్థిక వ్యత్యాసములు వాఙ్మయ రంగమున కెక్కినవి. శ్రమ జీవుల చెమటలు, అనాధల అశ్రుకణములు, దారిద్ర్యపీశాచపు ప్రళయ తాండవము వీరి హృదయములపై సమ్మెట పోటులై నవి. వీరి కవితలో ఆనంద బాష్పములకన్న అశ్రుకణములే అధికము. పండు వెన్నెలకన్న పరిగాఢతమమే, ఉత్సాహముకన్న నిరుత్సాహమే వీరి రచనల యందు కానుపించును. భావకవులధారాశుద్ధికలిగిన వృత్తములు, అట వెలదులు, తేటగీతులు, దీప్తిపదలు మున్నగు వాని స్థానము గేయము ఆక్రమించినది. శ్రవణ సుఖము, శైలి రమ్యతలకు ప్రాధాన్యము తక్కువైనది. ఆధునిక కవుల శబ్దలావణ్యము వీరి కన్నులకు లంబాడి లంగాలవలె గోచరించినది.

ఈ విధముగా అభ్యుదయ మార్గము తెనుగు సారస్వతమున ప్రాముఖ్యము వహించినది.

అరంభకాలమున రాజకీయాలలోని 'కమ్యూనిజం' కు సాగస్వతమునందలి రూపాంతరమీ అభ్యుదయ మార్గమును అభిప్రాయములు వ్యాపించియుండెను. కాని అభ్యుదయ రచయితల సంఘమువారు యీ అభిప్రాయములను నివారించుటకు ప్రయత్నముగావించుట సంతోషప్రదము.

వీరి సమావేశములందు సుప్రసిద్ధాండ్ర కవిశేఖరులు పాల్గొనినారు. నన్నయాదులగు పూర్వులను కూడ వీరు అభ్యుదయ వాదులుగనే అంగీకరించి నారు. లక్ష్యణరావు, వీరేశలింగము వంటివారి వర్గంతులను వీరు జిహ్వించిరి. చిలకమర్తివారి 'స్వీయ చరిత్ర'ను వీరు ప్రకటించినారు. న్యాయమూర్తి రాజమన్నుడు వంటివారు వీరి సమావేశముల కధ్యక్షత వహించి, తమ యువ న్యాయమును సమన్వయ పద్ధతినే నడిపించినారు; అన్నియు సమాధాన వాక్యములనే పలికినారు. రచన రచన కొరకుగాక జీవితమును రమణీయము జేయుట కొరకని వీరి వాదన. సమాజమునందలి క్రుశ్కును తీసి వేయవలెను; అభివృద్ధికి దానితీయు అన్నియుద్యమములకు సహకార మొనరింపవలెను; శాంతి స్వేచ్ఛలను సాధింపవలెను; సాహిత్యము ద్వారా మన సాంఘికజీవితమును పునరుజ్జీవింప జేసికొనవలెను; విప్లవ శక్తి యెచ్చట గోచరించినను దానిని బలపరచ వలెను; క్రొత్త యుగము నందలి విశిష్టతను ప్రజలకు ప్రబోధింప వలెను; సమన్వయ నిర్దేశించి కర్తవ్యమును స్ఫురింప జేయవలెను.

ఇట్టి యున్నతాదర్శములతో మన యువకవులు సారస్వతరంగమున ప్రవేశించి ముఖ్యముగా గేయ రూపమున తమ యావేదనను వ్యక్తీకరింప సాగినారు. మన సమాజము నందలి అన్యాయములను, ఘోరవ్యత్యాసములను వీరు సుస్పష్టముగా ప్రకటించుచున్నారు. మనల నెదుర్కొనుచున్న సమస్యలను వీరి గేయములు ప్రజా సముదాయమునకు వ్యక్తీకరించుచున్నవి. స్థావరపులాక న్యాయముగ యీ యువకవుల రచనలను కొన్నింటిని పరిశీలించినచో వీరి హృదయములందు అగ్ని పర్వతములేవిధముగా బ్రద్దలగుచున్నవో మనకు బోధపడును.

తాపీ ధర్మరావు గారి వంటి పెద్దలను పండితప్రకాండులనుకూడ ఈ అభ్యుదయోద్యమము ఆకర్షించినది. శ్రీశ్రీ గారి "మరోప్రపంచం"తో వారు పులికితులై, అభ్యుదయ గీతముల నాలపించినారు. ఈ ప్రపంచము నందలి వ్యత్యాసములను వారు.

“నెత్తు రేడ్చు కన్నులు వేయి కలగ బట్టేనోయ్
 కలిమి తళుకు ఒక ధనికుని కంటనుంటాది.
 తిండిలేని నోరులు వేయికలగ బట్టేనోయ్
 సావుకార్ల విందొక్కటి సాగుతుంటాది.
 కరగి తరగు కండలువేయి కలగబట్టేనోయ్
 పెద్దవారి ప్యాక్షరీలు పెరుగుతుంటాయి”

అని యెలుగెత్తి చాటినారు.

ఈ “ప్రపంచమునందలి కోటికులాలకు, లక్షమతాలకు బానిసగా నేను బ్రతుకలేను. సంఘానికి చదువునేర్పు స్వతంత్రుడిగా నేను జన్మిస్తా”నని కుందుర్తి అంజనేయులు విప్లవదృఢము నెత్తినారు. అదియే వారి యభిప్రాయములో నరజాతిముక్తికై వెలిసిన నవపతాక.

“ఈ నవపతాకముగాంచి పతిత ప్రజలగుండెలు పరిపుల్లమయ్యె”నని అనినెట్టి సుబ్బారావు వక్కాణించినారు. ఈ సమధ్వం సంఘ సంస్థాపన జేయు వేళయందు, “దిక్కులన్నీ మాకు దివిటీలుపట్టిన”నని వారు స్వాతంత్ర యోధులకు జూపించినారు. “శ్రామికి ల శిరస్సులతో బంతులాడుపాలకులను ప్రగతి చక్రఘట్టనలతో సంహరింపవలె”నని అనినెట్టి సుబ్బారావు ప్రబోధించినారు. మరొక వంకనుండి నార్లచిరంజీవి “యుగయుగాలనుండి మనలను బంధించి యున్న సంకెళ్ళను తెగద్రెంచవలె”నని అదేశించినారు. “క్రాంతిపథమును జూపించి శాంతి జగమును స్థాపించుటయే వీరి ఆదర్శము. వీరి యభిప్రాయము ప్రకారముమానవ” జాతి చిరకాలమునుండి అనుభవించుచున్న దాస్యముపోయి స్వాతంత్ర్యము రానున్నది.

“ఏదేశ చరిత్ర చూచినా యేమున్నది గర్వకారణం..

నరజాతి చరిత్ర సమస్తం పరిపీడన విరాయణత్వం’

అని శ్రీ శ్రీ ఉద్ఘాటించినారు. అభ్యుదయ కవులు ఒక తరము ముందటి కవీశ్వరులవలె, ప్రాచీనాంధ్ర వైభవమును, ప్రళయిని కీర్తించి యుండలేదు. అది వారి భావనాశక్తికి దోహద మొసంగి యుండలేదు.

మతకలహమును మరచి ప్రజలందరు ఏక కుటుంబముగా మెలిగవలెనని యీ అభ్యుదయ కవులు ప్రబోధించినారు. కావుననే కొనకళ్ళ వెంకట రత్నంగారు.

“ఉక్కు తల్పుల ఊచలోక్కలైనా ఏడదు
సంకెళ్ళ బరువిత సడలిపోనే లేదు
కత్తులేరుళిపించుతావా,
సోదరుల
కుత్తుక తెగనరుకుతావా?”

అని అవేదనతో ప్రశ్నించినారు కర్షక కార్మికుల జీవితము అభ్యుదయ సాహిత్యమునందు అగ్రస్థానము నాక్రమించుచున్నది. కూలీల రైతుల సుఖదుఃఖముల నీకవులు చక్కగా గానముచేసి యున్నారు. విశ్వనాథ కృష్ణదేవ రాయలవంటి యువకులు.

‘ఏరువాకను గారనించుట ఏటవేట మరచిపోకోయి
కరువు రాదోయి
దేశాన పరువుపోదోయి’

యని ఉద్ఘాటించినారు

ప్రాధంతము చెమ్మటయొడ్చి కప్పించి పనిజేయు శ్రమజీవులే మన సంఘమునుండి వైదొలగినచో, మనగతి యేమి కావలెనని యువకవులలో శృమంతకమణివలె తేజరిల్లు పొట్లపల్లి రామారావు ప్రశ్నించినారు.

అన్యాయముగా రాజులకోపాగ్నికి గురియై చెరసాలలో కృంగి కృశించు చున్న స్వతంత్ర భావప్రేమితులగు అజ్ఞాత. జీవులను, అసహాయ జీవులను, గాంచి వీరెట్టిభావములను వ్యక్తీకరించినారో విచారించుడు. మానవుని రూపములోనున్న దానవులు ఉక్కుగొలుసులు చేసి, ఉరి కొయ్యలు నాటించి, నిలువు గోడలుగట్టి యీ అసహాయజీవినీని ఖైది గావించినారు. ఇక వారేమో రక్తము పారించి రాజ్య తృప్తింధులై దేవతల రూపమున దిరుగుచున్నారు. మరియొకచోట వీరు ప్రజా సముదాయమునుగురించి యెంత సత్యమగు భావములను వెల్లడించి నారో తిలకింపుడు. “జనత యొక్కజనము చీకటిలో; మరణము వాకిటలో. చరిత్ర విస్మృతిలో” “వారు నేర్చినది లేదు, మరచినది లేదు” అట్లయినను వారియందు నిబిడికృతమైన శక్తి బలవత్తరమైనది. స్థానిక ఆ శక్తినిజూచి సమ్మోహితుడైనాడు. మహాత్ముడు ఆశక్తికి ముగ్ధుడైనాడు. నిజముగా ఏవ్యక్తివైనను పూలుజల్లునది వారే; ధూళి జల్లునది వారే; కరి

యెక్కించినను వారే; ఉరి యెక్కించినను వారే. తెరచాటు భాగవతము వానికి సరిపడదు. ఈ విధమగు ప్రజానముదాయపు అధికృతను కీర్తించినవారు పొట్లవల్లి రామారావు.

యువకవీళ్ళగుడు కాళోజినారాయణరావు, కొన్ని మంచి అభ్యుదయ రచనలు గావించినారు. కూరలోని ఉప్పువలె కాళోజి కవితలో రాజకీయము లొప్పుచుండును. రాజకీయ స్వాతంత్ర్యములేక మనము యెన్నాళ్ళు అధోగతిలో నుండవలెనని పరితపించినారు కాళోజి. “పోలీసుటండను దౌర్జన్యాలు పోషణ బొందేదెన్నాళ్ళు? బాధలుపెట్టి పలకనీయని పాపుల భయమెన్నాళ్ళు? పగటిదోపిడుల నాశగ లేక ప్రజాదరణ గోల్పోయిన ప్రభుత్వ మింకెన్నాళ్ళు” అని యీయన ఆక్రందించినారు.

“రాజులపేట అరాజకమునకు

జగిన వూజులుచాలింక

బీదల సర్వస్వముతో ధనికులు జేసిన

జేరములుచాలింక” అని యావేదన పడినారు.

“అన్నపురాసులు ఒకచోట

ఆకలిమంటలు ఒకచోట

సంపదలన్నీ ఒకచోట

గంపెడుబలగం ఒకచోట

అవకాశమంతయు ఒకచోట

అవసరమెల్లను యింకొకచోట” అని

యీ కవీళ్ళగుడు మనకు చూపించినారు. దౌర్జన్యముల యే వేషమునను సహింపలేని సుకుమార హృదయుడు మన కవీళ్ళగుడు.

అభ్యుదయ కవులలో దాశరథి కొక ప్రత్యేకమగు స్థానము కలదు. వీరు శ్రీశ్రీని అనుకరించి మించి నారను ప్రతీతి కలదు. యువ కవులలో సంస్కృత సమాసముల ముహూర్తములలో దమలు. అభ్యుదయ కవిత్వము నకు మేలి నిదర్శనములు వీరిరచనలు. మార్క్సిస్టు సిద్ధాంతములకు చక్కని భాష్యములు వీరి గేయములు. “ఆగర్భ శ్రీనాథుడికి అనాథుడికి అనాదిగా

సాగుతున్నది అనంత సంగ్రామ" మని వచించినారు. అ సంగ్రామము దిగ్విజయమును ఆకాంక్షించినారు. చెమటయొడ్చి కర్షక కార్మికులు ఉత్పత్తిజేయు దేశధనమునుజమించాడు, శ్రీమంతులు దోపిడిజేయుట వీరికి గిట్టదు.

అంతేకారు.

“మధనపడే మేధావులు

నిస్సించిన అణుశక్తికి ప్రభుత్వాల కంట్రోళ్ళ”ను వీరుగర్హించినారు.

“సజ్జబువ్వ కోసర మై లజ్జునిడిచి
చిరిగిన చీరలతో ముజ్జగాలు తిరిగే
వేదల ఎంగిలి మెతుకులు దొంగిలించి
బంగారం పొంగించిన ధనికులను
మ్రుంగాలని దొంగ చాటుగా కాలం
తొంగి చూచుచున్న”

దని హెచ్చరించినారు.

ఈ అభ్యుదయరచయితల కవితావ్యాసంగము ముఖ్యముగా గేయ రూపముననే లభించుచున్నది. వృత్తములు మున్నగు పూర్వ ఛందస్సులను వీరేవ్వరు ప్రయోగ కోదండరామశాస్త్రి, దాశరథి వంటి కొందరుతప్ప తమ సాధనగా స్వీకరింపలేదు; అవి యందుకు తగినవి కావనికూడ వీరిలో కొందరు స్పష్టముగా వచించియున్నారు.

అభ్యుదయసాహితీపరులగు యువకవుల భాషనుగురించి యొకమాట. దీర్ఘ సంస్కృత సమాసములతో నిండియున్న గేయములు ప్రజా సామాన్యము నేవిధముగా రంజించునో తెలియదు. ప్రజలకొరకుద్దేశించిన సాహిత్యమునందు గాఢగూఢ సమాసములకేమైన తావు కలదాయని యొచింపవలెను.

1. “మహాత్పాతమై, గహనాంశర నిష్క్రందివలె”
2. “సజీవ జాజ్వల్యమాన విప్లవ శంఖపువిభాతం”
3. భుజంగ ప్రయాతం బభుతాభిఘాతం”
4. “ఖడ్గమృగోదగ్రవిరావం, ఝంఝానిలపడ్డ ధ్వానం”

స్థాలిపులాకన్యాయముగా ఉదాహృతములు. వీరి రచనలు జాను తెనుగుననే విలసిల్లవలెను. సాహిత్యము పరమ ప్రయోజనము లోకకల్యాణ

మను ప్రాచీనుల యభిప్రాయమునే ఆభ్యుదయ వాదులుకూడ అంగీకరించుట మిక్కిలి ప్రశంస నీయము. సారస్వతమున నవ్యతకు సర్వదాసుస్వాగతము. క్రొత్తదియన్నంగ నూత్రముననే ఎవ్వరును ఉలికిపడవలసిన యవసరములేదు. మార్పు సజీవ సాహిత్యమునకు సహజమగు లక్షణము. పాడిన పాటలనే మరల పాడుట వలన ఎట్టి ప్రయోజనము లేదు. ఏదోయొక విలక్షణత యున్నప్పుడే రచనలు శోభించును. అంధానుకరణము అనర్థదాయకము. నిజమైన రచయిత ననరచనలయందు ప్రత్యేక వ్యక్తిత్వమును వ్రతిబింబింప జేయవలెను. అప్పుడే సారస్వతమునకు సాధ్యత, కాని యొక విజ్ఞప్తి. వాఙ్మయమున సంప్రదాయమును వ్యతిరేకింపరాదు; సంప్రదాయము విచిత్రమైనది. మన సంప్రదాయము పోషించుకొనుచు ఎన్ని మార్పులైనను తేవచ్చును; ఎంతముండుకైన పోవచ్చును. అదియే నిజమైన ప్రగతి.

దేశమనియెడుదొడ్డ వృక్షము
ప్రేమలను పూలెత్తవలెనోయ్.
ఆకులందున అణగిమణి
కవితకొయిల పలకవలెనోయ్
పలుకులనువిని దేశమందభి
మానములు మొలకేత్తవలెనోయ్.

అను గురుజాడవారి మాటలు నేటి కవులందరకును ఆదరణీయములు. ఆభ్యుదయవాదుల కొకయున్నతమగు ఆదర్శముగలదు; ఉజ్వలమగు భవిష్యత్తుగలదు.

1942-44 మధ్య తెలంగాణ దినపత్రికలో ప్రచురితమైన యీ వ్యాసాలను పుస్తక రూపంలో హైదరాబాదులోని సాధన సమితి 1945ల ప్రాంతంలో ప్రకటించినది.

తృణ కంకణము

తెనుగుతోటలో నవ్యసాహిత్య ఋతులక్షణ లక్షితముగా పుష్పించిన తొలికావ్యకుసుమము తృణకంకణము. ఈ కావ్యము ఆభినవాంధ్ర కవిత్వము నకు ఆదిగ్రంథమని అస్మదాదుల ఆశయమని సభాపతి శివశంకరస్వామి నీరాజనము నిచ్చి యున్నారు. ఈ కావ్యనిశ్చితము గుర్తించుటకొరకు ఆనాటి వాఙ్మయ సరిస్థితులను గమనించుట అవసరము. అప్పటి వరకు వీరేశలింగము పంతులుగారు తెలుగుభాషలో ప్రవేశ పెట్టిన సరళగ్రాంథికైతి, మనోహర వచన రచనలు, ఆధునిక సాహిత్యరీతులు బహుళ ప్రచారము పొందుట ప్రారంభమైనది. తిరుపతి వెంకటకవుల అనధానాలు సరళసుందరకవిత్వము తెలుగు సీమలో నూతన ఉత్సాహము కలుగజేసి, అనే యువరచయితల ప్రతిభకు దోహదము గావించినవి. ఒక్కసారి శారదాదే, దేశమంతట ఊరూర, వాడవాడల, స్వైరవిహారము జేసినది. గిడుగుపండితుడు వ్యావహారిక భాషావాద గర్జనలతో, గ్రాంథికవాదులైన పండితమండలిమీదజేసిన సవాల్ ఆంధ్రదేశ మంతటను ప్రతిధ్వనించినది. సంఘసేవ, భాషా సంస్కరణ ప్రధాన ఆశయాలుగా గురజాడ కవి తెలుగు సరస్వతిని ముత్యాల సరాలతో అలంకరించిరి. ఈ వాతావరణమున, ఆంధ్రకవితా ప్రపంచమున నిజమైన విప్లవమును తీసికొని వచ్చిన గౌరవము తృణకంకణమునకు దక్కుచున్నది. కావుననే రాయప్రోలు సుబ్బారావుగారిని కవితామార్గ సంస్కర్తయని నవ్యాంధ్ర సాహిత్య వీధుల గ్రంథకర్తలు ఉద్ఘాటించి, ప్రశంసించినారు.

రాయప్రోలు సుబ్బారావుగారు అంతకుపూర్వము లలితయను ఖండ కావ్యమును రచించి ప్రకటించియుండిరి. లలితలో అంగ కావ్యప్రతిబింబము కొంత కనుపించుచున్నది. లలిత తృణకంకణమువలె ప్రత్యేక విశిష్టతను కలిగిన రచనకాదు. త్వరలో జరుగనుండిన తృణకంకణ రచనకు లలితతొలి పలుకు. లలితలో ప్రబంధవాసనలు పూర్తిగా విడిపోవలేదు. ఈ కావ్యమున కొంతభావ పరివర్తనము భవిష్యత్తులో రానున్న పరిణామము కనుపించుచున్నప్పటికిని, కవితారథము పూర్వ మార్గముననే నడచినదని చెప్పవలెను.

ఇటువంటి పరిస్థితిలో అమూల్యగ్రము నవ్యతకు ఆట పట్టయిన తృణ కంకణకావ్యము ప్రకటితమై ఆంధ్రసాహితీ లోకమున నవయుగోదయము గావించినది. మొట్టమొదలు కావ్యనామకరణమునందే, కవి విశిష్టదృక్పథము మనకు కను పించుచున్నది. ఈ వైలక్షణ్యము కావ్యములోని ప్రతిపద్యము నందును, ప్రతిపాదమునందును గోచరించుచున్నది. శ్లేష కవిత్వము శబ్ద చిత్రము, పరంపరాగతమైన ఇతివృత్తము, అలంకార శాస్త్రపు ఆదేశములకు అనుగుణముగా నిర్వహించిన అష్టాదశ వర్ణనాదులతో కూడుకొనిన ప్రబంధ జాలపు ప్రభావములనుండి పూర్తిగా తప్పించుకొని, తెలుగు కవిత్వమునకు నూతనదృక్పథమును ఇచ్చిన మొదటి కావ్యముగా తృణకంకణము ఆనాటి సాహితీలోకమున భాసించి, కవికుమారులకు క్రొత్తత్రోవను జూపించినది. తుట్టతుదకు శ్రీకాశముతో కావ్యరచన ప్రారంభించవలెనను నియమముకూడా తృణ కంకణము పాటించలేదు.

తృణకంకణ కావ్యప్రారంభమును పరిశీలించినప్పుడు, అందులో మొట్ట మొదలు మనము గమనించునది కృత్యాద్యవస్త యొక్క అభావము. మూడు కందపద్యాలలో, మృదుగుణులైన భాషాకుమారకుల నుతియించి, నీరదనుతకు ప్రణయార్పణముగా ఈ పద్య శుభాంజలిని అర్పించు ఉద్దేశముతో కవి గ్రంథ రచనను ప్రారంభించినారు. కవిప్రకృత్యుపాసకులు, ఇందుకు తృణకంకణము లోని మూడవ పద్యము చక్కని నిదర్శనము. ఈ ప్రకృతి ఉపాసన ప్రకృతి ప్రేమ ఈ కావ్యమునందేకాక వారి ఇతరరచనల యందును ప్రస్ఫుటముగ కను పించుచున్నవి. ఇది గ్రంథకర్త నూతన కవితాదృక్పథమునకు తార్కాణము.

తృణకంకణము కల్పనా ప్రధానమైన కావ్యముకాదు; వర్ణనా ప్రధానమైన కావ్యముకూడా కాదు. భావప్రధానమైన ఖండకావ్యము తృణకంకణము. అందుచేత కథాకథనమునకు ఇందులో ప్రాధాన్యములేదు. ఉదాత్తలక్ష్య సమన్వితమైన తృణ కంకణమునందు, విధివిధానముచేత ప్రేమ విఫలమైనప్పుడు, కర్తవ్య ప్రబోధము చాల సుందరముగా సరసముగా, సమంజసముగా జరిగినది. ప్రేమకు పరిణామముగా వివాహము సంభవించని పరిస్థితిలో జరుగు తొందరపాటులు, భగ్నజీవితాలు, విపాదసంఘటనలు మన అనుభవములో అనేకము కనుపించు

చుండును. ఇటువంటి పరిస్థితులకు గురైయైన నాయికా నాయకులకు తృణ కంకణము ఉదాత్తమైన ప్రేమసందేశము నిచ్చి సంయమనమును బ్రోధించి, సక్రమమార్గమును జూపుచున్నది. నిగ్రహము నాగరికతయనిచెప్పి మరొక ఆధునికాంధ్రకవివర్ణుడు యీ సత్యమునే ప్రతిపాదించియున్నారు. భారతీయ సంస్కృతికి, ధార్మిక దృక్పథమునకు ఇది అనుగుణమైన ఆదేశము, “అంతరంగముల నతుకజాలిన ప్రేమ, దాంపత్యఫలము” పొందజాలనప్పుడు, “విషయసుఖేచ్ఛలో దనియ విహ్వలమైన హృదంతరంబు కల్మషములు పోవనీక, అకలంక మృదూకృత సాధనన్ మనో విషమగతిన్ మరల్పుటె వివేకము అనుసూక్తి యీ కావ్యములోని ధార్మిక దృక్పథమును ప్రతిపాదించుచున్నది. సరససాంగత్య సుఖవికాసములకన్న దుస్సహ వియోగ భరమే మధురము; బాధలేకపోయినచో వ్యసనరుచి బోధపడజాలదు: పరమధర్మార్థమైన దాంపత్య భక్తి, ప్రత్యమోహనమైన “వాత్సల్య భక్తి, సాక్షిమాత్రమందరమైన సఖ్య సక్తి ప్రేమలోనే ముక్తి పొందునని రమణీయముగా ఇందులో నిర్వచితమైనది. ఈవిధముగా” కావ్యవస్తువునందు పూర్వాంధ్ర సాహిత్యమున గోచరించని నవ్యత ఇందులో మనకు కనుపించుచున్నది.

తృణకంకణ కావ్యమున మనకు కనుపించు వ్యక్తులు ఇద్దరే. ఈ ఉభయులే కావ్యమునకు నాయికానాయకులు; సాధారణ కుటుంబమునకు చెందిన యువతీ యువకులు; చిన్ననాటి నెచ్చెలులు. నాయిక పసినిమ్మపండు చాయల కొనరెడు శరీరముకలిగి, పదియునాలుగు వసంతములశోభించు లావణ్యవతి. ఆమె యెక్కువగా నగలేమియును ధరించలేదు. కాళిదాసు శకుంతలవలె ఈ బాలిక సహజసౌందర్యమునకు అటవట్టు. కుచ్చెక్కు చెదరనిరీతిగా జిలుగు పూలకలంకారి చీరగట్టినది. కాలికి కడియాలు, ప్రేతికి ముచ్చటయైన ముద్దు టుంగరము పెట్టుకొనినది. చేతికి పచ్చని పట్టుతోరము గట్టుకొనినది. చెంపకు చేరెడుగా నున్న కాటుక కన్నులు, జారుచెమ్మట ముత్యాలజంపుసరులు ఆమె అందమును ద్విగుణీకృత మొనరించుచున్నవి. - గువ్వకుత్తుకతో మాట్లాడు ఆ బాలిక ప్రసన్నశీల; మృదులహృదయ; అనురూప గుణప్రచుర. ఈ ప్రేయసికి సర్వవిధాల తగినప్రియుడు ఆ యువకుడు; తేటవలపులు మొలకలెత్తినది మొదలు ఆ బాలిక యందు హృదయము నిలిపిన అర్ధగృహదయము; అతనికి పగలు రేలు అనక కనులుమూసినను తెరచినను ఆ బాలిక లావణ్యమే కను

పించుచుండును. అతని చూపులయందు రహోవ్యసననిషేధ కానవడుచున్నను, ఆర్థ్యిలాసహృదయము మాత్రము అకలంకముగా కనుపించుచున్నది. ఈ నాయికానాయకులను నిర్ణయించుకొనుటలో, వీరి గుణసౌందర్యములను వర్ణించుటలో అందుకు కావలసిన శబ్దసామగ్రిని సేకరించుకొనుటలో తృణ కంఠ కావ్యకర్త చూపినసేర్పులో అంతుకు పూర్వము ఆంధ్ర వాఙ్మయమున పరిచితముగాని నవ్యత గోచరించుచున్నది.

రసార్థ్యహృదయులై కోమల చిత్తవృత్తికలిగిన యీ నాయికా నాయకులు చిన్ననామనందే సరసములైన వామి వరుసలుకలువగా, అభేదరాగములు తిరముగా పాడుకొని ప్రణయ లీనులై నారు. కాని దై నము అన్యథా చలించి నందున వా ర్దాంవత్యము సాధ్యముకాలేదు. విధివశమున వచ్చిన కీడధములు కొనియాడి ప్రేగులై విపులభవాంబుధిని మునుగుదురు, మునుంగురు, సదర్శులగు నుత్తములు ప్రకాంతి జాలుకనై అని భారతము ఉద్ఘాటించుచున్నది. చేసినదానింబడక పోవశవునకు వశమా? యని భారతములో ఒకప్రశ్న. ఈ ప్రశ్న యే యీ నాయికా నాయకులకు కలిగినది. కాని మానవ హృదయాలలోని ప్రేమబంధాలు తెగద్రెంపినప్పటికిని తెగజాలవు కదా; అంతరంగముల నతుకజాలిన నిజమైన ప్రేమకలిగినప్పుడు, వారిని విడదీయుట సాధ్యముకాజాలదు. ఇటువంటి చెలికారము యొక్క పరిణామము మనసు చేసే, వాక్కుచేత, కర్మముచేత కలుపితమైన వలపువలెగాక తపసుచే, తాత్త్వికే, ధ్యానధార చేతలీనమై ఐక్యమందజాలిన ప్రేమవలె రూపొందుట సహజము. తృణకంఠమున జరిగినది ఈ సహజపరిణామమే. ఈ ఉభయుల దాంవత్యము నకు విధి అనుకూలించనప్పుడు.

“వలపు నశించియును, ప్రేమనిలువ గలద

యేని, కలనైన కలుషముగాని స్నేహ

మృదు మధుర రసానుభూతి బొదలి, మనము

నీడలట్టుల నై కృమందెదము గాక!

అని నిర్ణయించుకొనుట జరిగినది. ఇన్నాళ్ళు ప్రేయసిగా భావించిన నాయికను నాయకుడు సోదరీయని సంబోధించి, మణిబంధము తనస్మృతి

చిహ్నముగా ధరియించుట కొరకు ప్రణయ బాష్పజలాంజలితో వాడకుండ అలంకరింపుమని తృణకంకణమును అర్పించినాడు. నాయికయు సముచితముగా వ్యవహరించినది. విధినియమాలిచేత యెడబాటు కలిగియు, ఆకంభయుల పెంపుడు మైత్రీ ప్రేమబంధములు తెగనందుకు హ్వాంచి. ప్రకృతిమాత వకుళ సుకుమార తరుమల్లికలనుండి అజంటమీద పూవులను జలజలరాల్పినది. ప్రకృతికి ప్రణయాంజలితో ప్రారంభమైన యీ కావ్యములో పర్యవసానము నందు నాయికా నాయకులకై ప్రకృతి సానుభూతి ప్రదర్శితమగుటలో ఔచిత్యము, గమనించదగి యున్నది.

తృణకంకణ కావ్యకైలి బహు సుందరమైనది. పదాల కూర్పులో కవి ప్రత్యేక మైన నవ్యతను విలడణమైన వ్యక్తిత్వమును ప్రదర్శించియున్నాడు. తెలుగు పలుకులసొగసు ప్రతి పద్యమున కనుపించుచున్నది. మాధురీసమన్వితమైన రాయప్రోలుకైలి అభినవాంధ్ర కవితలో ప్రత్యేక రమణీయతకు అట పట్టు. తెగునుతోటలో సువాసనలు తృణకంకణములోని ప్రతి పద్యమునందును పరమళించుచున్నవి. తరువాత ఆధునికాంధ్ర కవులనేకులు తృణకంకణ కైలిని అనుకరించిన నిదర్శనాలు మనయెదుట నున్నవి.

(రేడియో ప్రసంగము 1954)

నవ్యసాహిత్యమున వీరకావ్యములు

కవిత్వమనగా జీవిత విమర్శనమని యొక సుప్రసిద్ధ అంగ్ల విమర్శక శేఖరుడు వచించినాడు. సాహిత్యము సమకాలిక సంఘ జీవితమునకు ప్రతిబింబమని మరియొక యభిప్రాయము, ఈ రెండు సూక్తులు పరస్పరవిరుద్ధములు గాకుండుటయే కాక యన్యోన్య సహకార మొనరించుకొను చున్నవి. కవికి సమకాలిక మానవజీవిత విమర్శనముకన్న యెక్కువ భావస్ఫోరకమగు వస్తువు కానరాదు. మానవజీవిత విమర్శనమునందు నిమగ్నయగు లేఖనికి సమకాలిక సంఘమే యాశ్రయమగుట మిక్కిలి సహజము. పాఠానికి ములును. అనుభవ దూరములనగు విషయములను గురించి భావోదయమై హృదయము రసార్ద్రమగుట అసంభవము కాకపోయినను అసామాన్యము అసాధారణము అని చెప్పవచ్చును. మానవ జీవితమే సాహితీ సర్వస్వమని సిద్ధాంతముచేయు నధికారము కాని అఖిలాషుకాని నాకులేదు. కాని సాహిత్యమునకు, కవిత్వమునకు అత్యవసరమగు ముఖ్యలక్షణములలో నొక్కటి మానవ జీవిత విమర్శనమను పర్వజనాంగీకారమగు సత్యమును మాత్రమిచ్చట మనవిచేయుట నా విద్యుత్తధర్మము. మానవ జీవితమునకు సంబంధించని ప్రవృత్తి సౌందర్యవర్ణనాదులు కవితా ప్రపంచమున సమున్నతస్థానము నలంకరింపక పోలేదు. ఋతుసంహారమువంటి కావ్యము లిందుకు నిదర్శనము. ఋతు సంహారము నందును సమకాలిక విలాస జీవన చిత్రణముకలదు. సమకాలిక సంఘజీవితముతోనెట్టి సంబంధమునులేని యితి వృత్తములు కథావస్తువులుగాగల కావ్యములు లేకపోలేదు. సుప్రసిద్ధములగు శాకుంతల, మేఘదుతములే యిందుకు ఉదాహరణములు. కాని సూక్ష్మముగా పరిశీలించినచో కాళిదాస మహాకవీంద్రుని కావ్యములు గూడ మానవ జీవిత విమర్శనములని విశదము కాక తప్పదు. మరియు నవి సమకాలిక జీవితమునకు చిత్రములనుటకు నిదర్శనములు చూపించవచ్చును. మహర్షియగు వాల్మీకి కవీంద్రుని కావ్య శిరోరత్నమే. కవిత్వము మానవజీవిత విమర్శనమని వేనోళ్ళ చాటుచున్నది. సారస్వతమునందు మనుష్య జీవితమునకు గల ప్రాముఖ్యమును గుర్తెరిగిన

ప్రపంచకవులలో సర్వవిధముల ప్రథమగణ్యుడు వాల్మీకి. కవితా చక్రవర్తి యగు నాతని యమృతలేఖనియే, దివ్యవాణియే. ఇందో ప్రపంచమునందు ప్రప్రథమముద మానవ జీవితమునకు స్వచ్ఛందవిహారము సమకూర్చినది.

సాహిత్యము ఒకజాతినాగరికత ప్రతిబింబించు నర్థమువంటిది. సాహిత్యము లేని జాతికి సంస్కృతిలేదు; నాగరికతలేదు; విజ్ఞానములేదు; మరేమియులేదు; సర్వమునుశూన్యము. సాహిత్యమునకు ముఖ్యలక్షణము చైతన్యము; జీవకళ. ఒకజాతి నుద్ధరించుటకు కదన రంగమునకన్నను యెక్కుడు ప్రభావము కలది కవితారంగము, కత్తి కసాధ్యములగు కార్యములను కలము నెరవేర్చినది. ప్రపంచకవి జీవిత చిత్రనొక మార్గవలో కించితిమేని, జీవితసమరమున నారితేరిన జగజెట్టులు సాహిత్యాం గణమునందు సన్నుతి కెక్కిరదృష్టాంతములు గోచరించు చున్నవి. అంధ్రులపాలిటి యమృతమూర్తియగు తిక్కనార్యుని జీవితమీ విషయము నే వ్యక్తీకరించుచున్నది. వాడియలుగుల కన్నను వేడియగు కావ్యమును సృష్టించిన మంత్రముణియాయడు. భాగ్యభోగములను గోల్పోయిన రాజన్యనకు సావితంత్ర్య ప్రదానము జేసిన కార్యకూరుడాయడు. అవసర సమయములందు ఆయుధములను ధరించి విజృంభించిన వీరాగ్రేసరులు కవులలో గలరు.

కవులు యెన్నుకొనబడని శాసన కర్తలని యొకరన్నారు. (Poets are the unrecognised legislators of the world), ప్రజాభిప్రాయమును కల్పించుటలో సంఘమును సక్రమపద్ధతిని నడిపించుటలో కవులకు, కావ్యము లకు గల శక్తి అసామాన్యమైనది. ఆధునిక నాటక కర్తలతోనొక్కరు,

“ధరణి వాఙ్మయపీఠమెక్కి బహుధా ధర్మంబు శాసించి తత్సరణి దూషణ భూషణంబులను శిక్షారక్ష లుద్ధించుచున్ సరసామోదముగాగ మానవ మనస్సామ్రాజ్య మశ్రాంతమున్ పరిపాలించు కవీశువై భవము”ను ప్రస్తుతించినారు.

సవరసములందు నాయక రత్నములు శృంగార వీరములని మన యాలంకారికుల నిర్వచనము. కావుననే వారు కావ్యమునందు ప్రధానరసముగా మండదగిన ప్రభావము వానికే కలదని చెప్పిరి. ఇందుకు సంస్కృతమున భవభూతి మహాకవి విరచితమగు నుత్తర రామచరిత్రమొక యపవాదముగా

కన్నట్టుచున్నది. అవియును కరుణరసముగాక విప్రలంభ శృంగారమే ప్రధానముగా గల కావ్యముని రాయిగ్రుద్ది వచ్చించు పండిత ప్రకాండులు కలరు. ఏది యెట్లున్నను ఒకమాట మాద్రము నవ్యము. విశ్వసాహిత్యముననే శృంగార వీరరసములు ఇతర రసములకన్న పొచ్చు ప్రాముఖ్యమునొంది కవుల భావనా శక్తికి ఉద్దీకములై పాఠకలోకము నాకర్షించినవి. భక్తికరుణములు దప్ప ఈ విషయమున వానితో సమానరసములు లేవని లోచించుచున్నది.

వీరమును దానవీరము, ధర్మవీరము అని కొన్ని విధముల విభజించి నను మన కావ్యములందు ప్రదర్శించబడిన వీరము ముఖ్యముగా యుద్ధరంగము నకు సంబంధించినది. ఆధునిక కావ్యములలో తుమ్మల సీతారామమూర్తి చొదలగారి ధర్మజ్యోతి యను చిన్న కల్పమునందు ధర్మవీరము ప్రదర్శించబడినదను విషయ మిటు ప్రత్యేక స్మరణీయము

మన యాంధ్రసాహిత్యమునకు శిరోభూషణమగుటయే కాక మన వీర కావ్యములలో నగ్రగణ్యమగు గ్రంథము మహాభారతము. తిక్కనార్యునకు యుద్ధరంగమనిన యొడలుప్పొంగును. భారతమును పఠించునప్పుడు పాఠకుడు తాను స్వయముగా కిరీటీయై, గాంగేయుడై, వడముడియై, యస్త్రగురుడై, సూర్యునిండునుడై యాహవాకేళి యొనఁచును. అభిమన్యునితోపాటు అడడును పద్మపూహమున ప్రవేశించి వీరవిహార మొనఁప నిచ్చుగించును. “తినిన గారెతె తినవలయును వినిన భారతమే వినవలయు”నట.

భారతము తరువాత మనవారికి వీర రసము నెడ కొంత వైముఖ్యము కలిగినది. ఏలయన నాటినుండి నేటివరకును పలనాటి వీర చరిత్ర మొకటిదప్ప మనసారస్వతమున యెన్నదగిన వీరకావ్యము మరె యొక్కటి రచింపబడలేదు. ఇందునకు కారణ మా కాలమునందలి సాంఘిక రాజకీయ పరిస్థితులే యని మనచరిత్ర యుద్ధోపించు చున్నది. తరువాత మన కాశ్రయమైంది శృంగార రసమొక్కటే ఈ శృంగార కావ్యములందటనట వీరరసము గోచరించినను, దాని ప్రాశస్త్యము మిక్కిలి తక్కువ.

భారతీయులు స్వాతంత్ర్యము గొలుపొయి పరదేశపరి పాలనమున కొన్ని శతాబ్దములు గడిపినారు. గత శతాబ్దాంతము నుండి మనవారు తమ యధార్థ

స్థితిని గ్రహించి యాత్మావలోకన మొనరించికొనినారు. జాతీయవాయువులు మన దేశమున వీచినవి. స్వాతంత్ర్యకాండలు చెలరేగినవి; త్యాగమహిమ, సేవామహత్వము మనవారు గుర్తించిరి; నిజశర్మమును గ్రహించిరి. నాయకులు కొందరు తమ సర్వస్వమును మాతృదేవకర్పించిరి; ప్రజలు వారిచే నుద్బోధితులై కర్తవ్యపరాయణులైనారు. విదేశ వ్యామోహము, వైజ్ఞానిక రాస్యము సడలించు ప్రయత్నములు ఫలించి, స్వాతంత్ర్య ప్రాప్తిజరీగినది. జాతీయవిద్యకు ప్రాముఖ్యము లభించినది. మందగించిన మాతృభాషాభిమానము మరల మనవారి హృదయములందు కందళించినది. చరిత్ర పరిశోధనమునందు శ్రద్ధసహించి, గర్వింపదగిన గతము మనకు కలదని తెలిసికొని నాము. ఈ సందర్భమున చిలుకూరి వీరభద్రరావుగారి ఆంధ్రులచరిత్ర అపారమగు సేవయొనరించినది ఇంక భాషాసేవకులు మిన్నకుండగలరా? సాహిత్యము మానవజాతి విమర్శనమైనచో, సమకాలిక సంఘజీవనముతో సంబంధము కలిగి యున్నచో కవికుమారులు, సారస్వతోపాసకులు స్వాతంత్ర్యోద్యమమున పాల్గొనకుండ నుండగలరా? వారి రచనలు స్వాతంత్ర్యోద్యమ ప్రభావము నుండి తప్పించుకొనగలవా? ఇందుకు నిదర్శనముగా మన సారస్వతోపాసకు లనేకులు జాతీయ సమగమున పాల్గొనినారు; త్యాగమొనరించినారు. సోదర దేశీయులను మేలుకొలిపినారు.

“ఏ ప్రపుల్ల పుష్పంబుల నీశ్వరునకు
పూజసన్నిధిలో యేను పూజ్యుండు
కలదయేని పునర్జన్మ కలుగుగాక
మధురమధురమైన - తెనుగు మాతృభాష.”

అని యుద్బోగినారు మర కవివరేణ్యులు.

లోకమంతకు కాక వెట్టిన కాకతీసతి కదనపాండితీని దలంచి, సమరమున వెన్నిచ్చి చనుదెంచిన ప్రాణనాథునకు వేడినీళ్ళనుతోడిన వీరవనితలను స్మరించి, జాత్రయుగముల శౌర్య చండిమతోపాటు, రెడ్డిరాజుల, కమ్మసేనాపతుల, వెల్మ వీరుల, వీర విహారములను జ్ఞప్తికి దెచ్చుకొని, జారిన దేశ గౌరవము చక్కన దిద్దవలెనని అభినవాంధ్రుని శేఖరుడు అర్పించినాడు; వీరగంధము తెచ్చినారము, వీరులెవ్వరొ చెప్పడి యని మరొక కవీశ్వరుడు ప్రశ్నించినాడు;

దుష్టాచారము కోకిలము రెడ్డికుల ప్రబోధమునందు, స్వాతంత్ర్య రథమునందు శార్యసారభ్యమును వెదజల్లినాడు. విశ్వనాథ కవి సమాఖ్య ఆంధ్రదేశ భూపాలకథలను సంగ్రహించి ఖండకావ్యవార మొక్కటి కల్పించినాడు; ఎన్నడో యొకనాడు తాను ఆంధ్రవిరోధి కంఠదళన మొనరించిన నై నికుడ ననియు-యినాడు :

“తెలుగు నదులెల్ల పొంగెత్తి ప్రళయవారి
కెరలి పడి తెలుగునేల ముగించనిమ్ము
నేటితో నస్వంత్రతా నియతమైన
యా బ్రతుకు తెనువారు భరించలేరు” -

అనియును చాటినాడు. ఈ కవివర్ణలచే ప్రబోధితులై మన నవ్యకవి కుమారులు ఆంధ్రుల యశస్సును కావ్యగాన మొనరించినారు. వేయేల, అనేకులు అవసర సమయములందు కృష్ణజన్మస్థానముల శలంకరించుటకును వెనుదీయలేదు; స్వాతంత్ర్యదేవత వారికి సాక్షాత్కరించిరది. ఈ విధముగా నవ్యసాహిత్యమున జాతీయ వాఙ్మయము ప్రభవించి వీరరస ప్రధానములగు ననేక ఖండ కావ్యములు తలయెత్తినవి. ప్రత్యేకముగా చారిత్రకగాథలు కొన్ని, వీర కావ్యరూపములను దాల్చి నవి. బోదేపూడి వేంకటరావుగారి- యాంధ్రకేళిము, పుట్టపర్తి నారాయణాచార్యులవారి-షాడీ; కొడాలి వెంకట సుబ్బారావుగారి-హంపీశైత్రము మున్నగునవి వీనిలో కొన్ని. అముద్రితమైన జామవాకవింద్రుని శివాజీ ప్రబంధము మన వీరకావ్యాలలో ప్రత్యేకముగా పేర్కొనదగినది. మొత్తముమీద వై గ్రంథములన్నియును ఖండకావ్యములే యని చెప్పవచ్చును. మధువాపంతుల సత్యనారాయణశాస్త్రిగారి ఆంధ్రపురాణము, ఆంధ్రదేశ చరిత్ర ఇతి వృత్తముగా కలిగిన మేలి కావ్యము.

ఈ పరిస్థితులలో ప్రొద్దుటూరి పురమున వీరరస ప్రధానములగు రెండు నిండుకావ్యములు జనించి, సారస్వతగగనమున సూర్యచంద్రులట్లు శోభిల్లుచున్నవి. ఇవియే ప్రతాపచరిత్ర శివభారతములు.

ఈ గ్రంథకర్త లిరువురును మిక్కిలి సన్నిహితులగు సంతరంగ మిత్రులు. ఇరువురును అవధానులే. ఇరువురు కవి సింహులే. ఇరువురి కావ్యార్థము

వీరపూజయే. ఇరువురి కైలియు సవ్యంతవాసనలేని “ప్రబంధముల సక్వంతో గూడిన పురాణ శయ్య”; సహజమై కృత్రిమాలంకార రహితమైన భాష. ఈ రెండు గ్రంథములును విశ్వనాథ వాచన్నట్లు అస్వసంత్ర జాతికి స్మృతి గ్రంథములు, మన ధర్మమునే గాఢ మన వస్థితులనుగూడ చెప్పనవి; వాఙ్మయమున శాశ్వతముగా నుండదగిన యుత్తమకావ్య రాజములు.

భావ్యదృష్టికి కవలబిడ్డలట్లు కన్పించు నీ రెండు కావ్యములును నూత్నముగా పరిశీలించిన ప్రత్యేక వైలక్షణ్యముతో భాసిల్లుచున్నవి. సంభాషణలు దీర్చుటలో, ప్రకృతివర్ణనా నైపుణ్యమున, పాత్రల హృదయ ప్రకటనాకౌశలమున శివభారతము మిన్న. రణరంగవర్ణనమందు నిజముగా ప్రతాపుడే కవిగా నవతరించినాడేమోయను భ్రాంతిని కల్పించు రాజశేఖరుని గ్రంథము మేలు. “ఈనిన పులియట్టు లెగిరి పై వ్రాలెడు” పై నికులు, పిడుగులు గుంపులై పడెడు వీకను, నిప్పులు రాలునట్లు వైబడెడు, తుపాకిగుండ్ల జడివానల పెల్లును ప్రదర్శించు యద్ధచిత్రణమందు రాణాప్రతాప చరిత్ర శివ భారతముకన్న వైచేయి.

“తల్లి నే గట్టుకొని స్వాతంత్ర్య భవనరాజంబు కన్నీటి వరద మునిగె” అనియును—

“పిల్లలును మేము బయల జీవించవలనె

మానవుల కర్హ మగు తిండి మరచిపోయి” —

అను కరుణరస ప్రపూరితములగు ప్రతాపుని సాంకులు హృదయములను చూర్ణ మొసరించుచున్నవి.

ఇట్టి కరుణరస ప్రదర్శనము శివభారతమునందును కాననగును. ఉక్తివై చిత్ర్యమీరెండు కావ్యములందును సమృద్ధము. చందోదృష్టితో జూచినప్పుడు, ధారాశుద్ధియందు, యతి ప్రాసములు అప్రయత్నముగా భావము ననుసరించుట యందు ఈ రెండు గ్రంథములును యెన్నదగినవే కాని రాణాప్రతాప చరిత్ర యందు సీసములకు, గీతములకు ప్రాధాన్య మెక్కువ. శివభారతమున యెక్కువగా వాడినవి వృత్తములు. చక్కని జాతీయోక్తు లీ రెంటియందును కలవు. శివభారతమునకు శాంతరసము స్థాయి. ప్రతాప చరిత్రమున ప్రతిపదము నందున వీరరస ముట్టివడుచుండును.

ఈ రెండు కావ్యములకుగల వైలక్షణ్యమునకు కారణము తత్కథా నాయకుల విశిష్టతయే. ప్రతాపుడు ఆదర్శమునే ప్రధానముగా నెంచుకొని అందుకొరకు సర్వమును త్యాగ మొనరింప సంసిద్ధుడు. పవిత్రమగు నాదర్శమును పవిత్రమగు సాధన సహాయమున పొందగోరువాడు ప్రతాపుడు. వెనుక ముందాలోచించుట యీతని ప్రకృతికి విరుద్ధము. కాని కార్యాధియై, లక్ష్య సిద్ధికై సాధనశుద్ధి వంతగా సరకు నేయనివాడు శివుడు. ఈ విభేదమే రాజ పుత్ర మహారాష్ట్ర ప్రకృతులందు గల విభేదము,

ఈ రెండు గ్రంథములందలి యీతివృత్తములును ఆంధ్ర దేశమునకు సంబంధించనివి. ఆంధ్రచరిత్ర పీఠగాఢల కాలవాలము. ఆంధ్రులనేక సామ్రాజ్యములనిగ్నించిరి. వారి వైభవము ప్లి నీవంటి చరిత్రకారునకు కన్నులు గుట్టినది; మార్కొపొలోవంటి యాత్రీకుని దిగ్భ్రాంతు నొనరించినది. వారికి ప్రత్యేక సంస్కృతి గలదు; ప్రకాంశ వంతమగు సాహిత్యము కలదు; ఉజ్వలమగు చరిత్రగలదు; ఎన్ని రాజ్యములు, ఎన్ని సామ్రాజ్యములు, ఎన్ని ఉద్యమాలు ఎన్ని యుద్ధములు, ఎంతరాజనీతి వైశారద్యము, ఆంధ్రచరిత్రమున గోచరించునో ఒకమారు పుటలను తెరచిచూడుడు; రక్తాంకితములగు నక్షరములను తిలకింపుడు. ఎంతమంది యాంధ్రకవులీ గాథలను గాన మొనరించి నారు? ఎందరి భావనాశక్తికి చరిత్ర దోహద మొసంగినది?

(1944 సంవత్సరము వరంగలులో జరిగిన సారస్వత పరిషత్తు

వార్షిక సమావేశములో చదివిన ఉపన్యాసము)

వేయి పడ గలు

నవ్యాంధ్ర సారస్వత విశేషము నవల. అధునిక సారస్వతమున ముఖ్య శాఖ వచన వాఙ్మయము; తదుపశాఖ నవల. భావకవిత్వమువలె నవలయు కొంతవరకాంగ్ల సాహితీ ప్రభావ చోదితమని చెప్పవచ్చును. కాదంటే, కళా పూర్ణోదయాదులందువలె, కథా చమత్కృతి, సంవిధాన చాతుర్యము, పాత్ర పోషణ, నవలా వాఙ్మయమున ముఖ్యములు. నవలలు సాంఘికములు, చారిత్రకములు. అపరాధపరిశోధకములని ముఖ్యముగా మూడువిధములు.

గద్య వాఙ్మయ ప్రచార బాహుళ్యముతో పాటు నవలా సారస్వతము మన తెనుగున వర్ధిల్లు చున్నది. సారస్వతాను బంధములు, మాన పత్రికలు, గ్రంథమాలలు వీని యభివృద్ధికి తోడుపడినవి. మన విద్యార్థులకి నవలలు ఉపవాచకములై నవి. గద్యతిక్కన విరేళింగము పంతులుగారి రాజశేఖర చరిత్రము మన భాషలో క్రొత్తయుగమును స్థాపించిన ప్రథమ నవల; మరియు ప్రశస్తమగు నవలలలో నొక్కటి. పంతులుగారి సంస్కరణాభిలాష కి నవల చక్కని అద్దము వంటిది. ఈ మార్గమున విజ్ఞానచంద్రికా గంధ్రమండలి వారి కృషి ప్రత్యేక ప్రశంసనీయము, ఉత్తమ నవలలకు బహుమానముల నేర్పరచి, వారు విమలాదేవి, రాయచూరు యుద్ధమువంటి చక్కని నవలలను ప్రకటించిరి. సుప్రసిద్ధ చరిత్ర పరిశోధకాగ్ర గణ్యులగు వేంకట లక్ష్మణరావుగారి సంపాద కత్వమున వెలువడినగుటచే గాబోలు ఈ నవలలు చాిత్రకములు; తమకు గురుప్రాయులగు విరేళింగముగారి అనేక ఇతరోద్యమములకు తోడ్పడినట్లై, నవలా రచన యందును ముందంజవేసి, ఆంధ్రులకు హేమలత, కర్పూరమంజరి, అహల్యాబాయి, సౌందర్యతిలక. గణపతివంటి యమూల్యములగు నవలల నొసంగిన వారు చిత్రవచన కావ్యరచనానిపుణులు చిలకమర్తి లక్ష్మీనర సింహముగారు. వీరి సుధాశరచ్చంద్రము రమేశచంద్ర దత్తుని బంగాళీ ఆఖ్యాయికకు మనోహరమగు ననువాదము. చక్కదనమునకు మారుపేరగు వీరికైలి వీరి నవలల కొక వింత విన్నాణమొనగుచున్నది. అద్భుత నవలా

రచనమున ఆంగ్లమున స్కాటువలె, లక్ష్మీనరసింహముగారు అద్వితీయులు. ఈ సందర్భమున వెంకట పార్వతీశ్వర కవులను పేర్కొన వలసి యుండును ఆంధ్ర ప్రచారణ గ్రంథమాల వారు పంగభాష నుండి (ముఖ్యముగా బంకిం చంద్రునివి) అనేకములగు నవలల ననువదించి యాంధ్రుల కొనగిరి. శివశంకర శాస్త్రి గారి సంపాదకత్వమున నవలా ప్రకటనము కొరకే యుద్ధించి సేవ యొనరించినది, సరస్వతీ గ్రంథ మండలి. ఈ గ్రంథ మండలివారు ప్రకటించిన కేతవరపు వెంకటశాస్త్రిగారి లక్ష్మీ ప్రసాదము; పూర్ణానందము, అగ్రహారము ఆంధ్రులకు సుపరిచితములు; మరియు స్వతంత్రరచనలు. ఇచ్చట పేర్కొన బడిన రెండు గ్రంథమాలలును అపరాధ పరిశోధక నవలలను విరివిగా ప్రకటించి నవి. వీరి నవలలలో స్వకపోల కల్పితములు తక్కువ. పంగ మహాష్ట్ర భాషల నుండి పరివర్తనము లధికములు. ఆంధ్రులలో నవలా వ్రతనమునందు అభిరుచి, ఉత్సాహము కల్పించిన వీగ్రంథమాలలు. నవీనుడగు చక్రపాణియు, విద్వద్వ ర్యులు పూజ్యులు వేలూరి శివరామశాస్త్రిగారును శరచ్చంద్రుని నవలల నాంధ్రుల కొనంగినారు.

ఇట్లు క్రమపరిణామము నందినది మన నవలా సారస్వతము. అపరాధ పరిశోధక నవలలలో మనము చెప్పదగిన యభివృద్ధిజేయలేదు. చారిత్రక నవల లలో విజ్ఞాన చంద్రికా గ్రంథ మండలి వారి ప్రకటనములు, లక్ష్మీనరసింహము గారి గ్రంథములు దప్ప, మనకు గర్వింపదగినవి లేవు. సాంఘిక నవలా రచనా రంగమును మనము కొంత అభివృద్ధి నొనరించితిమి. ప్రశస్తములగు సాంఘిక నవలలు మనకు సౌఖ్యలో పరిమితములు; తద్రచయితలును యిద్దరో, ముగ్గురో. ఉత్తమ రచన లెప్పుడును అసంఖ్యాకములు కావుగదా? “గంగి గోవుపాలు గంటెడై ననుచాలు కడివెడై ననేమి ఖరముపాలు”! ఈ సందర్భమున ఉన్నవ లక్ష్మీనారాయణగారి మాలవలై యను మహాత్కృష్టమగు నవలారాజమును ప్రత్యేకముగా ప్రశంసించవలసి యుండును.

ఖండ కావ్యములతో పాటు భాషారంగమున చిన్న కథయు ప్రాముఖ్యము వహించినది. అనేకులదృష్టి కొంతవరకు నవల నుండి చిన్నకథ వంక మరలినదని చెప్పవచ్చును. అనుచర కవికులముతో కలసి భావగీతముల నాలి పించియు నవలా సారస్వతమున కృషి యొనరించిన వారలు విశ్వనాథ సత్య

నారాయణగారు, అడవిబాపిరాజుగారును. నవ్యాంధ్ర కవికుమారులలో వీరిరువురుదప్ప ఉపజ్ఞా సహితములగు నవలలను రచించినవారు లేనే లేరేమో ?

విశ్వనాథ సత్యనారాయణగారి నవలలు విలక్షణముగు వ్యక్తిత్వము గలవి. వానినిపరభాషా నవలలతో పోల్చినప్పుడు తల వంచవలసిన యవసరము లేకపోవుటయేగాక గర్వింతుటకు న్యాయముగు కారణములుగలవు. “వీరి వేయిపడగలు ధర్మ రక్షణకు, కంకణము గట్టుకొనినదన్నారు” అచార్య కురుగంటి సీతారామయ్యగారు. సత్యనారాయణగారు కవిసార్వభౌములు, సుకుమారహృదయులు. కావున సంఘమందలి యన్యాయములును, అక్రమము లును వీరి హృదయమునకు సమ్మెటపోటయినవి. చచ్చిపోవుచున్న యొక జాతి చివరి మెరపును జూచి వీరు తమ హృదయావేదన, భావోద్వేగము స్వీయ నవలల యందు వెల్లడించి సంఘమునకు సక్రమముగు దారి చూపినారు. వేయిపడగలు చెలియలికట్ట యిందుకు నిదర్శనములు.

భరత ఖండమున ఆ కాలము సంధియుగము—పాశ్చాత్య వ్యామోహ గ్రస్తులలో కొందఱప్పుడప్పుడే కనులు విప్పినారు. జాతీయభావములు ప్రబలు చుండెను. నాగరికతయని వ్యామోహవడిన వస్తువు నిజముగు నాగరికతగాక సంఘ వృక్షమునకుబట్టిన చీడ పురుగని తెలిసికొనుట జరిగినది. స్వీయ సంస్కృతి యననేమో తెలిసికొను ప్రయత్నాలు ప్రారంభమైనవి. కాని ఈ భావపరిణా మము మిక్కిలి మెల్లగా జరుగు చుండెను. దోహదము అత్యవసరముగా గన్పట్టినది. రాజకీయ దాస్యము మన ఆర్థిక వైజ్ఞానిక దాస్యములకు మూల కారణమైనది. ఆరోగ్యమునకు మోమువాచి జీవచ్ఛవములై, మన యువకులు చదివిన, చదువుచున్న చదువుకు ప్రతిఫలము కడుపునిండ కూడైనను దొరుక లేదు. కూలినాని యొనర్చు పెంపేదల రక్తమును శ్రీమంతులు ద్రావుట, సంఘమున కట్టుదిట్టముల నొల్లక జనులు స్వచ్ఛప్రవృత్తులగుట, వైవాహిక సంస్థ మీద విశ్వాసము తగ్గుట, స్వైరవిహారము, కామసం తృప్తియే నిజముగు ప్రేమయని భ్రమించుట దేశములో కనుపించిన అవలక్షణాలు. ఈ భావముల ప్రచారమునకు కొంత సాహిత్యముకూడ జనించినది. వీరిలో ముఖ్యుడు గుడి పాటి వెంకటాచలముగారు. ఆయన రచించిన శశిరేఖయను నవలయు, ఇతర గ్రంథములును ఈ సిద్ధాంతములను ప్రతిపాదించినవి. ఈ స్వేచ్ఛ, ఈ భావ

ములు మన యువకుల జీవితములను విషాదాంతములనుగా జేసినవి. భగ్న ప్రణయము, భగ్నజీవితములు సామాన్యములైనవి. కావుననే సత్యనారాయణ గారు నియమము నాగరికత, నియమము దాటిపోవుట పశువృత్తియని యెలుగై తి చాటినారు. చెలియలికట్టలోని నియమము నిలకడలేని స్వేచ్ఛాజీవియగు రంగని జీవితమిందుకు నిదర్శనము. కామమే ప్రధానము, శరీరసౌఖ్యమే పరమావధియని భావించి చిద్భుక్తధర్మ నిర్వహణము విస్మరించుట నాగరిక లక్షణముగాదు.

“సారపు ధర్మము నిష్ఠులసత్త్వము. పాపముచేత బొంకుచే, పారము జెండలేక, చెడబాలిదియైన, యవస్థ, దశులెవ్వారలు పేడసేతు, రదివారల చేటుగుగాక, ధర్మనిస్తారకమయ్య సత్య ఫలదాయకమయ్యను రైవ ముండెడిన్” — అని మహాభారతము చెప్పుచున్నది.

కావుననే సత్యనారాయణగారు పేడింపజాలరైరి. ఒకజాతి యాన్న వ్యము, అభివృద్ధి తత్సారస్వతమువై నాధారపడి యుండును. కట్టబట్ట తినగూడును లేక ఎన్నియో కోట్లప్రజలు మలమల మాడుచుండ, భావిదేశ కల్యాణమునకు బాధ్యులగు ప్రజలు ఇట్టిభాషములకు దాసులగుట జూచి సత్య నారాయణగారికి కలిగిన యావేదనకు మేరలేదు. ఈ స్వేచ్ఛాజీవుల యాంగ్ల వాఙ్మయపు విచ్ఛిభాషకోసము తెనుగు ప్రబంధములు చదివినను భావముల కొరకాంగ్ల భాషా గ్రంథములవశ్య పతనీయములను నంతవరకు ముడిసినది. చెలియలికట్టలో రంగడు, తత్సహచరులు; వేయివడగలలో చక్రవర్తి. రాధా పత్యాదులు ఈ తెగలోనివారు. స్వజాతి, స్వభాషయను సహంకారదర్శన మందని జాతికి పురోభివృద్ధిలేదని కవివాణి పలుకుచున్నది. మన రుచులు; అభిరుచులు బాహ్యదాస్యమునకు ప్రతిబింబములు. జీవితము కృత్రిమమగు యంత్రమైనది. పండినచోట ధాన్యలక్ష్మి రైళ్ళమీదబడి ముయ్యెవ్వరికో ఆకలి దీర్చుటకు పరుగెత్తినది. ధవాళాపిశాచ మెల్లయెడల తాండవించినది. ప్రజలా మెనే రైవమని భ్రమించి యారాధించినారు. సత్యముచచ్చిన దేశీయ ప్రజలు ధనవ్యయమును తక్కు సేయకున్నారు, గాని జరుగుచున్న యాత్మభ్రంశము తెలిసికొనుటలేదు. బోగము దాని కిచ్చినడబ్బు మోటారు కొన్న దానికన్న చెడిపోయినదా? అదియొక పేదజీవి బ్రతుకుటకైన నుపయోగ పడినదికదా?

అధర్మములను అన్యాయములను జూచి సుకుమార హృదయులు సాధారణమనుజులకన్న నెక్కుడు ఊభింతురు. ఆ యావేదన, ఆ యుద్వేగము మహా గ్రంథ రచనగా ప్రత్యక్ష మగును. విశ్వసాహిత్యము నొకమారు వీక్షించితిమేని, మహా గ్రంథ రచయిత తెల్లరుఊభించి కుమిలి కృశించినవారే! సమకాలిక సంఘమునందలి యుక్రమముల నెదుర్కొనినవారే! తత్ఫలితంగా ననేక కష్టముల ననుభవించినవారే! మహా రచయితలను సమకాలికులు గుర్తించి గౌరవించ లేదు; పూలమాలికల నర్పించకున్న మానె సంకెళ్ళను దగిలింపక విడువలేదు. మహా గ్రంథముల కెన్నింటికో రచనారంగములు శ్రీ కృష్ణ జన్మస్థానములై నవి.

ఒక మహారచయిత సంఘమునందలి అన్యాయములను అధర్మములను ఖండించి యెదురు తిరిగిన ఊతవృద్ధి. కాని ఒక వ్యక్తి ప్రతిభావిశేషమును గుర్తింపని సమకాలికులు మాత్రము ఊహార్థులు కాజాలరు. సత్యనారాయణ గారి గ్రంథములను జదివి పెదవి విరుచు వారివిషయమును గమనించుట యావశ్యకము; ముఖ్యముగా వారి నవలలు నొప్పి నొందిన యొక సుకుమార హృదయుని యావేదనయని తెలియనగును.

ఇంతకు సత్యనారాయణ గారి యశివాదమును సమర్థించుట లేదు. ఏకీభవించుటయుకాదు. లోపములకేమి, ఎవరును నర్హులు కారుగదా? “నలి నము శైవలంబున పెంగొని యుండియు రమ్యమేయగుఁ;” వేయేల, ఆకళంకమే, ఆ మచ్చయే చందమామ ద్విగుణీకృత మొనరించును. యంద చందములను చూడుడు—

“వెన్నునికున్న మచ్చ యరవిందము రత్నము భోగిలక్షణం
బెన్నగ నీదుమచ్చ యదియేమో కళంకము నిచ్చకాల నవ్
తిన్నగ నిల్లుయుండును గదే, గిరికవ్వము దూసి, చన్న.

నీయన్న వమచ్చ

నెవ్వరెటు లాడిననున్ మన కేమిలే సఖా”

ప్రాతయాచారములు నశించి శక్తిలేని నూతనత్వము మనల నావరించిన సంధికాలమున, నాగరికత యనబడు నీ నూత్నత్వమునెడల ప్రబలుచుండిన

యసంపృప్తి ఈ నవలకథా చిధానమున కాకరము. రామేశ్వరశాస్త్రిగారు వర్ణాశ్రమ ధర్మము లన్నియు ముద్దకట్టిన మూర్తి. ఆర్షేయపౌరుషేయముల కాయన పర్యాయము, ఆత్మగౌరవముగల యాచనికి తగిన జమీన్ దారుడు కృష్ణమనాయుడు; రంగాజమ్మ ఆయన రాసిక్యమునకు పెన్నిధి; మహా దారగుణ సంపన్న రుక్మిణమ్మా రావుగారు సర్వసిద్ధముల కృష్ణమనాయనికి సహధర్మచారిణి; గోపన్న జమీన్ దారులకు నమ్మినబంటు; భక్తిప్రపత్తులు, సేవ, భూతదయ ఆయనయందు మూర్తీభవించినవి. రామేశ్వరశాస్త్రి తనకు జేసిన మేలు మరవక నోరుదెరచి యాచింపనేరని ధర్మారావుకు మహాపకార మొనర్చినవాడు, గోపన్న. ఇన్నాళ్ళుగ నెవరి యుప్పుదిని బ్రతికెనో వారికి దూరముగ నెక్కడనో మరడింపనోపక కొటకరుగుదెంచి ఆ "నల్ల నివాడు పద్మనయ నంబులవాడు" అను పద్యమును కర్ణామృతముగ నాలకించి కాని యనువుల విడువని ఇచ్చాశక్తి సమన్వితుడు గోపన్న. విద్యుల్లతవలె వారి గొప్పదనము ఒకమారు మెరిసి వారిభౌతిక కాయములతో పాటు యీ ప్రపంచమునుండి మాయమైనది. పరదేశనాగరికతా ప్రభావమునుండి తప్పించు కొన్న యదృష్టజీవులు వారు.

క్రమక్రమముగా ప్రాచమర్యాదలు పోవుచుండెను. ఇంగ్లీషు చదువు సుబ్బిన్న పేటలోనికి ప్రవేశించినది. దానితో పాటు స్వాతంత్ర్యము, వ్యక్తి గౌరవము సంఘమును వశీకృత మొనరించుకొన్నవి. పూర్వమర్యాదలు, పూర్వపద్ధతులు నిష్కర్మమిచ్చినవి. ధనవంతులే గౌరవనీయులను భావములు ప్రబలినవి. రంగారావుగారి పరిపాలన మారంభమైనది. ఆయన చెలియలి కట్టలో రంగనివలె యాంగ్లమానస పుత్రుడు. రైతులను మాడ్చి పీడించిన ధన మాయన వెల్లిపమగు నిమిత్తము, భోగలాలనత కొరకు వెచ్చించెను. గుమాస్తాలను, సేవకులను తొలగించి మిగిలించిన ధనమాయన విదేశవస్తువుల కొరకు వినియోగించెను. గవర్నరుగారి సజరానాలకు, పెట్రోలుకు, కారులకు, రైళ్ళకు వ్యయము జేసిన ధనమునకు లెక్కయేలేదు. రాజాదరణ లేక మన పరిశ్రమలు, మన లలితకళలు, మన ఆయుర్వేదము మన విజ్ఞానము తుదకు మన వ్యవసాయము అంతరించుటకు సర్వసన్నాహములు సంపూర్ణమైనవి. పురపాలక సంఘములు, ఎన్నికలు మున్నగువానియందు తగులు కొనిన వారికి గోలయేల ?

ఈ విధముగా కారుమబ్బలు గ్రమ్ముకొని యున్న ఆకసమున మినుకు మినుకు మనుతారకలు ధర్మారావు, అరుంధతి, గిరికి, కేశవరావు మున్నగు వారు. తండ్రిగారి కీర్తిప్రతిష్ఠలకు, పాండిత్య సౌరుషములకు, దారిద్ర్యమునకు వారసు ధర్మారావు. సత్యనారాయణగారు ధర్మారావు రూపమున యీ నవల యందు గప్పట్టుచున్నారేమోయను సందేహము కలుగుచున్నది. అరుంధతి ధర్మారావునకు అనురూపగుణ ప్రచురయగు ప్రేయసి. ఆర్థికములగు చిక్కులు వారి యనురాగమున కెట్టి యాటంకము కలిగింపలేదు.

సామాన్య సంసారుల దైనందిన జీవితమును కనులగట్టినట్లు చిత్రించిన వారలు విశ్వనాథ, మునిమాణిక్యముగార్లు- అరుంధతి ధర్మారావుల యను రాగప్రసంగములు కాంక్షం కథలను జ్ఞప్తికి దెచ్చును. సాంసారిక జీవితమున సౌఖ్యమైన గూర్చునవి మేడలు, మోటరులు కావు; మరి నిష్కల్మషమగు ప్రేమ, పూటపూటకు కష్టపడుచుండిన రోజులయందును అరుంధతీ ధర్మారావుల మనస్సులు వాని యానందసాగరమున నోలలాడించినవి. అనుభవ వివాహములను, స్వేచ్ఛా ప్రేమ సూత్రములను బోధించు కాలమున, వివాహసంస్థను ధిక్కరించు దినములలో సత్యనారాయణగారు చిత్రించిన వైవాహిక జీవితపు సౌందర్యపావిత్ర్యములు మిక్కిలి సరసములుగా నున్నవి.

అరుంధతి మధురమూర్తి. ఆమెవాక్కులకు సహజగుణమగు రసస్ఫోగ కత్వము ధర్మారావు సహవాసముచే నిగ్గులు దీసినది. గుణగ్రహణ వైపుణ్యమున ఆమెకు ఆమెయేసాటి. ఎన్నినోముల ఫలమో యరుంధతీ గిరికా రథంతరుల సరాగము. ఒకరికొకరు ప్రాణమిచ్చుకొందురు. వారి సంభాషణ లెన్ని మారులు చదివినను పాఠకునికి తనివిదీరదు. శశిరేఖ యన్నట్లు వారు ముగ్గురు విచిత్రస్త్రీలు. ఒకరికన్న నొకరు పవిత్రశీలలు, వివేకమతులు. ఒక్కరికిని అంగ్లేయ వాసనలేదు. మాటలలో రసస్ఫురణ చాల గలదు. మూడవయాళ్ళ కన్నులలో దివ్యజ్యోతి. హరప్ప కరడు గట్టిన జాతీయత; ప్రబలు-
[పాశ్చాత్య పద్ధతులవై తిరుగుబాటుకు నిదర్శనము. ఆధునిక నాగరికతవై తిరుగుబాటు నాగమ్మ; పసరిక వైరుపచ్చ. మనకు రాజు పోయినను సరే, మరేమి నశించినను సరే, పసరిక యొక్కటియున్న చాలుననును. ధర్మారావు- నాయరు మహోదారుడగు వ్యక్తి. ఆనాడు ధర్మారావు, గృహమునకేగి తన

దా మిగిలియున్న రెండు రూపాయలు చేతులో పెట్టినపుడు మహా మేధావి యగు ధర్మారావు నాయరు ముందు కుంచించుకొని రేణువైపోయెను. నాయరు గొప్పదనమును, ఎవరినెత్తురు ద్రావి తాను బలిసెనో ఆ పేదవాని శిరసుననే యెక్కి సవాళి చేయవలెనను ధనికుల చిత్త వృత్తితో పోల్చుదు. “నేను న్యాయముగా సంపాదించుచున్నాను. నాకు చాలినంత ధనీ కొందును, లోకములో నిన్ని దొంగతనములు జరుగుచుండినను నాగువడినదొంగ యెవడు” అని ప్రశ్నించుచున్న అసిరిగాని మాటల చాటునుండి సత్యనారాయణగారు తొంగిచూచుచున్నారు.

అస్థలిత ప్రణయానురక్తి చిగంతనకుద్దిచే గాని కలుగబోదు, అనినారు. రాయప్రోలు సుబ్బారావుగారు. వేయిపడగలలోని శశిరేఖ ప్రేమయిట్టిదే. కిరీటికామె యంతరంగ శాంతి దేవత, మహా కల్పవల్లి. వారియన్యోన్యప్రేమ కామ ప్రవృత్తికి లొంగిన నైర్వహిహారముగాదు. అది నియమబద్ధము, దైవ భక్తికి విధేయము.

సాపాత్యము సమకాలిం జీవితమును విస్మరింప జాలదను సత్యమునకు నిదర్శన మీ గ్రంథము. జాతీయ వాయువు లిభాత్తమున నెల్లడ వీచుచున్నవి. కేశవరావు ఆంధ్రరత్న గోపాల కృష్ణుని జ్ఞప్తికి దెచ్చుచున్నాడు మనదేశమున దేనికినిమాపులేదు. ఖద్దరుకు మాపేమిటి? అదియెప్పుడును పనిత్రమే, నిర్మలితమే యను ధర్మారావు, హరప్ప, కేశవరావు, మనజాతీయ వాదులే.

భరతవర్షమునకు జీవనాధారము వ్యవసాయము. కాని దురాశ, ధన దేవతలకు మోకరిల్లి వరి పైరునుదప్ప యితరములను సండించుట మానినాడు, మనకర్షకుడు. పశువులకు మేకపేయు విచారమేలేదు, మనరైతుకు. వరిపైరును తప్ప తదితరములకు పరదేశములపై నాధారపడుచున్నాము మతమును సంఘమును మనోహరముగా జెప్పనది వాఙ్మయమని సత్యనారాయణగారి నిర్వచనము. మన మతమును సంఘమును మనోహరముగా వ్యక్తీకరించినది వేయిపడగలు.

మత్స్యగంధి సమీపమున నన్నయభట్టారకునివలె గిరికా సన్నిధానమున సత్యనారాయణగారు ముగ్ధులైనారు. కావుననే గిరికతోపాటు వారును “అదే వందవందనుం డంతర్హితుడయ్యె పాటలీ తరులార పట్టరమ్మ” అని

స్వప్న మొనరించినారు. చివరకు గిరిక పుణ్యములు వండి స్వామిలో లీనమైనది. అనంతరము శుష్కించి తనచిన్నారి మరదలిని చేర బోయినదరుంధతి. రైతు కృతక భావములకు లోనైనాడు పసరిక పొలాల వంశ పరువెత్తినది “మెట్టపొలాలు లేనిచో జాతి త్రాచులము మాబ్రతుకెట్లు? రైతు మాకు నిలువ నీడలేకుండ జేసెను. నీవు పాశ్చాత్య వ్యామోహ గ్రస్తుడవై మమ్ము చేతులార జంపితివి” అని జాతి పాములా పసరికను వీడిచనెను-తుదకు పాము గరువగా పసరిక ప్రాణము వీడెను.

ఈ విధముగా శక్తిలేనియొక్క కొత్తదనము లోకము నావరించినది. ప్రాతదెల్ల నశించిపోయినది. వేయిపడగల సుబ్రహ్మణ్యేశ్వరస్వామియే రెండు పడగలతో మిగిలినాడు. ధర్మాధికామ మోక్షసౌతువులగు విద్యులు నశించినవి. కేశవరావు గతించెను. స్వర్గమర్త్యములకు లంకె గణాచారి పోయినది. ఇక మిగిలినదొక పతివ్రత; ఆమె చావదు; సనాసని; అధఃపతితమగు భారత జాతి సుద్ధరింపజేయనామెయే సమర్థురాలు. ఖగ్గతిక్కన భార్య, రుద్రమదేవి మున్నగు వారివలె ఆమె భారతీయులను చైతన్యపూరితులను జేసి జాతిని పునరుద్ధరింప సమర్థురాలు.

అనుకరణము అత్మహత్య; పరధర్మము భయావహము. కావున దేశ కాల పాత్రముల కనుగుణముగా స్వధర్మమును సవరించుకొని జాన్యభ్యుదయ మునకు పాటుపడవలెనని సత్యనారాయణగారు మనకొక దివ్యసందేశ మొసగు చున్నారు. మనకళలు, మన పరిశ్రమలు, మన సంస్కృతి, మన వ్యవసాయముల సుద్ధరింప వడుముగట్టుకొని కార్మికరంగమునకు కిటంతకన్న మహదవకాశములేదు.

ఉక్తివైచిత్ర్యము కవితాగుణములలో నొక్కటి. మహాకవులగు విశ్వనాథవారి రచనలయం దీగుణము సమృద్ధము వారి వాక్యవిన్యాసమునందొక విధమగు చక్కదనము, భావములయందొక నూత్నత్వము, సౌందర్య ఉక్తివైచిత్ర్యము, ఔన్నత్యము, గాంభీర్యము గాననగును.

వేయి పడగలు భావప్రేరకమగు నవల, ఉత్తేజకరమగు రచన.

(1944లో తెలంగాణ దినపత్రికకు వ్రాసిన వ్యాసం)

మునిమాణిక్యంవారి కాంతం

భారత రామాయణాలలోని పాత్రలను విడిచిపెట్టితే ఆంధ్ర సార స్వతంత్రో సజీవమైన పాత్రలు చాలా తక్కువని ఒప్పుకోక తప్పదు. ప్రబంధాలలోని నాయకనాయకులు భావనా ప్రపంచము లోనివారే. కాని వాస్తవిక ప్రపంచానికి చెందినవారుకారు. ప్రజలలో ఈ పాత్రలకు పలుకుబడి మిక్కిలి తక్కువ; జీవకళ గూడ లిక్కువే. వరూధిని, సత్యభామ, కలభాషిణివంటి కొందరిలో మాత్రం చైతన్యమూ, జీవకళా కనుపించుతవి. కాని వీరినైనా సామాన్య ప్రజానీకం అర్థించేసుకోవడం కష్టం. వరూధిని అప్పరో భామిని; సత్యభామ రాజకన్య. కలభాషిణి వేశ్యాంగన. అందుచేత ఈ ముగ్గురూ, సామాన్య ప్రజలలోనివారు కారనే చెప్పవలెను. ప్రబంధాలలో చిత్రించిన ప్రీతిపాత్రలలో ఒక్క నిగమశర్మ అక్కమాత్రం మనం ప్రతిదినం మన కుటుంబాలయందు చూస్తున్న స్త్రీల తరగతిలోనిది.

పూర్వసాహిత్యంలోనే కాకుండా, ఆధునిక సాహిత్యంలో కూడా జీవ కళతో విలసిల్లుతున్న పాత్రలు ప్రేళ్ళమీద లెక్కపట్టదగినవే. గిరీశం ఆధునిక నాగరికా సంస్కారం, ఆంగ్లభాషా పరిచయం కలిగినవారిని మాత్రమే ఆకర్షించుతున్నాడు. పట్టణాలలోనే గిరీశం కనబడుతాడు. గ్రామప్రాంతాలలోని జన సామాన్యంలో గిరీశం కనబడడు-గిరీశం హాస్యం కొంతవరకు ఆంగ్ల భాషా పదాలపైన ఆధారపడి వుంటుంది. పల్లెపట్టులలోని గ్రామీణులకు ముఖ్యంగా తెలంగాణ ప్రాంతాలవానికి గిరీశం హాస్యం అర్థం కావడం కష్టం. జాన్స్టన్ పార్వతీశం కూడా పూర్తిగా కాక పోయిన కొంతవరకు ఇట్టివాడే. పార్వతీశం కథలండను ప్రయాణంతో మొదలవుతుంది. లండనులో పార్వతీశం హాటు సంఘటనలోని హాస్యం అర్థంచేసుకోడానికి ఒక విధమైన వాతావరణం అవసరం. యెంకి జీవితమే ప్రేమాభిరామమని ఒకమాటచెప్పితే చాలు, ఆమె వ్యక్తిత్వం నిరూపించడానికి. కాంతం వీరందరివంటిది కాదు; ఆమె సామాన్య సంసారి; అచ్చంగా తెలుగింటి అడవిడ్డ; ఆంధ్రదేశంలో యే ప్రాంతంలోని

యే గ్రామానికి వెళ్ళినా మనకు కాంతం కనుపించి తీరుతుంది. ఆమె వేష భాషలు సకలాంధ్ర జనులకు అర్థమౌతవి, ఆమె హాస్యం మిక్కిలి సున్నితమైంది.

కాంతం జగదేకసుందరి అని చెప్పడానికి వీలులేదు. ఎందుకంటే-ఆమె పల్లనపాడిగాని, పద్మనయనగాని. రాకేందుబింబానరగానికాదు. ఘేను పవుడద్దు, లిప్స్టిక్కులు మున్నగు ఆధునిక సౌందర్య పోషణ పరికరాలను, విలాససామాగ్రిని ఉపయోగించడంలో నేర్పుకలిగిన నవనాగరికురాలుకూడ కాదు, కాంతం. భర్తమీద కోపంవస్తే “కలస్వనం” తోగాని, “కలకంఠ వధూకల కాల్పీధ్వన” లతో గాని, “కాంభోజి మేళ విపంచికా” స్వరంతో గాని యేడ్వగలిగిన సామర్థ్యం కాంతానికి లేదు. కాంతం తెన్నిను ఆడలేదు; కారు నడవడం చేతగాదు; తుదకు భర్తవెంట సాయంకాలంపూట కొంచెంసేపు వాహ్యాశికై నా వెళ్ళలేదు. కాని యీ సామర్థ్యాల్ని లిగిన సతీమణుల కంటె యెక్కువ సమ్మోహనశక్తి ఉన్నది ఆమెకు.

బ్రోచికూడా సంగ్గ పెట్టుకోడానికి చేతగానిపల్లెటూరు సడుచు కాంతం. ఈనాటి క్రొత్తఫ్యాషన్లు కొన్ని ఆమె భర్త వద్దనే నేర్చుకున్నది.

కాంతం అంత పొడగరికాదు; పొట్టికాదు; చామనచాయ శరీరము; సవ్వుమొగము; చక్కని నేత్రాలుకలిగిన ఓమోస్తరు అందగత్తె ఆమె; రూపు రేఖలు; అందచందాలు, హావభావాలు, చదువు సంధ్యలు, సింసంపదలు, అన్నీ సంసారపక్షమే కాంతానికి. అమెకు తెల్లచీరెలమీద వ్రేమ, మల్లెపూలమీద ముక్కువ.

తన బాధ్యతలు, కష్టసుఖాలు, బాగా గ్రంహించగలిగిన సాధ్వికాంతం. కాపురానికి వచ్చిన క్రొత్తలో తనను విడిచి, తనం ఉండజాలని భర్తను బుజ్జి గించి, కాలేజీకి పంపి, పాతాలు చదివించి, పరీక్షలు పాస్యనుజేయించిన బాధ్యతగలవ్యక్తి ఆమె. కాలేజీకి వెళ్ళినప్పటి తర్వాత, పెందలాడే భోజనం పెట్టి ఆమె భర్తను సక్రమంగా చదివించింది. కాపురానికివచ్చిన క్రొత్త దినాలనుంచే, ఆమెభర్తను అదుపు ఆజ్ఞలలోనుంచి కొంగువ ముడివేసుకొన్నది. తాను గీసినగీటు దాటకుండా భర్తకు శిక్షణ యిచ్చిన ఉపాధ్యాయురాలు కాంతమ్మ.

కాంతానికి ఇంగ్లీషురాదు. కాని భర్తతో ఆమె “మీరు ఇంగ్లీషులో మాట్లాడుతుంటే నాకేదో అర్థమైపోతుందండి” అని అంటుంది. అంటే భర్తమోము చూచి ఆమె ఆయన హృద్గతాభిప్రాయాలను తెలుసుకోగలదన్న నూట.

కాంతానికి భర్త ఇంగ్లీషు చెప్పించాలెనని అనునున్నాడు. కాని యెంత ప్రయత్నం చేసినా అదిసాధ్యం కాలేదు. ఆమెకు నగలమీద వున్నంత ప్రేమ ఇంగ్లీషుమీదలేదు. కనీసం ఆమెచేత వార్తాపత్రికనైనా చదివించవలె ననుకుంటే, అది నెరవేరలేదు.

కాంతం ఒకవిధంగా చాలా అమాయకురాలనీ ప్రపంచ జ్ఞానం బొత్తిగా లేనిదని చెప్పవచ్చును. “రేపు యుద్ధం అపి నవరసులు ఒక గంటసేపు చవుకగా అమ్ముతారని” యెవరో చెప్పితే పాపం ఆమె నమ్ముతుంది. నమ్మడమే కాకుండా, ఆ సమయానికి అక్కడికివెళ్ళి చవుకధరకు నవరసులు తీసుకొని రానందుకు భర్తను కోవిస్తుంది. ఒకరోజు పిల్లవాణ్ణి ఉపాధ్యాయుడు దెబ్బలు కొడితే, ఆమె భర్తతో “చూడండి. ఆ మాస్టర్ చేతులెట్లా వచ్చినాయో! అనవసరంగా పిల్లవాణ్ణి కొట్టాడు. చైనా ఎక్కడున్నదో చెప్పమన్నాడట. మీరు చిన్న వాడాయే, ఎక్కడపెట్టాడో, మరచిపోయినాడు” అని అంటుంది.

కాంతానికి నగలమీద వుండేకొరిక ఇంగ్లీషుచదువు మీద, వార్తాపత్రికలమీద లేదని ఇంతకుముందే చెప్పినాను. లంకాయాగం, కుచేలకథ మొదలయినవి కాంతం బాగా చదువుకున్నది కుమారి శతకం, నృసింహశతకం, గూడ చదువుకున్నది. ప్రహ్లాదచత్ర మొదలయినవి అర్థంతెలిసి చదువగలిగేది.

శ్రీరాములు అయోధ్యలో వుండేవాడని ఆమెకు తెలుసు. కాని నైసురాయి యెక్కడవుంటాడో ఆమెకు తెలియదు. శ్రీరాములు దండకారణ్యానికి యే మార్గాన పోయినాడో ఆమెకు తెలుసు. కాని మనం మద్రాసుకు యెట్లా పోవాలనో ఆమెకు తెలియదు. పంచాంగం చూచి తిథి వార నక్షత్రాలు చెప్పగలదు. రైల్వేగైడ్ చూడడం ఆమె చేతగాదు.

అయితే కాంతం మంచి ఊహా తెలివితేటలు గలది. భర్త పిల్లవాడిచేత గుర్రాన్నిగూర్చి కాంపోజిషన్ వ్రాయించితే “పిల్లవాడికి గుఱ్ఱాలన్న గూర్చి,

గాడిదలనుగూర్చి పాతాలు చెప్పుతారండి!” అని ఆశ్చర్యపడుతుంది. భర్తను వేళాకోళం చేస్తుంది.

కాంతం మంచి పొదుపరి. భర్తజేబులో అవసరానికన్న యెక్కువ డబ్బు ఉండనీయకుండా జాగ్రత్తపడుతుంది

ప్రపంచములో సాధారణంగా స్త్రీలకు పుట్టింటమీద మమకారం యెక్కువ. కాంతం యిందుకు అపవాదంకాదు. తన భర్తపూర్వీకులు, తన పూర్వీకులంత గొప్ప వాళ్ళు కాదని ఆమె అభిప్రాయం. సామాన్యంగా అందరు స్త్రీలవలె భర్తవరాయి స్త్రీవంక కన్నెత్తిచూడడంకూడ, ఎంతమాత్రం యిష్టపడదు. భర్త యెవరో స్త్రీని ముద్దు పెట్టుకున్నట్లు కలవనై ఆమె యెంతో ఆదుర్దాపడు తుంది.

కాంతం మంచి మాటకారి. ఆమెమాటల్లో సున్నితమైన హాస్యం, లలితమైన చాతుర్యం, ప్రతిబింబిస్తుంటవి. కావురానికి వచ్చిన క్రొత్తలోనే భర్తను స్వాధీనంచేసుకున్న నెరజాణ ఆమె. ఒకనాడు వారిద్దరు ఆవుల యింటికివెళ్ళిరి కాంతానికి వదినవరుసగల ఆ యింటి యజమానురాలు యీ క్రొత్త దంపతులను, వేరుచెప్పనిదే గడపదాటి లోపలికి రావద్దని సరస మాడింది. ఆ సందర్భంలో పరిహాసానికి ఆమెభర్త తన భార్య వేరు సుబ్బొక్కి అని అబద్ధమాడెను. తరువాత గడుసరియైన కాంతం, కాఫీ అతని చేతుల మీద ఒలకబోసి ఇకముందు ఇట్టి పని చేయవద్దని బుద్ధిచెప్పింది. అనాటిరాత్రి భోజనాలంద్ద జరిగిన మరొక మధుర సంఘటన, కాంతంప్రసంగ కుశలతకు, మాటకు మాట బదులుచెప్పే నేర్పుకు, రసీకత్వానికి మంచి నిదర్శనం. కాంతం భర్త ఆమెకన్న తొందరగా భోజనం ముగించి యెవరూ చూడకుండా, పెరుగు చేతిని కాంతం బుగ్గలకు రాసి వెళ్ళిపోతాడు. అప్పుడు ఇది కనిపెట్టి వదిలెగారు- “ఏమేమిల్ల ! అదేమి అగడమే పెరుగు బాగుంటే ఇంకా, రెండు ముద్దలు తినాలిగాని, బుగ్గలకు పూసుకుంటారా!” అని హాస్యమాడితే వెంటనే కాంతం- “మితమ్ముడు న గాతినకుండా లేచిపోయినారు, చూశావా వదిలా-వానికొరకే కాస్త బుగ్గకుపూసుకున్నాను” అని బదులుచెప్పి, శమయస్ఫూర్తిని ప్రకటించింది.

ఎంత కోపంలోవున్నా నవ్వింపగల మాటపొందిక కాంతానికి పెట్టని సొమ్ము-దెబ్బదగలకుండా హాస్యం ఆడటంలో కాంతానికి పెట్టిందిపేరు. ఒక రోజు భర్త-“మీచెల్లెలు ఒక కోతి, అక్కయ్య మరోకోతి, తోకలు మాత్రం లేవు” అని ఎగతాళిచేస్తే, ఆమె యేమాత్రం తడుముకోకుండా, “మీ చెల్లెళ్ళకు ఆ లోటూలేదు” అని జవాబు చెప్పింది.

ఇంకోకసారి జరిగిన సంఘటనయేమనగా-దంపతులిద్దరి మధ్య ప్రణయ కలహం వచ్చింది. మూడురోజులు మాట్లాడుకోలేదు వారు. అయితే యీ పరిస్థితి ఇద్దరికీ దుర్భరంగానే వున్నది. ఈ సందర్భంలో ఒకరుమేడమీదికిపోతూ, మరొకరు మేడక్రిందికివస్తూ, వారిద్దరు యెదురు పడడం తటస్థించింది. మేడ మెట్లు మిక్కిలి యిరుకైనవి. ఒకమారు ఒక్కరే వెళ్ళగలరు. ఆ మెట్లమీద కొంచసేపు ఇద్దరూ అట్లే నిలబడ్డారు. ఒకరు మరొకరు తప్పకోవలెనని ఆశించుతూ ఎవ్వరూతప్పకోలేదు. అప్పుడుకాంతం “కొద్దిగా దారియివ్వండని” అడుగుతుంది ఆయన “నేను పూల్సుకు దారియివ్వ” నంటాడు. వెంటనే ఆమె-“అయితే నేను మాత్రం యిస్తా”నని చెప్పతూ దారి యిస్తుంది. మరొకమారు భర్త “నేను వొట్టి తెలివి తక్కువ వాడిననా, నీ అనుమానం” అంటాడు. “అహ, హా, హా, అనుమానమేమిలేదు, గట్టినమ్మకమే” నంటుంది. మాటల మూటయైన కాంతం. ఇంకోసారి, ఇంటిలోని పాడిగొడ్డు పోట్లమారిదై నందున అమ్మి వేస్తానంటాడు భర్త. అప్పుడు కాంతం - “పాడిగొడ్డును ఆమ్ముకొంటారండి పోట్లదై నంత మాత్రానఇంతకూ ఆమాటకొస్తే, నేను మిమ్ముల్ని పెట్టుకొని కాపురం చెయ్యలేదండీ యిన్నాళ్ళు” అని అంటుంది. కాంతం మాట కారి తనానికి. ప్రసంగ కుశలతకూ, హాస్యోక్తి చాతుర్యానికి ఇట్టి సంఘటన తెన్నైనా చూపించవచ్చును.

కాంతం జీవితమే ఒక లలిత మధుర శృంగార కావ్యం. కార్యం గాక ముందు ఒకనాడు భర్త ఆమెను ఒంటరిగా కలుసుకొని కాగిలించుకుంటే. చెంప మీద మృదువుగా కొట్టి, మందలించిన, మధురమూర్తి కాంతం. ప్రతిదినము రాత్రి భర్త కూర్చున్న కుర్చీకి సరిగ్గా చెనుకనున్న గూట్లో పోతాటిల్ వెదికే వెపంతో ఆతని బుజాలమీద చెయ్యివేసి, అవసరం లేకపోయినా కొద్దిగానొక్కి, తన వక్షస్థలం ఆతని చెంపకు తాకించి, భర్తను రంజింపజేసే చతురశృంగార

వతి కాంతమ్మ. తన బహుకాల తపఃఫలమని యీమెను జూచి కాంతం విధేయుడైన భర్త మురిసిపోతాడు.

మొదటిరోజుల్లో, ఆమె తన తనుద్యుతి, కుటిలాలకాలు, సుదీర్ఘనీల శిరోజాలు, ముఖచిహ్నంచేత భర్తను ఆకర్షించింది. యవ్వనపు పొంగు చల్లారి, పిల్లలశల్లియైన తరువాత ఆమె తన స్వభావం, ప్రవర్తన, ప్రేమా, చమత్కార సంభాషణ మొదలయిన గుణాలచే భర్తను వశీకృతుణ్ణి జేసుకున్నది. దాంపత్యంలో ఉండే విలువకు కాంతం జీవితం ఒక మంచి నిదర్శనం.

అసంతృప్తి ఆమె జీవితంలో యెక్కడాలేదు. జీవితం అంతా త్యాగమే ఆమెకు. భర్తకూ, పిల్లలకూ, సేవజేయడంలో తన సౌందర్యమూ, యవ్వనమూ, అన్నీ త్యాగం చేసిన ధన్యజీవి ఆమె.

“చీకటిలో దేవులాడుతున్న నా బ్రతుకుకు ఆమె ధృవతార; హృదయ జ్ఞేత్రానికి అమృతవాహిని; నా సహోదరి, భార్యా అన్నీ ఆమెయే”నని భర్త చేత మెప్పులుపొందిన కాంతానికి జీవితంలో శృష్టిలేకపోవడమనే సమస్య యెన్నడూ కలుగలేదు.

గృహమే భూతలస్వర్గముగా ఆమె మార్చింది. ఆదర్శ గృహిణియైన మునిమాణిక్యంవారికాంతం తెలుగు వాయికలలో మాణిక్యంవంటిది. మన పూర్వులు చెప్పిన-“పట్టర్మ యుక్తా కులధర్మపత్ని” అన్న సూక్తి ఆమెయందు అక్షరాలా వర్తించుతుంది.

కాంతం భర్తచెప్పినట్లు, ఎంతటి బుద్ధిహీనుడోకదా, ఆ భగవంతుడు, తాను నిర్మించిన సుందరభవనంలో వుండే అతి సుందరవస్తువునే కూర్చినాడు.

(రేడియో ప్రసంగం 1950)

దీక్షితులుగారి వటీరావు

బాను; నిజమే! మనలోను ఉన్నారు శ్రీమతి వటీరావు. సందేహం యేమీ లేదు- అందుచేతనే దీక్షితులుగారు తమ పీఠికలో యే ప్రత్యేక వ్యక్తిని గూర్చి యీ చిత్రణ చేయలేదని మొదటే చెప్పి నారు. అందువలన యెవరూ ఉలికిపడవలసిన అవసరంలేదు.

మాడండి జాగ్రత్తగా ఒకసారి! కొంచెం పోల్చి పరికించండి! మన సమాజంలో శ్రీమతి వటీరావులు చాలా మంది కనుపిస్తారు. కావుననే ఈ చిత్రణ ఒక ప్రత్యేక సమాజ శ్రేణిని ప్రతిబింబిస్తుంది. అంతేకాని ఇందులో యేమోక వ్యక్తి ప్రస్తావనలేదు; తరగతి ప్రస్తావన దప్ప.

రచయిత ఎంత కాదన్నప్పటికీ సమకాలీన జీవితము ఆయన పుస్తకాలలో ప్రతిబింబించక తప్పదు అదేవిధంగా ఆధునిక కవులు, కథకులు, నవలారచయితలు తాము ప్రతిరోజు చూస్తున్న సంఘటనలనూ, సమాజంలో తమ కెదురయ్యే వ్యక్తులను తమ రచనలలో చిత్రించడము సహజము. ఇటువంటి చిత్రణకు పంబింధించినవే వటీరావు కథలు.

శ్రీమతి వటీరావును చిత్రించి కొన్ని దశాబ్దాలు గడిచి పోయినప్పటికినీ, యీనాటికి ఆ శ్రేణికి చెంది లోకంతో మనకేమి పని అని అనుకొనే లోలాడులు, క్లబ్బుల మనస్తత్వంగల, కాంతలు సమాజంలో అత్యధిక సంఖ్యలో కనుపిస్తున్నారు. ఇది యీ నాటి నాగరికత ప్రత్యేకతలలో నొకటి, ఆధునిక సాహిత్యంలోని ఎంకి పల్లెటూళ్ళలో ప్రతిచోట కనిపించితే కాంతం వట్టచాలలోను, పల్లెటూళ్ళలోను, పాశ్చాత్య నాగరికత ఆకళించుకోని మధ్యతరగతి కుటుంబాలలోను సర్వత్రా ప్రత్యక్షమైతే, శ్రీమతి వటీరావుమాత్రం వట్టచాలలో ఉన్నత విద్యావంతులై పడమటి సభ్యతను జీర్ణించుకున్న విదుషీమణులలోనే గోచరించుతున్నది. విశేషించి క్లబ్బుకు పోకపోతే కాలక్షేపంకాని కాంతా మణులలో మనకు వటీరావు కనుపించుతుంది. కాంతం మన మధ్య ప్రతిరోజూ కనుపించే మనిషి, కాని శ్రీమతి వటీరావు మన సమాజంలో ఇముడలేని విదేశీ నరుకు.

అసలు యీ వటీరావు స్వరూపమేమిటి? వేరే చిత్రంగా వుండి కృత్రిమంగా కనుపించుతున్నది. ఈమె అసలు పేరు కళావతి; ఇంగ్లీషులో వ్రాసినప్పుడు యీమె పేరు “కళావతి” అన్నమాట. ఆధునిక పద్ధతిలో భర్త పేరు ప్రక్కన చేరగా యెత్తిన పాశ్చాత్య అవతారం వటీరావు వేషభాషలు, అభిరుచులు ఆలోచనలు. ఆశయాలు అన్నీ పాశ్చాత్యమైనవే; పడమటి నీమనుండి బహు ప్రయాసపడి దిగుమతి చేసుకున్న కళలే.

రోజుకు నాలుగు రకాల చీరలు కట్టుకొని. బాహుమూల రుచుల కడ్డురాని రవికలు తొడుక్కొని, ఒక చేతికి రెండు బంగారు గాజులు పెట్టుకొని రెండోచేతికి డిస్టువాచీ కట్టుకొని. ముఖంమీద సదా పొడరు వాసన. చెక్కిళ్ళ మీద నిరంతరము చెర్రీ సువాసన; కుర్చులలో కిమోనో మల్లెవువ్వుల సుగంధము, అన్ని వేళలా పరిమళించగా సాయంకాంతాగానే క్లబ్బుకు బయలుదేరే కల్పర్దులేడీ శ్రీమతి వటీరావు.

పోనీ నువ్వు కల్పర్దు లేడీవిగదా; యమ్మో ప్యాసయినావు; లేడీస్ కల్చరు క్లబ్బులో సభ్యురాలివు; బైస్కిల్ తొక్కగలివు కూడాను-ఈచీరల; రవికలు ఖర్మం ఏమిటి? స్కర్టు తొడుక్కొని హ్యాట్ పెట్టుకొని యింగ్లీషు స్త్రీలలాగ...” అని ఒక మాటు మిసెస్ వటీరావు సహధర్మచరుడు చమత్కారంగా సరసమాడబోతే చక్కన గట్టిగా భర్త చెంపమీద కొట్టడానికి వెనుకాడక “మీరు సూటు వేసినప్పుడు నేను కడతాను లెండి స్కర్టు” అంటూ నిప్పులు గ్రక్కిన వెరజాణ శ్రీమతి వటీరావు. కాని ఆమె అంతరాంతరంలో పాశ్చాత్య వేషధారణ మీద మోజులేకపోలేదేమో అని పాఠకులు గమనించక తప్పదు.

లేడీస్ కల్చర్ క్లబ్బులో శ్రీమతి వటీరావు గౌరవ సభ్యురాలు; పెద్ద ఉద్యోగస్థుల భార్యలూ, అదమవతుల నైకిలైనా తొక్క గలిగిన వాళ్ళూ. తత్తులైన ఇశ్వర ధనికుల భార్యలూ ఇంట్లో పని పాటలు చేయవలసిన అవసరంలేని వాళ్ళూ యీ లేడీస్ కల్చరు క్లబ్బులో సభ్యురాండ్రు - టెన్నిస్ ఆడడమూ, స్వెటరు వేసుకోవడమూ సిగరెట్లు పీల్చడము, లిప్స్టిక్ లు రాసుకోవడము, నిరంతరము ఇంగ్లీషులో సంభాషణ సాగించడము రోజు రోజుకూ కొత్త కొత్త ఫ్యాషన్ల నమసరించి జుట్టుకట్టులను మార్చుకోవడము, చవుకరకం ఇంగ్లీషు నవలలను పఠించడము. సరదాగా నగ్నదితోత్సవాలు, ఫ్యాషిన్ డ్రెస్ ప్రదర్శనలు జరుపడము మొదలైనవి యీ కల్చరు బాహ్య లక్షణాలలో కొన్ని అని చెప్పవలెను.

శ్రీమతి వటీరావు ఆమె భర్తా ఉభయులు ఇంట్లో ఇంగ్లీషు భాషలో మాట్లాడుకొంటూ ఇంగ్లీషు దుస్తులు వేసుకొంటూ. ఇంగ్లీషు పత్రికలు చదువు కొంటూ ఇల్లు ఇల్లంతా యీ కల్చరుమయము చేసినారు. కొన్నాళ్ళు - వెళ్ళు యిన కొత్తలో వారికిపుట్టే పిల్లలు గూడా పుట్టి పుట్టడంతోనే ఇంగ్లీషు ఏడ్చు ఏడుస్తూ ఇంగ్లీషు నవ్వులు నవ్వుతూ కల్ చర్ తోనే పుట్టుతారని వాళ్ళు అనుకున్నారు; కాని వాళ్ళు అనుకున్నట్లు జరుగలేదు-ఈ పిల్లలు దేశంలోని ఇతర బాలబాలికలవలెనే ఉండేవారు.

సాధారణముగా తన చీరలేమిటో, తన బట్టలు లేమిటో. తన ఆభరణాలేమిటో, తన అలంకరణలేమిటో. తన కళ్ళబులేమిటో, తప్ప భర్త అనే వాడు ఒకడున్నాడు. రోజుకో పది నిమిషాలు అతని గొడవ పట్టించుకోవలెను అన్న దృష్టి శ్రీమతి వటీరావుకు యెంత మాత్రమూ లేదు. హోటల్నుంచి భోజనం తెప్పించుకొని యిద్దరూ మూగనోము పట్టి భోజనం చెయ్యడము, తత్ ఊడిమే ఆవిడ సింగారించుకొని కళ్ళబుకు వెళ్ళడము. ఆయన కచేరికి పరుగెత్తడము వాళ్ళ దినచర్య. ఇందువలన రెండుమూడు రోజుల దాకా భార్యతో సంప్రదించడానికి శ్రీమతి వటీరావు భర్తకు పిలుకలిగేదికాదు! అతనికి పనుల తొందర ఆవిడకు కళ్ళబు తొందర, స్నేహితులతో పరిచయాల తొందర!

కాన్వెంట్ స్కూలులో చదువు కొంటున్న పిల్లలు యెప్పుడయినా యింటికి తిరిగివస్తే అతణ్ణి ఆమె అసలే మరచి పోయేది! పిల్లలచేత ఇంగ్లీషు పద్యాలు, పాటలూ పాడించడము, ఇంగ్లీషు ఆటలు ఆడించడము, వాళ్ళతో పాటు తను గూడ గంతులెయ్యడం, స్కిప్ చెయ్యడం, డాన్స్ చెయ్యడం, సాయంత్రం వాళ్ళను ఇంగ్లీషు దుస్తులతో అలంకరించి కళ్ళబుకు తీసుకెళ్ళడం ప్రార్థనమానం యివే ఆమె కార్యక్రమాలు.

ఈ అన్ని కారణాల వలన ఉభయుల మధ్య అన్యోన్యం చెడక పోయినా తరచుగా రుసరుసలు, చిద్రుబురులు మాత్రము తారస్థాయిని అందుకొనేవి. అతనికి పూజలూపునస్కారాలమీద అపరిమితమైన రక్తి. అయితే ఆమెకు యింట్లో భావకవులకు టీపార్టీలను యేర్పాటు చేయడంలో అంతులేని ఆసక్తి-భర్తగోడలమీద దేవుళ్ళ విగ్రహాలను ఆవిష్కరిస్తే అవి తీసివేసి ఆ స్థానంలో చవుకరకం ఆర్చు బొమ్మలనూ. సినిమా స్క్రీన్ పురుష తారల బొమ్మలనూ ఆమె

ఆరాధిస్తుంది ! అతను పిల్లలకు బొట్టు పెట్టే ఆమె సహించలేదు; బొట్టు చెరిపివేసి సబ్బుతో ముఖాలు కడిగి ఫేసు పొడరు వాళ్ళ ముఖాలమీద రుద్దకుంటే ఆమెకు నిద్రపట్టదు- లక్షణముగా మొహానికి పసుపురాసుకోమ్మని అతనొకసారి అన్నప్పడు ఆమె తన ఆధునికలకు, కల్పర్కు అప్రతిహతమైన మహాపరాధం జరిగినట్టు భావించింది. అప్పుడు యిద్దరిమధ్య ప్రపంచ మహా సంగ్రామం జరిగినంత పని అయింది. పాపం హాస్యానికి గూడ శ్రీమతి వటీరావు భర్త నోచుకోలేదేమో ! లేకుంటే ఫేసు పొడరు బదులు తనూ పిల్లలూ స్వచ్ఛమైన ఐశ్వర్యప్రదమైన విభూతి పూసుకోరాదా అని అతను సరసానికి అంటే అది విరసంగా పరిణమించి అతనికి యింటిలో రెండు రోజులపాటు భోజనం దుర్లభవం కావడము జరిగేది !

శ్రీమతి వటీరావు గడుసుదనీ పెంకెదనీ, మాటకారి అనీ, ప్రణయ కలహాల సందర్భాన చేసుకొనే స్వభావం కలిగినదనీ ఆమె భర్త స్వయంగా స్వానుభవంతో చాటిన సత్యాలు. అయినా కోంత వయస్సు చాటిన తరువాత బుద్ధి హణితమై మంచి మార్గము పట్టవచ్చు గదా అని ఆ భర్త ఆశ ! గాని ఆమె మాత్రం “కల్పర్డు” లేడిగానే ఉండిపోయింది; ఆమె క్లబ్బు కార్యక్రమాలకు యే అంతరాయమూ సహించలేదు.

కొరికలు జయించిన స్వాములవారి కోరికకు అనుగుణముగా పూర్వాచార పరాయణుడయిన శ్రీమతివటీరావు భర్త ఆ పంపత్సరం ధనుర్మాసంలో తమమట్టుకు తాను యింట్లోనే కూర్చుని “నగర సంకీర్తన” చెయ్యాలనీ ఉబలాటపడినాడు. వంటినిండా విభూతి పూసుకొని రుద్రాక్షలు మెడలో వేసుకొని, త్రినేత్రానికి బదులుగా కుంకుమ బొట్టు పెట్టుకొని, శంఖం చేతిలో పుచ్చుకుని శివరూపంధరించి “శివోహం” అనుకుంటూ ధనుర్మాసంలో మూడో జామున లేచి “నగర సంకీర్తనం” చేస్తే యెంతో బాగుంటుందని అతను ఉత్సాహపడినాడు. ఈఉద్దేశ్యాన్ని అతను శ్రీమతివటీరావుకు వివరించి చెప్పినాడు- తన సహధర్మచారిణి గనుక తనతోపాటు వటీరావు పార్వతీ వేషం ధరించవలెనని అతని కోరిక. అతను ఈ కోరికను వెల్లడించడంతోనే ఆమెకు కోపం వచ్చింది. పార్వతి వేషానికి విభూతి పూసుకోనక్కరలేదని కొంచెం పసుపు మొహానికి రాసుకొని కుంకుమబొట్టు పెట్టుకుంటే చాలునని అతను

సమజాయించినాడు. మొదట భయపడినట్లు నటించినా చివరకు శ్రీమతి వటీరావు శ్రీవాంశివరూపం ప్రకటన పార్వతి వేషం ధరించడానికి ఒప్పుకొన్నది. అంతేగాక ఎంతో ఉత్సాహంగా పార్వతి వేషం వేయడానికి ఉబలాట వడుతున్నట్లు కనుపించింది. కల్పర్దులేడి వటీరావు తన అభిమతానికి అనుకూలంగా మారినందుకు అతని సంతోషానికి హద్దులేదు. నిర్వేతుక జాయమాన మైన యీ పరిణామము కొంత ఆశ్చర్యం మాత్రం కలిగించింది.

అనుకున్నట్లుగానే ధనుర్మాసంలో ఒకనాడు తెల్లవారక ముందే శివవేష దారణ ప్రారంభమయినది- అతను చన్నీళ్ళ స్నానంచేసి వంటి నిండా విభూతి పూసుకున్నాడు, భార్య తన కోసం తెచ్చిన పెద్దపులి బిగ్గిల బట్ట కట్టుకున్నాడు- నొసట కుంకుమ బొట్టు పెట్టుకున్నాడు. అతను వద్ద సద్దు అంటున్నా వినకుండా, ఆమె స్వయంగా అతనికి అలంకరణ చేయసాగింది. అతని జుట్టు పైకి యెగదీసి ముడివేసి అందులో రేకు చంద్రుణ్ణి దోపిండి దారముతో రెండు చేతులకు రెండు రబ్బరు పాములను కట్టింది. ఎముకల హాకము ఒకటి అతని మెడలో వేసింది. బుడుబుక్కులవారి దగ్గర తానుకొన్న డమరుకాన్ని అతని వ్రేళ్ళకు కట్టింది- పులిచర్మము ఒకటి తీసుకొచ్చి పీటమీదవేసి దాని మీద శివరూపం ధరించిన భర్తను కూర్చోనబెట్టింది - ఇక ఆ సాధ్వి సత్వరంగా పార్వతిగా సాక్షాత్కరించడమే ఆలస్యం! స్వాములవారి సలహా ప్రకారం “నగర సంగీర్తనం” ప్రశస్తంగా ప్రారంభించవచ్చునని శివరూపధారి అయిన అతను ఉవ్విళ్ళూరుతున్నాడు. గంట గడిచింది. అతను “శివోహం” అని గట్టిగా కేక వేసి శంఖం ఊదుతున్నా; ఇంతలోనే ఆమె ప్రవేశించింది. ఆశ్చర్య పడ్డాడు. యింకా వటీరావు శ్రీమతి వటీరావు గానే ఉన్నది; పార్వతి వేషం వేసుకోలేదు. ఆమె వెనుకనే మరి అయిదుగురు ఆధునిక నాగరికత అవతారాలు పడమటి సభ్యత ప్రతిమలు గూడ ప్రవేశించినారు- అతనికి సిగ్గయినది. కాని అతనకంటె యెక్కువ-కల్పర్దు లేడిన్ సిగ్గుపడ్డారు. అందులో ఒకామె దీని వేరేమిటి అని అడిగింది. “ఇది శివ రూపం- ఈయన నా ప్రియ భర్త” అని శ్రీమతి వటీరావు ఇంగ్లీషులో అన్నది. ముసి ముసి నవ్వులతో ఆ అయిదుగురు అతని వేషాన్ని జాగ్రత్తగా అన్ని కోణాల నుండి పరీక్షించినారు. తరువాత పదినిముషాలలో వాళ్ళు కూర్చున్న కారు వెళ్ళిపోతున్న చప్పుడు వినిపించింది.

ఇదంతా అతనికేమీ అర్థంకాలేదు. ఈ అయిదుగురు స్త్రీలు యెందుకు వచ్చినట్లు? శ్రీమతివటి పార్వతి వేషం యెందుకు చెయ్యనట్లు? పురుషుడన్న సందేహం గూడా లేకుండా తనను వాళ్ళంతా అంత పరీక్ష చెయ్యడ మేమిటి? భక్తిప్రపత్తులతో జరుగవలసిన నగర సంకీర్తనం ఈ విధంగా పరిణామించినందుకు అతనికి బాధ కలిగింది.

తప్పకుండా తనను అవమానించడానికే తనభార్యవటీరావు యీ కుట్ర వన్ని ఉంటుందని అతని అనుమానము దీనికి శిక్ష యేమిటా అని అతను ఆలోచించ సాగినాడు. అక్కనుతో నిండిన అతని మనసుకు అనేక ఉపాయాలు స్ఫురించినవి. ఇంటికి వచ్చిన తరువాత భార్య గొంతు నులిమివేయవచ్చును, లేదాయంటిలో దూలానికి ఉరితియ్య వచ్చును; లేకుంటే ఒక గదిలో తాళం వేసి తిండి పెట్టకుండా మాడ్చివేయవచ్చును- ఈ ఊహల మధ్య శ్రీమతి వటీరావు తటిల్లతవలె రానే వచ్చింది. వచ్చి రావడమే “మైడియర్ హబ్బీ”, “మైడియర్ వెట్”, “మైపీచ్”, “మైడార్లింగ్” అంటూ ఆమె భర్త మీద యెన్నడూ లేని ఆనురాగాన్ని కురిపించసాగింది; ఆమె సంతోషానికి అవధులు లేవు. ఆ సంతోషాన్ని చూసి తన భార్యకు మతి పోయిందేమో లేక హిస్టేరియా లక్షణాలు సంక్రమించినవేమోనని అతను సందేహించినాడు. కాని అవేమీ కావు. ఆమెకు అతని కారణంగా క్లబ్బులో ఉన్నశమయన స్థానం లభించినదట! అతనివలన ఆమెకేదో బహుమానాలు వచ్చినవట! అతనికి గూడ కొన్ని బహుమానాలు లభించినవట!

ఇంతకూ యీబహుమానాలేమిటి? ఆమె క్లబ్బులో మెంబరు గనుక బహుమానాలు వచ్చి ఉండవచ్చును. కాని క్లబ్బుతో యేమీ సంబంధంలేని తనకు యీ బహుమానాలేమిటి? ఆ అయిదుగురు స్త్రీలు తనను యెందుకు అంతగా పరీక్షించినట్లు? వచ్చిన బహుమానాలు పుచ్చుకొని ఊరుకోక యెందుకీ కుశకలు అవి ఆమె అతన్ని మభ్యపెట్టడానికి ప్రయత్నించింది. కాని అతను ఊరుకోలేదు. కోప్పడనని మాట ఇస్తే చెప్పతానన్నది. అతను వాగ్దానము చెయ్యనన్నాడు. చివరికి ఆమె చెప్పక తప్పలేదు.

ఒకనాడు లేడీస్ కలీచర్ క్లబ్బులో సభ్యురాండ్రంతా సమావేశమయినారట. వినోదకాలక్షేపమే క్లబ్బు కార్యక్రమాల పరమావధి. అందు

వలన ప్రతి సంవత్సరమూ సభ్యురాండ్రలో ఒక్కరికి యిచ్చే బహుమానం ఆయేడు యేవిధముగా యీయవలెనని చర్చ జరిగినది. కొందరు అలంకరణల పంచెం బాగుంటుందటే మరికొందరు ఆటల పంచెం బాగుంటుందన్నారు. ఇవే గాకుండా మరొక వింత సూచన యేకగ్రీవంగా ఆమోదించబడినది. ఈ వింత సూచనచేసినది. శ్రీమతి వటీరావు తప్ప మరొకరు కాదని ఆమెభర్త అనుమానం. ఈ సూచన సారాంశం యిది.

మగవాడికి వలెనే ఆడదానికి గూడ వ్యక్తి స్వాతంత్ర్యము ఉండవలెను. ఇప్పటివరకు మగవాడు ఆడదాన్ని బానిసగా చూస్తున్నాడు. ఇప్పుడు మగవాడికి బుద్ధిచెప్పవలసిన బాధ్యత ఆడదానికి ; కొట్టిగాని తిట్టిగాని, సాధించి గాని, ఏడ్చించిగాని, తిండిపెట్టకగాని, చాకిరి చేయించుకొనిగాని. వెంట తిప్పుకొనిగాని యీ బుద్ధి చెప్పవచ్చును. అందుచేత యిష్టమున్న సభ్యురాండ్రందరు తమతమ భర్తల్ని దద్దమ్మలను-పూర్స్సును-చెయ్యడానికి ప్రయత్నించవలెనని ఆ నాటి నభలో తిర్మానించబడినది. ఎవరు భర్తను పూర్ చేయడంలో ఎక్కువ నేర్పు చూపుతారో వానికి, పూలయినవారి భర్త ఆ యేటి బహుమానం. ఇదంతా విన్న వటీరావుభర్తకు అపారమస్తకం కోపం మండి పోయింది. తనవలెనే దద్దమ్మలయిన భర్తలు యెందరో ఉన్నారనుకొని సంతృప్తిపడి అతను కోపాన్ని దిగమింగుకొన్నాడు. అంతకంటే తనుచేసేది గూడ యేమీ లేదు.

యెందుకంటే యీ బహుమానాల బెడద ప్రతియేడు యెదురవుతున్నదే ! క్లబ్బులో భార్యమణికి బహుమానం రావడానికి, కల్పర్దు లేడీలలో శ్రీమతి వటీరావు పేరు ప్రతిష్టలు పెరగడానికి అతను యెంత అప్రమత్తుడై ఉన్నా బలిగాక తప్పలేదు. శ్రీమతి వటీరావు అంతటి గడుసరి.

లేడీస్ కల్చర్ క్లబ్బులో బహుమానాల కొరకు పెట్టే పోటీలు గూడ చిత్రమయినవి !

భర్తచేత వెరివేషాలు వేయించి క్లబ్బు సభ్యురాండ్రముందు ఆతన్ని హాస్యాస్పదుణ్ణి చేయడం ఒకసారి-

శీలానికి భంగంరాకుండా ఎవరైతే తమభర్తలో తమ శీలాన్ని గురించి అనుమానం కలిగిస్తారో వారికి బహుమానం మరొకసారి- స్వేచ్ఛగా పర

పురుషునితో బహిరంగ ప్రణయ కలాపాలు సాగించి బహుమానం కొట్టి వేయడానికి వెనుదీయని సాహసురాలు శ్రీమతి వటీరావు.

ఇంకొకసారి ఫాన్సీడ్రెస్ పోటీలు-భర్త గూడ పోల్చుకోలేని విధంగా, ద్రస్సు ఉందో లేదో అన్నట్టుగా విచిత్ర వేషధారణచేసి బహుమానం పొందిన అతి సాహసి ఆమె !

భర్త ఖర్మకొద్దీ ఒకసారి శ్రీమతి వటీరావు ఆదినారాయణ శాస్త్రిగారి రేడియో ప్రసంగాన్ని వినడం తటస్థించినది ! శాస్త్రిగారు పూర్వాచార పరాయణులే; ప్రసంగం శాస్త్రియమైనదే; అందు చేతనే శ్రీమతి వటీరావు భర్త ఇరకాటంలో పడవలసి వచ్చింది ! శాస్త్రిగారు ప్రాచీన హైందవుల సౌందర్య పోషణ పద్ధతులను గూర్చి శాస్త్రియమైన ప్రసంగం చేసేవారట. వెనుకట పురుషులు స్త్రీలకు స్వయంగా స్వహస్తాలతో అలంకారాలు చేసేవారని గూడా ఆయన శాస్త్రియమైన ఆ ప్రసంగంలో అన్నారు. అందువలన శాస్త్రంలో ఆవిధంగా చెప్పబడ్డది కాబట్టి మీరు నాకు రోజూ అలంకరణం చెయ్యాలన్న మాట. అని ఆమె అంటుంది. ఫేస్ పౌడరు, లిప్ పెయింట్లు టీఫ్ పాలిష్, నేల్ పాలిష్, పుటీ డెకొరేషన్, బాడీ డెకొరేషన్, వగైరా లన్నీ యీ అలంకరణ కాండలోని అంశాలు. “ఫేస్ పౌడరు. లిప్ స్టిక్, టోన్. నెయిల్ క్లిప్స్ వగైరా వస్తువులు మీ వద్దనే ఉంచుకొని నిరియైన కాలానికి వాటిని నావట్ల వినియోగిస్తూ ఉండాలి” అని ఆమె ఆజ్ఞ. శ్రీమతి వటీరావు కథలను పరిశీలించి నవ్వుడు మనకు ఆధునిక సమాజంలో యిటువంటి సంఘటనలు యెన్నో కనుపించగలవు.

క్లబ్బు జీవితమే శ్రీమతి వటీరావు నిరంతర ధ్యానం. ఆమె పూర్తి సమయం క్లబ్బు కార్యక్రమాలకే. తోడి మహిళా మణులలో అగ్రస్థానం వహించడానికి తన ఆధిక్యతను స్థాపించుకొనడానికి ! ఆమె భర్తను కీలు బొమ్మగాచేసి కోతివలె ఆడించుతుంది. ఆమె జీవిత లక్ష్యం ఇంతే-ఒక్కసారి ఆలోచించితే, హాస్యం పేరుతో రచయిత ఆధునిక నాగరికత మీద చేసిన వ్యంగ్య విమర్శ యేమో యీ కథలని మనకు అనిపించుతుంది.

ఇంటబుట్టిన ఆచారాలకూ .దిగుమతి అయిన ఆచారాలకు సంఘర్షణ జరిగినప్పుడు రాలే విస్ఫులింగాలే శ్రీమతి వటీరావు కథలని దీక్షితులు గారు

స్వయంగా చెప్పినారు. ఇంతవన్న చక్కగా యీ కథలను వర్ణించడం అసాధ్యం.

జాతీయ సంప్రదాయాన్ని వదులుకొని అన్యజాతీయ సంప్రదాయాన్ని అనాలోచితంగా అవలంబించడం యెంత హాస్యాస్పదమో యీ కథలలో గమనించదగ్గ విషయం.

ఈ కథలు వ్రాసి పావు శతాబ్దం గడిచిపోయింది. దేశానికి స్వాతంత్ర్యం వచ్చింది. జాతీయ దృష్టిధం అలవడింది. దేశ పరిపాలన మన వాణిజ్యంలోకి వచ్చి స్వదేశ సముద్ధరణకు ప్రాధాన్యం పొందింది.

అయినా పాశ్చాత్య మనస్తత్వం. దేశానికి యెంత మాత్రము కుదరని ఆచారాలు, అభిప్రాయాలు మన విద్యావంతుల సంఘంలో యింకా రాజ్యం చేస్తూనే వున్నవి.

అందుచేత యీనాటి క్లబ్బులలో యితరత్ర సంసారపు గొడవ పట్టించు కోక క్రీడాభిరామంగా ఇరువై నాలుగు గంటలు విహరించే మహిళా మణులలో మనకు శ్రీమతి వటీరావులు వుష్కలంగా కనుపిస్తున్నారు.

(రేడియో ప్రసంగం 1954)

శ్రీల పాటలలోని కవిత్వము

“ఏడువకు యేడువకు వెట్టినాగన్న, ఏడిపై నీకండ్లు నీలాలుగారు
నీలాలుగారుతే నే జూడలేను, పాలె నగారవే బంగారుకండ్లు.”

అని యే చల్లనిశ్చల్లి, తీయని యెలుగున, యెప్పుడు, తొలిసారిగా
యుయ్యెల సూచినదో కాని, ఆ కమనీయ గేయము వినినప్పుడెల్ల యేదో
యొక యనిర్వచనీయమైన రసానుభూతి కలిగి ముగ్ధులమై ముఁయొక్కమారా
గేయమును విన నువ్విశ్చూరుచుంచుము.

సంగీత సాహిత్యములు

సంగీత సాహిత్యములు శారదాదేవికి స్తవద్వయమని నర్తించుట మన
సాహితీ సంప్రదాయము. శారద సమస్త విద్యా ప్రదాయినీయే కాదు, సకల
కళాస్వరూపిణీకూడ; సూరనార్యుడు సరస్వతీ చతుర్ముఖుల విలాస వర్ణనా
వసరమున, భారతీదేవి, గళస్వనమున నపురూపమగు మాధుర్యము నొలి
కించినాడు.

మున్నెన్నడు కనివిని యెరుంగని యా కోమల గళస్వనము నాలకించి
“మరియొక్కమారు”, మఁయొక్క మారని చతురాస్యుడు కొసరి, కొసరి
యామెను ప్రార్థించినాడు.

కమల సంభవుడు ఆ గళస్వనమాధుర్యమునకు మై మరచియే కాబోలు,
చక్కెరబోడుల కంఠములందు కమ్మదనము చిలుకరించినాడు. కావుననే
సంగీత మెలనాగల స్వత్వమై యొప్పుచున్నది.

సంగీతమే యనవేల ? జాతీయములతో నొప్పు చక్కని సంభాషణా చాతు
ర్యము శ్రీలకు వెన్నతోడ బెట్టినవిద్య. ఈ రెండు గుణములు వారి వేడుక
పాటలయందు ప్రతిబింబించుచున్నవి. జాను తెనుగు నిక్కపు పొగసు మన
చెలియల పలుకులయందే నెలకొని యున్నది. భామామణులు భావాల బిరిజెలు;

వారి హృదయములు. రసార్ధగ్రీములు. ఈ రసార్ధగ్రీతవారి వేడుక పాటల యందు ప్రతిబింబించుచున్నది.

వివిధ సాంఘిక సమస్యల కాలవాలములగు స్త్రీలపాటలు మన సాంసారిక సౌందర్యమునకు ప్రతిబింబములు. కళాస్వరూపములగు కనుగందుల నిదుర పుచ్చుటకై యుయ్యెల నూచునప్పుడు, తోడి నెచ్చెలులతోడ పూదోటయందు మెలగునప్పుడు వివాహోది శుభకార్యము లందు వరుసగల వనితలతో లేబరి యాచకములనాడు నవసామున. మంగళ గౌరి, శ్రావణ శుక్రవారము మున్నగు నోములు నోచునప్పుడును, మగువల మనసులు భావార్ధగ్రీములగుట సహజము. తన్మూలకమే వారి గేయసముదాయము.

జోలపాటలు : లాలిపాటలు

జోలపాటలు, లాలిపాటలు ముఖ్యముగా శబ్దచిత్ర ప్రధానములు. లలిత సంస్కృత పద బహుళములు. చూడుడు :-

“జో రవికుల శుభాంగ, జో సన్నుతాంగ”

“లాలి బంగరు బొమ్మ లాలి మా యమ్మ

లాలి ముద్దులగుమ్మ లాలి సీతమ్మ”

“వగడంపు రతనాల పసిటొట్టెగట్టి,

సొగనై వ పైడి గొల్పులు చేతబట్టి

మగువ లూచెదరు సంభ్రమము లెగ దొట్టి

మొగలి రేకులు కొప్పుల, నిండ జుట్టి,

మొలక నవ్వులు నెన్నెలలు వెదజల్లి

తళుకు చూపులు దిక్కులు పిక్కటిల్లి” గా

“గాజు లొరయగను, కంకణములు జార;

జాజికొప్పులనుండి జలజలరాల.

తేజ మలరగ నందియలు రవళిల్లి

రాజముఖు లూచెదరు...”

అను సుందర వాతావరణమెంత యాహ్లాదకరము !

అభరణ ప్రీతి

ప్రీతిలకు భూషణాలంకారములందుండు సహజప్రీతి కిది విదర్శనము. పచ్చకర్పూరము, అత్తరువు పన్నీరు, మొల్లలు తెల్లచేమంతులు మున్నగు భోగ్యవస్తువులు, వారి పాటలయందు కొల్లలు. రమణులకు ప్రియతమములగు నీవస్తువులు రసికుల కానంద ప్రదములుగదా !

పరుసపాటలలో పెండ్లికొడుకుతో మరదండ్రు హాస్యనూడుట. వదినె మరదండ్ర యనోగ్యత పరిహాస ప్రసంగము, వియ్యపురాండ్ర నెయ్యపుతీయము ముఖ్యములు.

వింతవింత రంగులచీరెలు, వాని కనుగుణములైన రవికెలు, మానవతీ మణులు మక్కువతో నపేక్షించువస్తువులు. ఈ వస్తు ప్రేమ వారి పాటల యందు నమయోచితముగా, సవిశేషముగా వ్యక్తమగుచున్నది.

“సంపెగ పువుచీరె, కెంపునీలపు రవికె

ముడితెల్లనిచీరె, నిండు మొగ్గలుగల రవికె,

నిమ్మకాయ వన్నెచీరె, నీలివన్నె రవికె.”

అను, జతలు వీరిపాటలలో మనకు కనులపండు వొనరించును. ఇది జడువునపుడు మన నవ్య కవికుమారుల సెనగపూరైక దొడిగిన చిన్నది మనవైపు తొంగి చూచుచున్నది.

తలుపు దగ్గర పాట

తలుపు దగ్గరి పాటలు కొన్ని మిక్కిలి రమ్యములు. వీనిలో నాయికా నాయికుల సంభాషణాచాతుర్యము స్తవనీయము. నాయిక ప్రణయ కోపము వహించియుండ నాయకు డామెను ప్రసన్న నొనర్చుటకొరకు స్వీయవర్తనము సమర్థించుకొనుయత్న మాపాటలకు ప్రాణాధారము. జిలుగు బంగారు చీరలు, రత్నములు డాపిన రవికెలు, దవనము, మరువము మున్నగు విలాసవస్తువులు లంచం నిచ్చి, ఆమె యనుగ్రహము నపేక్షించును. కాని యామెమాత్ర మిది వేళగాదని కచ్చితముగా పలుకుచున్నది, చూడుడు :-

“జీలుగు బంగరుచీరెలు దెచ్చిని సమ్మతిపడవే భామా”

“జీలుగు బంగరుచీరెలు దెచ్చితే వేళగాదు పోవోయి.”

“సత్యభామ, నీచక్కని జడలకు జాజులైన ముడిచేసే. విరజాజులైన ముడిచేసే”

“జాజులుముడిచే సకియలుమాకు చాలగలరుపోవోయి”

“వనితరొ వినవె సత్యభామ నీపాదములకు మ్రొక్కెనే”

“అవతలి వీధిన రుక్మిణియున్నది ఆయుష్మంతుడవోయి.

దీర్ఘాయుష్మంతుడవోయి.

తుదకు ఎట్లో తలుపు తెరచి లోనికి రానిచ్చినది. సఖుని సందర్శనమైనంతనే సకియకు సందేహము తెక్కువైనది. ప్రత్యక్షముగ గన్నట్టు రతి చిహ్నములను గాంచి యూరకుండ లేక పోయినది. ఆస్పృహ వాఁడెంతాపణ :-

“గోవిందుడ నీచక్కని గోటీకొనలు కందెచేమోయి”

“గోవర్ధనగిరి వ్యవృతమెత్తికె గోళ్ళుకందెనె భామా”

“సరసిజాక్ష నీ అధరము నొక్కిన సారసాక్షి ఎవరోయి ?

ఆ సారసాక్షి ఎవరోయి ?”

“తరుణిరొ అదియొక ఫలమని చిలుకలు తగిలిపొడిచేసే భామా”

“వరదుడ నీచెక్కుల నెలవంకలున్న వేమోయి ?”

నెలవంకలున్న వేమోయి ?”

“గోరువంకలు పట్టుకరాగా, గొరికెనె యని ముద్దులగుమ్మా”

“సారసాక్ష నీ మేన తెల్లని చందనమెక్కడిదోయి ?”

“పూలతోటలో విహరింపగ పుప్పొడిరాలెనె తరుణి,

ఆ పుప్పొడిరాలెనె తరుణి”

“పూలతోటలో విహరించుటకు పోయిన కారణమేమోయి ?

ఆ పోయిన కారణమేమోయి ?

పావురము దప్పించుకపోగా పట్టబోతినే చెలియా,

పట్టబోతినే చెలియా !”

“దేవదేవ నీ బుగ్గను, కాటుక దిద్దిన సఖ, ఎవతోయి !

ఆ దిద్దిన సఖ యెవతోయి ?”

“గ్రక్కున చెమటకు గారిన చుక్కబొట్టు, వో మగువా !

అది చుక్కబొట్టు వో మగువా !

ఈ సుకుమార శృంగార చిత్రము ముందు ప్రబంధాదుల యందలి వర్ణనలు నివేదికములుగదా ! గోరువంకలు పట్టుట, పావురములతో నాడుట, చిలుకల పలుకులు వినుట, రసికుల కావ్యోదకరములగు క్రీడలు గాబోలు ! అన్యదేశీయ దాస్యముచే చైతన్యముడిగిన మనకు కుక్కులను బెంచుట, వానన హీనములగు కాగితపు పూలను, ముడిచి కొనుటయే నాగరికతా లక్షణమగుట ఎట్టి విపరీతము, దౌర్భాగ్యము !

కుమారైపై గారాబము

చిన్న నాట నుండియు మిగుల గారాబముతో బెంచిన, ప్రియ కుమారిక నత్తవాచింటికంపు సందర్భమున కన్నీళ్ళతో :-

“ఎన్నడు నినువిడిచి యెడబాయనైతి,

కన్నతల్లిరొ నేను గడతేరు చెట్లు ?

బొమ్మరిండ్లనుకట్టి పొలతులా బిలిచి

అమ్మరో యెవరింక ఆటలాడుదురు ?

వేరేరు బొమ్మల పెండ్లిండ్లు జేసి

చిట్టిబొట్టు నోములా చేడెల గూడి

ఎవ్వర లికను మా యింట నోచెదరు ?

నెయ్యగ తైలగూడి నిండు వేడుకను

ఉయ్యాల లెవ్వర లూగుదురింక”

అని మాతృప్రేమ ముట్టిరడునట్లు వచియించు సన్నివేశమెంత రస స్ఫోరకము ?

చెలిక తైల పరిహాస వాక్యములు

వీరి పాటలలో మంగళహారతులకు మేలుకొలుపులకు ముఖ్య స్థానము కలదు. పురాణగాథలు—అందుముఖ్యముగా రామాయణ కథను మన ప్రీతిలోని యొ విధముల తనివెడిగ పాడుకొందురు. సీతమ్మ పూజికి ఇలవేలుపు. ఆత్మకల్యాణ సందర్భమున పేరంటాడ్రు తమతో తామూడుకొను పలుకులా నొకమారాలికింపుడు :—

“వడతి నీకందమే పట్టంచుచీరె.

మణిపతక మొక్కటి మగువ మాకియవె
ఎక్కడిదె యీచీర, యింతిరో నీకు

మొక్కగా, నావిభుడు మొన్న దెప్పించె
ఎలివాగ యొక్కడిదె, యీ బన్నసరము

వెలబెట్టి చేయించె, వెలది నా విభుడు
ఓనెమ్మ, నీకింత యొయ్యోర మటనె

చూచిన నెవరైన, సొది నవ్వెదరు
పయ్యెద జారెను, పద్మాయతాక్షి

చయ్యన వతివచ్చె నవరించుకొనవె.”

అను సహజాపాతరమణియొత్తులు శ్రోత్రసాయనములు కదా !

కల్యాణసందర్భమున సీతమ్మకు జేసిన యలంకారము కనుల గట్టునట్లు
వర్ణింపబడిన దీ పాటలయందు.

రూపవర్ణనా చాతుర్యము

ఈ పాటలలో రూపవర్ణనాచాతుర్యము మిక్కిలి ప్రశంసనీయము.

“చేమంతి రేకులే చెలియచెక్కిళ్ళు

దానిమ్మగింజలే తరుణి పల్వరున”

అనునదొక చిన్నయుదాహరణము. తన చెల్లెండ్రతో శాంతా సమేతయైన
సీతమ్మను రామచంద్రుడు కొంతదూరమునుండి చూచి శత్రుఘ్నునితో :

“చుక్కలలో తాలచంద్రుడున్నట్లు

కొలువయి కూర్చున్న మన యక్క జూడు

అందరి లోపల సుందరి ననుచు

అష్టవంకర్లతో మీ వదిలెజూడు”

అని పల్కె, నా యనుజన్ముడు.

“అదిలక్ష్మీ సీత ఆ లోకమాత” అని వదినగారిని ప్రశంసించును. సీతమ్మ
యాంధ్ర ఘండరుల పాలిటి యమృతావతారము, కాననే యెన్నడో
పాపరాజు :-

“జననీ ! నీవు మహాపతివ్రతవు. నీ సౌశీల్య మిల్లాండ్ర కెల్లను మేల్పుంతి”
యని ముక్తకంఠముతో కీర్తించినాడు.

ఆ లక్ష్మణుడన్నగారితో వనవాసమొనరించిన పదునాలుగేండ్లు, పాపము
సాధ్యమడి ఊర్చితాదేవి అన్నపానములు వర్జించి సుషుప్త్యవస్థలో నుండెనట.
తిరిగి సౌమిత్రి అయోధ్యానగరమునకు వచ్చినది కూడ ఆమెకు స్మృతియే
లేదు. ఆ యవస్థలో లక్ష్మణుడు భార్యకడకేగి ప్రక్కనకూర్చుండగా, నామె:-

“అయ్యమీ రెవరయ్యా మీరింత

యాగడంబుల కొస్తరి.

నందుగొందులు వెదుకుచూ మీరింత

జంకులేకిట కొస్తరి.

ఎవ్వరును లేనివేళ మీరిప్పుడేకాంతముల కొస్తరా ?

మా తండ్రి జనకరాజు వింటె మిము నిప్పుడాజ్ఞ సేయగ మానరూ

మాయక్క బావవిన్నా మీకిప్పుడు ప్రాణాలకే హానివచ్చు

మాయక్క మరిది వింటె, మిమ్మిప్పుడు బ్రతుకనివ్వరు జగతిలో

పాచ్చయిన వంశానికి, అవకీర్తివచ్చె నేనేమి నేకూ”

అని దుఃఖ పౌరుషములతో, క్షత్రియాంగన కావున, రోష కషాయితాక్షియై
వచించెనట.

కాంతమ్మ యొచ్చముగా నాంద్రులయింటి అడుబిడ్డ. ఆమెకు మర
దండ్రతో పరిహాసమాడుటయన్న మిక్కిలి ముచ్చట కావున, యూర్మిశను
గూర్చి యామెయక్క చెల్లెండ్రతో—

“పసిడిపానువున పొలసియుండే

ఉండె నొక పదునాలుగేండ్లు పడతి

కుందనపు ప్రతిమ కళలు

ఈ కళలు యెందుండి దాగున్నవో,

దృష్టి తగులకుండా నీలాల

నివ్యాళు లివ్వరమ్మా”

అని మందహాస మొనరించినది. అప్పుడు నీతమ్మ చెల్లెలి పక్షమున కాంతకు :

“ఇంద్రాది చంద్రులను వలపించేటి

చంద్రులూ మీ తమ్ములూ

దృష్టితగులకుండా, నీలాల
నివ్యాళు లివ్వరమ్మా”

అని వదిలెగారు గావున, వినయ సహితమగు ప్రత్యుత్తర మిచ్చినది. అయితే శాంతమ్మ యంతతో మిన్నకొనలేదు.

“అక్క చెల్లెండ్రు మీరూ
మిక్కిలీ సౌందర్య శాలులమ్మా
మా తమ్ములను వలపించేటి
జాడలకు దృష్టితగులూ” —

అని మాటకు మాట వచించినది.

నీత కల్యాణ సందర్భమున వడ్డించిన భక్ష్యవిశేషములు శాక పాకములు నోరూరజేయును. పట్టాభిషేక కాలమున శాంతమ్మ. ముద్దులమరదలగు నూర్జితతో పరిహాసమాడకుండ నుండలేక పోయినది.

“నిద్రబోయిన పదునాలుగేండ్ల మధ్యలో
భుజియింపకున్నట్టి భూమికుదేవి
చాలనేపాయసము, మేలయిన పిండివంటలు
సంతుష్టిగా గుడిచి, సరయూవదీ నీళ్ళు
వాంఛతో తాగవే, వచ్చె లక్ష్మణుడు
నివ్వచారము, లేదు నిద్ర, యీ రాత్రి
సరసమాడావలెను సౌమిత్రితోడ”

అని చిరునవ్వును చిలుకరించినది.

(అంధ్రప్రభ దిన పత్రికలో ప్రచురితమైన వ్యాసం 1944)

వాఙ్మయము-జాతీయోద్యమ ప్రభావము

నిద్రాణమైయున్న జాతిని మేలుకొలుపుటకు సాహిత్యముకన్న మహత్తరమైన సాధనము మరొక్కటిలేదు. ఒక దేశము కష్టసుఖములు, మంచి చెడ్డలు, ఒడిదుడుకులు, ఆ వాఙ్మయములో ప్రతిబింబించుచుండును. ఒక జాతి చరిత్రను నిర్మించుటలో రచయితలకు గల ప్రభావము అమోఘమైనది. యాసో చాల్వేరుల రచనలు ఫ్రెంచి విప్లవమునకు కారణ భూతములైనవి.

టాల్ స్టాయ్, మాక్సింగోర్కీ, డాస్టొవొస్కి ప్రభృతులు రష్యన్ వాఙ్మయముద్వారా ఆదేశీయులలో అద్భుతమైన ప్రబోధము కలుగజేసిరి. శ్రీకృష్ణదేవరాయల నిర్యాణానంతరము శత్రురాజొకడు విజయనగరము మీద దండెత్తి వచ్చినప్పుడు అల్లసాని పెద్దన చెప్పిన పద్యము విని సిగ్గిల్లి ఆ రాజు తన నై న్యముతో పలాయనము చిత్తగించి నాడట. ఖడ్గతిక్కన రణరంగమున వెన్నిచ్చి, యింటికి మరలి వచ్చినప్పుడు, అతని తల్లియు భార్యయు చెప్పిన చాటుపద్యాలు అతనిలో పరాక్రమము విజృంభింపజేసి, యుద్ధభూమికి పంపినవట. ఇవన్నియు రచయితలకు, వాఙ్మయమునకు, దేశచరిత్రను దిద్ది తీర్చుటలో గల ప్రభావమునకు స్థూలీపులాకముగా పేర్కొనిన నిదర్శనాలు మాత్రమే.

బ్రిటిష్ పరిపాలన క్రింద అణగిపోయిన భారతీయులను, తమ విద్యుక్త ధర్మములను పాలింపవలసినదని ప్రబోధించి, మేలుకొలిపినది వాఙ్మయమే యని చెప్పిన అతిశయోక్తి కాజాలదు. ఒక యుద్యమము చక్కగా వ్యాప్తి జెందుటకు వాఙ్మయము మిక్కిలి శక్తివంతమైన సాధనమని స్వాతంత్ర్యోద్యమ చరిత్ర నిరూపించుచున్నది. ప్రబుద్ధ భారతమునకు తొలి వైతాళికులు రచయితలని చెప్పవలెను.

మన దేశీయులను మేలుకొలిపిన ప్రప్రథములలో స్వామీ దయానంద సరస్వతి ముఖ్యుడు. ఆయన వ్రాసిన సత్యార్థ ప్రకాశిక బహు భాషలలో పరివర్తితమై అసంఖ్యాకులగు ప్రజల హృదయాలలో జాతీయ ఆత్మగౌరవ

బీజములను చల్లి, వానిచేత స్వదేశపు గొప్పదనమును గుర్తింపజేసినది, తమ కొక ప్రత్యేక సంస్కృతి, భాస్వంతమైన చరిత్ర కలదనియు, అందుకనుగుణముగా తమ భవిష్యత్తును నిర్మించుకోవలెననియు సత్కార్య ప్రకాశిక ప్రబోధించినది వంగదేశమున, ఈశ్వరచంద్ర విద్యాసాగర ప్రభృతులు స్వదేశీయులలో తమ రచనలద్వారా చైతన్యమును కలుగజేసినారు.

తరువాత స్వామీ వివేకానందుని రచనలు ఉపన్యాసములు ఆనేతు హిమాచల పర్యంత ప్రదేశమున ఉద్బోధము చైతన్యము కలుగజేసినవి. ముఖ్యముగా విదేశాలలో వివేకానందుని వలన భారతదేశ వ్యక్తిత్వము ప్రపంచమునకు బోధపడినది. పాశ్చాత్యదేశాలలో భారతీయులు అనాగరికులు, అడవి మనష్యులను అపొహలను వివేకానందుడు తొలగించెను. వంగదేశములో క్రమక్రమముగా వ్యాపించుచున్న క్రిస్తుమత ప్రచారమును అరికట్టుటకు మరొకవంక నుండి బ్రహ్మసమాజము ఉద్భవించినది. రఘుపతి వేంకటరత్నమునాయుడు, పీఠేశలింగము పంతులు గారలద్వారా ఆంధ్రదేశముమీద బ్రహ్మ సమాజ ప్రభావము ఎక్కువగా పడినదని చెప్పవచ్చును. కేశవ చంద్రసేనుని రచనలు వంగదేశమునందలి యువకులను ఊపి ఉత్సాహతరంగితులను జేసినవి. ఈ విధముగా దేశములో సంచలనము కలుగజేసి, ప్రజలలో చైతన్యము వ్యాపింపజేయుటకై ఉద్యమములు క్రమక్రమముగా తలయెత్తినవి. ఈ యుద్యమాల ప్రచారము భారతదేశమునందలి వివిధ భాషలలో విరివిగా జరిగినది,

భారత రాజకీయాలలో డాక్టరు అనీబిసెంటు ప్రవేశము ఒక చరిత్రాత్మక ఘట్టము. ఆమె మన జాతీయోద్యమమునకు తొలిసారి విప్లవ దృక్పథము నిచ్చిన వీరనారీమణి. త్యాగశీల. హోంరూలు ఉద్యమము ద్వారా శాసనోల్లంఘనము జేసి చెరసాల కరిగి, ప్రజలలో చెరసాల భయము తొలగించిన గౌరవము డాక్టర్ అనీబిసెంటుకు చెందుచున్నది. భారతీయ సంస్కృతి, నాగరికతా విజ్ఞానములమీద ఆమెకు అత్యంత గౌరవము, భగవద్గీతను ఇంగ్లీషులోనికి అనువదించి, యువకులలో గీతా ప్రచారముగావించి, భారతీయులలో దేశాభిమానము ప్రచారము జేయుటకు ఆమె జేసిన సేవ అత్యంత ప్రశంసనీయమైనది; దివ్యజ్ఞాన సమాజ ఉద్యమముద్వారా, దివ్యజ్ఞాన సమాజసంఘమును స్థాపించి ఉపన్యాసములతో భారతదేశమును ప్రబుద్ధముగావించినది. డాక్టర్ అనీబిసెంటు.

విద్యాధికులు, విద్యార్థులు యువకులు డాక్టర్ అనీబిసెంటుకు అనుచరులుగా చేరిరి.

మరొక ప్రక్కనుండి మహారాష్ట్రములో వీరసావర్కర్ విప్లవధ్వజమును ఎగురవేసి, సోదరదేశీయులలో తన పుస్తకముల ద్వారా ప్రబోధము సాగించెను. మహారాష్ట్ర సామ్రాజ్య స్థాపన, ఉన్నతి. పతనములగూర్చి వివరించుచు సావర్కర్ వ్రాసిన హిందూపథ్ పాదుషాహి గ్రంథము మహారాష్ట్రలో స్వతంత్ర భావములను కలుగ జేసెను.

1857 సంవత్సరములో మన దేశమున బ్రిటీష్ పరిపాలనమీద ప్రకటించబడిన స్వాతంత్ర్య యుద్ధమును, బ్రిటీష్ ప్రభుత్వము కొందరు విద్రోహుల సహాయముతో అణచివేసి, దానిని ఒక తిరుగుబాటుగ మాత్రమే చిత్రించినది. వీర సావర్కర్ ఈ 1857 విప్లవమునుగూర్చి “భారత స్వాతంత్ర్య సమరము” అను ఉద్గ్రంథమును రచించెను. మహోజ్వలముగు ఈ గ్రంథమును బ్రిటీష్ ప్రభుత్వము నిషేధించినను రహస్యముగా ఎందరో యువకులు పఠించి, సోదరదేశీయులలో స్వాతంత్రోద్యమ ప్రచారము చేసిరి. ఈ గ్రంథమును పఠించినారను నేరముమీద ఎందరో యువకులు నిర్బంధితులైనారు. “భారత స్వాతంత్ర్యసమరము” దేశీయుల రక్తమును ఉడుకెత్తించి, స్వాతంత్ర్య కాంక్షలు చెలరేగజేసినది. లోకమాన్య బాలగంగాధర్ తిలక్, మరాఠా కేసరి పత్రికలలో సంపాదకీయాలద్వారా దేశములో ప్రబోధము సాగించెను. స్వాతంత్ర్య భావ ప్రపూర్ణములగు ఆ సంపాదకీయాలకు భీతిల్లి అయినను బ్రిటీష్ ప్రభుత్వము నిర్బంధించినది. తెయిలును శ్రీకృష్ణ జన్మస్థానమని భావించి, తిలక్ మహాశయుడు తన నిర్బంధకాలమున గీతా భాష్యమును కర్మయోగమును పేరుతో రచించెను. తిలక్ కర్మయోగమునకు, భారతదేశములో విశాల వ్యాప్తి కలిగినది. కర్మయోగము ద్వారా భారతీయులు తమ ధర్మమును గుర్తించి, పరదేశ ప్రభుత్వ దాస్య బంధములను తెంచివేయవలెననియు, శ్రీకృష్ణుని బోధనలలోని రహస్యమిదియేననియు బాలగంగాధరుడు ప్రబోధించెను. తిలక్ కర్మయోగము భారతదేశములోని అన్ని భాషలయందు అనువదించబడినది. స్వాతంత్ర్యము నా జన్మ హక్కుని బాలగంగాధరుడు గర్హించెను. గోఖలే, దాదాబాయి నౌరోజి, రమేశచంద్రదత్తులు అంగ్ల రచనలద్వారా, విద్యాధిక ప్రపంచమునకు, బ్రిటీష్ పరిపాలన వలన నష్టములను సకారణముగా నిరూపించి,

స్వపరిపాలన అవశ్యకతను ఋజువు చేసిరి. కానివారి రచనలు ఆంగ్ల విద్యార్థి కులకు మాత్రమే ఉపకరించినవి. ఇవి ఇతర భాషలలోనికి అనువదించబడలేదు.

మహారాష్ట్ర దేశమున లోకమాన్య బాలగంగాధర తిలక్ తన కలమును జాతీయోద్యమ ప్రచారమునకు వినియోగించిన విద్వాంసుడు చింతా మణి కేల్కర్. తిలక్ తరువాత కేసరి పత్రికకు సంపాదకుడుగా పనిచేసి ఆయన మహారాష్ట్ర దేశములో జాగృతిని కలిగించెను. మహారాష్ట్ర భాషలో జాతీయోద్యమ వ్యాప్తికి తోడ్పడిన రచయితలలో సానేగురూజీ ప్రముఖులు - ఈయన తన రచనలలో ప్రాచీన సంస్కృతిని, పురాణములను, భారతీయ సాంఘిక పద్ధతులను సామ్యవాద సూత్రములతో సమన్వయించినాడు - మామా వరేక్కర్ తన లేఖనిద్వారా. మన విద్యార్థికులను క్రైస్తవ మిషనరీలవలె దేశాభ్యుదయమునకై జీవితాలను అంకితము చేయవలెనని, ధర్మాదాయములను జాతీయము చేయవలెనని ప్రబోధించెను. ఈయన రచనలో హాస్యము చమత్కారము ఉట్టిపడుచుండును. మహారాష్ట్ర దేశములో ఖాండేకర్, హిందీలో ప్రేమ్ చంద్రులవలె, తెలుగులో చింతా దీక్షితులు చిన్న కథలద్వారా జాతీయోద్యమ ఘట్టములను చక్కగా చిత్రించిరి. నారాయణ సీతారాం ఫడ్కే సుప్రసిద్ధ నవలా రచయిత. సమకాలిక సమస్యలు, యీయన నవలకు యితీ వృత్తములు, తిలక్ కాలమునందలి రాజకీయాలను ప్రవాసీయను నవల యందును, 1942 విప్లవమును జంఝూ మారుతము అను నవలయందును ఫడ్కే గారు చక్కగా వివరించిరి. చీకటి బజారును, ప్రజాహిత జీవనములోని అవి నీతిని నిర్దాక్షిణ్యముగా యీయన తన రచనలో ప్రకటించి, సంఘమునకు దారి జూపినాడు. ఈయన కాశ్మీరు పమన్యనుగూర్చి కూడ ఒక్క చక్కని నవలను వ్రాసినాడు. మహారాష్ట్ర దేశములో గాంధీ రాజకీయాలను, గాంధీ వాఙ్మయమును వ్యాప్తిలోనికి దెచ్చిన పండితులు, ఆచార్య వినోబాభావే, కాకా కల్కేరుగార్లు. ఆచార్య ఆత్రే సంఘములోని చాదస్తములనన్నింటిని తూర్పారబట్టిన విమర్శకుడు. హాస్యమునకు ఆటపట్టులగు యీయన రచనలు మహారాష్ట్ర దేశమున మంచి ప్రబోధము కలిగించినవి. మహారాష్ట్ర జాతీయ కవులలో గోవింద అగ్రజ్, తాండేగార్లు ప్రముఖులు.

హిందీ భాషలో జాతీయోద్యమ ఘట్టములకు వాఙ్మయములో స్థాన మొసంగిన కథకులు మున్షీ ప్రేమ్ చంద్, సుదర్శన్ గార్లు. మున్షీ ప్రేమ్ చంద్

కథలు అన్ని భాషలలోనికి ముఖ్యముగా తెలుగుభాషలోనికి చాలవరకు పరివర్తితమైనవి. బెంగాలు కాటకమునుగూర్చి, క్రిష్ణచంద్ర వ్రాసిన అన్నరాతయను గ్రంథము సుప్రసిద్ధమైనది. హిందీ జాతీయ కవులలో సుమిత్రా నందన్ పంత్ మైథిలీశరణగుప్త మహాదేవీ వర్మగార్లు ముఖ్యులు. ఓఠీంద్ర మోహన సేన్, దేవేంద్ర సత్యాగిగార్లు హిందీ భాషలో జాతీయ వాఙ్మయమును బహుశముగా సృష్టించిరి. భారత రాజ్యాంగ పరిషత్తు సభ్యులు బాలకృష్ణ శర్మగారు హిందీ భాషలో మంచి రచయితలు. ఆధునిక హిందీ రచయితలలో రాహుల్ సాంకృత్యాయన్ ప్రముఖులు. ఈయన రచనలయందు విప్లవ దృక్పథము ప్రముఖముగా నుండును. “వాల్గానుండి గంగా తీరము వరకు” అను రాహుల్ సాంకృత్యాయన్ గ్రంథము సుప్రసిద్ధమైనది.

కర్ణాటక సాహిత్యములో గూడ ఇట్టి పరిణామము మనకు కనుపించుచున్నది. అలూరి వెంకటరావుగారు గాంధీ రాజకీయాల కన్నముందే కర్ణాటక దేశములో దేశభక్తిని ప్రబోధించు రచనలు గావించిరి. కర్ణాటక భాషలో కృష్ణశర్మగారు జాతీయ సమస్యలను ప్రజలకు విప్పి చెప్పు రచనలను విరివిగా చేసినారు. అంబికాతనయదత్తు. మన శ్రీశ్రీవలె, కర్ణాటకభాషలో విప్లవ ధ్వజము నెత్తిన రచయిత. దివాకర్ గారు కర్ణాటక భాషలో గాంధీ రాజకీయాలకు గాంధీ వాఙ్మయమునకు చక్కని సమీక్షలను వ్రాసిరి. వీరిని మనము ముట్నూరి కృష్ణరావు గారితో పోల్చవచ్చును. ఆచార్యగోకాక్ జాతీయ వాఙ్మయసమీక్షకులలో ఎన్నదగినవారు. రాజరత్నం, పుట్టప్పగార్లు ఉత్తేజ కరమైన జాతీయ గేయములను రచించిరి.

స్వాతంత్ర్యోద్యోగిని మారుమూల పల్లెలలోనికి దీసికొని వెళ్ళి, ఇంటింట వెలిగించి చీకటిలోనున్న ప్రజా సామాన్యమునకు వెలుతురు జూపించి, భారతీయ జాతీయోద్యమమును నిజమైన ప్రజల ఉద్యమముగా జేసిన సంపూర్ణ గౌరవము గాంధీ మహాత్మునికే చెందుచున్నది. గుజరాతీలో - నవజీవన్; ఇంగ్లీషులో - యంగ్ ఇండియా; మున్నగు పత్రికలద్వారా గాంధీమహాత్ముడు ప్రజలలో జాతీయ భావాలను ప్రజ్వరిల్ల జేసెను. ఇంగ్లీషు భాషయందును, గుజరాతీ యందును, గాంధీమహాత్ముని కలము అత్యంత శక్తివంతమైనది. పూవువలె మృదువేగాక, వజ్రమువలె కఠోరమైనదిగూడ ఆయన రచన. గాంధీ

మహాత్ముని వ్యాసములు అసేతు హిమాచలపర్వతము ప్రజలను పులికాంకిత గాత్రులను జేసి, స్వాతంత్ర్య సమరములో వారు నడుముకట్టి ముందుకు దూకుటకు ఉపయోగపడినవి. క్విట్ ఇండియా సందర్భమునందును, అంతకు ముందును, అయిన నిర్వహించిన వివిధ ఉద్యమాల సందర్భమున అయిన వ్రాసిన వ్యాసములకు ప్రపంచ వాఙ్మయమున అత్యున్నత స్థానము కలదు. రస్కిన్, టాల్ స్టాయిల రచనల ప్రభావము గాంధీమహాత్ముని జీవితముమీద యెక్కువగా పడినదని చెప్పవచ్చును. మహాత్మునివలెనే జవాహర్లాల్ కూడ రచనల ద్వారా, భారత దేశమును ప్రబోధించెను.

ఈ సందర్భములో భారత స్వాతంత్ర్య ఉద్యమమునకు తోడ్పడిన విదేశీయుల రచనలను గూర్చి కూడ ప్రస్తావించుట అవసరము. సండర్ లాండు వ్రాసిన ఇండియా ఇన్ బాండేజి (దాస్యబంధాలలో జిక్కుకొనిన భారతదేశము), రామ్స్ మార్క్స్ నాల్గు రచనలుమున్నగునవి భారత జాతీయోద్యమ ప్రచారమునకు బాగుగా తోడ్పడినవి. మనదేశములో అమృతబజారు పత్రిక; ప్రకాశం పంతులుగారి స్వరాజ్య; బొంబాయి క్రానికల్; చింతామణిగారి లీడర్; ట్రిబ్యూన్ మున్నగు ఆంగ్ల పత్రికలు నిర్భయ విమర్శలద్వారా, దేశములో చైతన్యము ప్రబోధము కలుగజేసినవి. భారత జాతీయోద్యమమును గూర్చి వ్రాసిన విదేశీయులలో బ్రెయిల్ స్పెర్డు గారికి ఉన్నత స్థానము గలదు. భారత జాతీయ కాంగ్రెస్ ఆశయాలను దైర్యముతో తమ రచనలద్వారా సమర్థించిన వారిలో బ్రెయిల్ స్పెర్డుగారు ముఖ్యులు. 1942 సంవత్సరమున గాంధీ, నెహ్రూ, సచేలు మున్నగు నాయకులు చెరసాలలో బంధింపబడిన తరువాత, భారతజాతీయోద్యమమును, దౌర్జన్యపద్ధతులద్వారా అణచి వేయుటకు బ్రిటీషు ప్రభుత్వము ప్రయత్నించిన సందర్భమున, సుప్రసిద్ధ పత్రికా రచయిత లూయీ ఫిషర్ భారత జాతీయ కాంగ్రెసును గూర్చియు, మన జాతీయోద్యమమును గూర్చియు వ్రాసిన వ్యాసములు ప్రపంచమును దిగ్భ్రాంత మొనరించి, భారతీయుల హక్కులు న్యాయమైనవని ఋజువు చేసినవి. భారత జాతీయోద్యమ చరిత్రలో లూయీఫిషర్ రచనలు చిరస్మరణీయములు.

పంచమాతరం గేయము భారతీయులను ప్రబోధించుటలో చేసిన సేవను గూర్చి యెంత ప్రశంసించిన తక్కువయే. బంకించంద్రుని జీవిత కాలమున

ఆయన నవలలు. వంగదేశమును ప్రబోధించినవి కాని, తరువాత క్రమక్రమముగా జాతీయోద్యమ విస్తరణతో; రాజకీయాలలో గాంధీమహాత్ముని అవతరణతో, జాతీయోద్యమము దాల్చిన విప్లవ పరిణామముతో, వందేమాతరంగీతము సకల భారతీయుల హృదయాలను ఉత్సాహభరితము చేసి, వారి నెత్తురును ఉడుకెత్తించి, ఉత్తేజితులను గావించినది. ఈ గీతముపాడుచు ప్రాణములనైన ఒడ్డుటకు యువకులు సంసిద్ధులైరి. వందేమాతరమనగా జాతీయోద్యమమునకు. భారత స్వాతంత్ర్యజ్యోతికి పర్యాయపదమైనది. భారతదేశములో వందేమాతరంవలె ప్రజల హృదయాలమీద ఆధిపత్యము వహించిన గేయము మరొక్కటి లేదనిన సత్యమునకు తలవంపులు వాటిల్లవు. జాతీయకవి రవీంద్రుడు శక్తివంతమైన ఒక మహాసంస్థగా అవతరించి భారతీయులలో ప్రబోధము గావించెను. రవీంద్రుని 'జనగణమన' భారతజాతీయ గేయముగా అంగీకరింపబడినది. వంగ భాషలో శరత్ చంద్ర ప్రభృతులు తమ రచనలద్వారా, సోదర దేశీయులను ప్రబోధించిరి. మహర్షి అరవిందునికి రవీంద్రునితో సమానమైన స్థానము వంగదేశమున కలదు. గాంధీమహాత్ముడు, రాజకీయ రంగమున ప్రాధాన్యము వహించకముందే ఆయన గీతా ఉపన్యాసములు వంగదేశమును ఉత్తేజిత మొనరించినవి. ఆదివారాలలోని వంగదేశము నందలి విప్లవోద్యమ నాయకులందరును అరవిందు? గీతా ఉపన్యాసములను విని, ప్రబోధితులై, భారతమాత సేవకు జీవితములను అంకితము చేయుటకు నిశ్చయించి ముందుకు వచ్చిన వారేనని చెప్పవచ్చును. ఇంగ్లీషులో కె. యస్. వెంకటరమణమున్నగు వారు రచించిన గ్రంథములు విద్యార్థికులను, విద్యార్థులను ప్రబోధితులను చేసినవి. వెంకటరమణగారి గ్రంథములు - తెలుగులో పరివర్తితమైనవి.

తెలుగు దేశమున వాఙ్మయము ద్వారా ప్రజలను మేలుకొల్పిన వైతాళికుడు వీరేశలింగం సంతులు. వీరేశలింగం పంతులు తమ రచనలద్వారా సంఘములోని కుళ్ళును బయట పెట్టి, సంస్కరణోద్యమమును, మాటలతో ప్రచారము చేసి సంస్కృతి జెందక, ఆచరణలోనికి దెచ్చిరి. వీరేశలింగము గారిది సంస్కరణ దృక్పథము. రాజకీయముగా వీరేశలింగముగారు ప్రజాప్రబోధము చేయకపోయినప్పటికి వారి సంఘ సంస్కరణోద్యమము ఆంధ్రుల కన్నులు తెరిపించి, జాతీయోద్యమ వ్యాప్తికి ఆంధ్రదేశములో మంచి అవకాశము కలుగజేసినది. ఆంధ్ర పత్రికను స్థాపించిన కాళీనాథుని నాగేశ్వర

రావు పంతులుగారు ఆంధ్ర దేశమున రాజకీయ చైతన్యమును కలుగజేయుటకు అద్వితీయమున కృషి చేసిరి. ఆంధ్రుల ఏకైక దినపత్రికగా ఆంధ్ర పత్రిక స్వాతంత్ర్యోద్యమ ఖిజాలను ప్రజాహృదయ క్షేత్రాలలో చల్లి, చిరస్మరణీయమగు సేవగావించినది. ఆంధ్రదేశములో రాజకీయ ప్రబోధము కావించిన పత్రికలలో కృష్ణాపత్రికది అగ్రతాంబూలము. ఒకమారు ముట్నూరి కృష్ణా రావుగారు తమ పత్రికలో యెక్కువగా వార్తల ప్రకటన జరుగుటలేదను ఆరోపణకు ప్రత్యుత్తరమిచ్చుచు, కృష్ణాపత్రిక వార్తాపత్రిక కాదనియు (News paper), అది అభిప్రాయాల పత్రిక యనియు (Views paper) తెలిపిరి. భారతజాతీయ కాంగ్రెసు ఆదర్శాలను గూర్చి, కాంగ్రెసు అధ్యక్షోపన్యాసాలను గూర్చి జాతీయ భావ ప్రబోధకములగు కృష్ణాపత్రిక సంపాదకీయములు ఆంధ్రదేశములో అపూర్వముగు సంచలనము కలుగజేసినవి. మారుమూలలనున్న ప్రజలు కృష్ణాపత్రిక సంపాదకీయములను చదివి రాజకీయముగా చైతన్యవంతులైరి. నాయకులను, విద్యాధికులను, ప్రజాసామాన్యమును అందరిని ఒక్కమ్మడిగా ఊపి, ఉత్సాహపరంకితులను జేసినవి కృష్ణాపత్రిక సంపాదకీయాలు. వేదాంతవేత్తలసేకాక పల్లెటూరి ప్రజానీకమునుగూడ కృష్ణా సంపాదకీయాలు సంపాదకీయాలు ఉత్తేజితులను గావించినవి. నాయకులు, కార్యకర్తలు, సామాన్యప్రజలు ఆ పత్రికా సంపాదకీయాలను చదివి, ప్రబోధితులగుచుండెడివారు.

ఆంధ్ర, కృష్ణా పత్రికల ననుసరించి యితర పత్రికలు బయలుదేరి ఆంధ్రదేశ రాజకీయ వాతావరణమును చైతన్యపూరితము జేసినవి. యువకులు భావగేయములద్వారా, ప్రజానీకమును మాతృదేశసేవకై, ముందుకు వచ్చునట్లు చేసినారు. గురుజాడ, రాయప్రోలు కవింద్రులు ఇట్టి యువకులు, దువ్వూరి, విశ్వనాథ, జాషువ. తుమ్మల కవిశిష్యుల రచనలు ఆంధ్రదేశములో దేశభక్తి, త్యాగదీక్షను ప్రబోధించినవి. గరిమెళ్ళ సత్యనారాయణగారు కృష్ణాపత్రికలో తమ గేయములద్వారా, సత్యాగ్రహోద్యమ ప్రబోధమును జేసిరి. “మాకొద్దీ తెల్ల దొరతనము,” “అంటరాని వారెవ్వరో కాదు, మావెంట రానివారె.” “దండాలు భరతమాత” అను గేయాలు అపారమైన చైతన్యము కలుగ జేసినవి. ఆధునికాంధ్ర కవి శేఖరుల రచనలోని “చావలేదు, ఆంధ్రుల మహోజ్వల చరిత్ర,” “దేశమంటే మట్టికాదోయ్, దేశమంటే మనుషులోయ్.” “వీరగంధము తెచ్చినారము, వీరు తెవ్వరొచ్చెప్పడి.”

“కొల్లాయిగట్టితేనేమి మాగాంధీ కోమలై పుట్టితేనేమి” అను కవిశలు ఆంధ్ర ప్రజల నాలుకల మీద నాట్యము జేసినవి. భరతఖండము చక్కనిపాడియాపు వంటి పద్యములు ప్రజాసామాన్యములో బ్రిటిష్ పరిపాలనాస్వరూపమును బాగుగా చిత్రించినవి. రాయప్రోలు, గురజాడ విశ్వనాథ, జాషువా, తుమ్మల, దువ్వూరి మున్నగు ఆధునిక కవి శేఖరుల రచనలు బహిరంగ స్థలలో వేదికల మీద, శ్రావ్యముగా పతితమై ప్రజలను చైతన్యవంతులనుగా జేసినవి. స్థలలో దేశభక్తి ప్రబోధములగు గేయాలు, పద్యాలు అద్భుతమైన జాగృతిని కలుగ జేసినవి.

ఈ జాతీయోద్యమ వాఙ్మయ ప్రభావఫలితముగా తెలుగులో వీరకావ్యములు గూడబయలుదేరి పరదేశ పాలనా బంధములను త్రెంచుకొనుటకై ప్రబోధము జేసినవి. ఆధునిక కవులలో శివశంకరశాస్త్రి అడవి బాపిరెడ్డి, కొడాలి అంజనేయులు మున్నగువారు త్యాగ సమయములందు ముందుకువచ్చి చెరసాలల నలంకరించినారు. ఉన్నవ లక్ష్మీనారాయణగారి ‘మాలవల్లి’ అను నవల ప్రజలలో చాల ప్రబోధము కలుగజేసినది.

(రేడియో వ్రసంగం 1954) (గోలకొండ పత్రికలో ప్రచురించినది)

తెలంగాణ సాహితీ వికాసము

తెలుగు దేశ చరిత్రలో, తెలుగుసీమ భూగోళంలో నెల్లూరు మండలం విశిష్టమైనది. కళలకు, సాహిత్యానికి. సంస్కృతికి తరతరాలనుండి కాణాచి సింహపురి. అందుచేతనే సింహపురిలో జరిగే సన్మానానికి ప్రత్యేక ప్రాధాన్యాన్ని మన కవి, పండితులు యిస్తున్నారు. అనేక సంవత్సరాలనుండి కవిత్వయ జయంతులు జరుపుతు ఆ సందర్భాలలో కవులను, పండితులను ఆహ్వానించి వారిచేత విద్వద్భిరామమైన ఉపన్యాసాలను చేయించే ప్రళస్తి. సంప్రదాయం నెల్లూరులో నెలకొని యున్నది. విక్టోరియాకాలాలు చేయించే ఎటెన్స్ షన్ లెక్చర్స్ వంటివి. యీ కవిత్వయ జయంతి సందర్భంలో జరిపించే ఉపన్యాసాలని విద్వాంసుల ఏకగ్రీవ అభిప్రాయం.

ఈ సంవత్సరం యీ సన్మానాన్ని స్వీకరించి ప్రసంగించవలెనని అహ్వీనించినపుడు నాకు కొంత ఆశ్చర్యము కలిగినది. అంతేకాదు నిర్వాహకుల వివేకములో కొంత సందేహము కలిగినది. అయితే ఇంకా ఆలోచించినపుడు ప్రతి సంవత్సరం కవి పండితులను మాత్రమే ఆహ్వానించే యీ ప్రళస్థ సంప్రదాయాన్ని యీ సంవత్సరానికి నిల్పివేసి విద్వాంసుల శ్రేణికి చెందని వ్యక్తి నొకరిని యీ పర్యాయం ఆహ్వానించి జరిగే చమత్కారము చూడవలెనని యీ నిర్వాహకులు ఉబలాట పడినారేమో యని నాకు తోచినది. ఇదే నిజమైతే ఆ ఉబలాటం తీర్చవలెనే నేను మీ ముందు నిలిచినాను. నా యీ సాహసానికి మరొక కారణం నాకు పరమావులై యీ జయంతుల నిర్వహణ కార్యకలాపాలకు యాజమాన్యము వహిస్తున్న డా॥ బెజవాడ గోపాలరెడ్డిగారి నిర్ణయం కాదనగలిగే శక్తి లేకపోవడం.

ఈ రోజు నేను యేమి మాట్లాడవలెనని ప్రశ్నించుకున్నపుడు అప్రయత్నంగా రాయప్రోలు పద్యమొకటి నా నాలుకమీద దొరలినది.

పాయలు పాయలు గా విడి

పోయిన తెనుగు కన్నీయ ముంగురులకు, వే

టి యోగ్యా భరణముగా జడకుచ్చు ల

ల్లి యిచ్చితి భక్తిన్.

వెంటనే యీనాటి ప్రసంగానికి యీ పద్యాన్నే ప్రధాన ప్రాతిపదికగా చేసుకుంటే బాగుంటుందనే తలంపు మెరపువలె మెరసినది. నిజమే ! తెలుగు కన్నీయ ముంగురులు పాయలు పాయలుగా విడిపోయినవి. ఎన్ని పాయలు ? ఎంత కాలంనుండి ? అనేక శతాబ్దాల నుండి, క్రీస్తుకు పూర్వం నుండి, రెండు వేల సంవత్సరాలనుండి. తెలుగు వానికి విదేశాలతో వ్యాపారం చేసే సంబంధాలు రెండు వేల సంవత్సరాలకు వైగా ఉన్నవి. స్వగ్రీయ మల్లంపల్లి సోమ శేఖరశర్మ గారు వ్రాసిన వాక్యాలు వినండి. “అనాడు (అనగా క్రీస్తుపూర్వం) మన దేశము. రోము మొదలైన పడమటి నగరాలతోను, తూర్పు దేశాలతోను, ద్వీపాలతోను వర్తక వ్యాపారాలు సాగించింది, ఓడల వర్తకులతోపాటు మన మతము. మనవిద్యలు, మనకళలు అన్నియు కూడ తూర్పుదేశాలకు, ద్వీపాలకు వెళ్ళినవి. ఈ విధంగా భారతీయ సంస్కృతిని తూర్పు దేశాలలోను, ద్వీపాలలోను వ్యాపింపజేసిన మొట్టమొదటివారు మన పూర్వులు బౌద్ధాంధ్రులు, కాళింగు లూను”-విదేశాలతో తెలుగు వారికి గల సంబంధాలు మిక్కిలి ప్రాచీనమైనవి. ఈనాడు మనము తెలుగును గూర్చి అంతర్జాతీయ స్థాయిలో ఆలోచిస్తున్నాము - తెలుగువారు తగినంత సంఖ్యలో అన్ని దేశాలలో కనిపిస్తున్నారు. మళ్ళీ రాయప్రోలువారు చెప్పిన పద్యమే వినండి.

“మోటుపల్లీ తీరమున లంగరేసి ఓ

డలు నుంక మర్చింప నిలుచునాడు

రాయలసీమ రారాయణార్లు వసించి

చిత్రచరిత్రలో రచించు నాడు

పాకాల చెరువు చెంపలవండు ధాన్యము

అన్య దేశాధీకు లడుగునాడు

అద్దంకి కోడెల నాబోతులకు నై

దూరా గతులు కొని త్రోలు నాడు

ఖండ ఖండాంతరములన్ ప్రకాశమయ్యె

తెనుగు తల్లి తాలాటికా తిలక దీప్తి

తమ్ముడా మాయనిత్తువే తల్లి వన్నె

చెల్లెలా చిన్నబుత్తువే తల్లి చిన్నె”

అను ప్రబోధము యీనాడు మనలను ఉత్తేజము చేస్తున్నది.

అయితే సాంస్కృతిక సంబంధాలు పరస్పరమైనవి. మనము కొంత ఇచ్చినప్పుడు మరికొంత తీసుకోవడం కూడ జరుగుతుంది. పరదేశ. పరప్రాంత, పరభాష. పర సంస్కృతులను జూచి తెలుగు వాడెన్నడు ఉలికిపడలేదని చరిత్ర చాటుచున్నది. ఈ దృక్పథంతో తెలుగు దనాన్ని సంశీలించినపుడు ప్రాయ వలసిన సంగతులు ఒక గ్రంథమే కాగలదని అనివిస్తున్నది.

ఈనాడు తెలుగువారు విదేశాలలోను. మనదేశంలోని ఇతర రాష్ట్రాల లోను అధిక సంఖ్యలో నివసిస్తూ ఆయాదేశాల, ఆయాప్రాంతాల అభివృద్ధికి పాటు బడుతున్నారు. కొన్ని విదేశాలలో తెలుగువారు మనకన్న ఆర్థికంగా సంపన్నులై సామాజికంగా పురోగాములై ఉన్నారు. బర్మా, మారిషస్, దక్షిణాఫ్రికా, ఫిజి, మలేషియా మొదలైన దేశాలలోని తెలుగువారు ఇందుకు నిదర్శనం. ప్రత్యేకంగా వారికి కులసంబంధమైన స్పృహలేదు. ఏకులం వారో, ఎప్పుడు వెళ్ళినారో తెలియదు కానీ, తెలుగు మాట్లాడే వారంతా ఒకే కులంగా రూపొందినారు. మన సంస్కృతిని విదేశాలకు, విదేశాలలోని తెలుగువారికి అందించే ప్రయత్నంతోపాటు కులరహితమైన అక్కడి సంస్కృతిని మనం గ్రహించే ప్రయత్నం చేయవలసి ఉంటుంది. ఈ కుల రహితమైన సమాజ పరిణామఫలితంగా ఆదేశాలలోని తెలుగు భాష పరిణామము కూడ మనం గమనించవలసి ఉంటుంది. భాషనుబట్టి కులాన్ని పోల్చుకోలేని నుడికారము అది. ఈ నుడికారము పైన సమాజంగా అక్కడి భాషల పరభాషం కూడా పడి ఉంటుంది. అంతర్జాతీయ తెలుగు సంస్థవంటి సంస్థలు విదేశాలలోని తెలుగు భాషా పరిణామాన్ని పరిశీలించవలసి ఉంటుంది. ఇదే విధంగా భారతదేశంలోని ఇతర రాష్ట్రాల తెలుగు నుడికారాన్ని కూడా పరిశీలించవలసి ఉంటుంది.

కొన్ని విదేశాలలో, తెలుగు, సాహిత్యపరంగా కూడ మంచి అభివృద్ధి పొందినది. బర్మాలో వివిధ వాక్యాల ప్రక్రియలలో సాధన చేసిన తెలుగు రచయితలు, తెలుగు పత్రికలు, తెలుగు సారస్వత సభలు, సాహిత్య సమాజాలు

ప్రశంసనీయమైన కృషి గావించి, సాంస్కృతిక చైతన్యానికి పాటుపడుట జరిగినది. ఇటీవల అంతర్జాతీయ తెలుగు సంస్థ బర్మా, మాంచున్ దేశాలను గూర్చి రెండు పుస్తకాలు ప్రకటించినది. ఇతర దేశాలలోని తెలుగు భాషను గూర్చి యిటువంటి పుస్తకాలు ప్రచురణ కావలసిన అవశ్యకత ఉన్నది. ఇది జరిగినపుడు విదేశాలలోని తెలుగు సాహిత్యవికాస చరిత్రకు తగిన సామగ్రి లభించగలదు.

ఇతర దేశాల ఇతర రాష్ట్రాల తెలుగు స్వరూప స్వభావాల పరిచయ ప్రసంగానికి ప్రస్తుతం కాదు. మన తెలుగు సీమలో విభిన్న ప్రాంతాల మాండలికాలను గూర్చి కొద్దిగా ప్రస్తావించి తెలంగాణా సాహిత్య వికాసాన్ని సమీక్ష చేయడమే యీనాటి నా ప్రసంగం ఉద్దేశ్యం. ఇందుకు భూమికగా కొన్ని మాటలు చెప్పవలసి ఉంటుంది. తెలుగుజాతికి ఉజ్జ్వలమైన చరిత్ర ఉన్నది. అయితే యీ చరిత్రను పరిశీలించినపుడు తెలుగువారు ఏకపరిపాలన క్రింద ఉన్న ఘట్టాలు మూడు మాత్రమే మనకు కనిపిస్తున్నవి. మొదటి మారు కాకతీయ యుగంలో; రెండవ పర్యాయం గోలకొండ రాజుల పరిపాలనలో; మూడవ సారి నేటి ఆంధ్రప్రదేశ్ ఏర్పడ్డ తరువాత, ఈ విషయంపై మల్లంపల్లి పోమశేఖర శర్మగారు వ్రాసినమాటలు గమనించండి.

“గణపతి దేవ మహారాజు తెలుగు మాట్లాడే ఆంధ్రులందరిని ఒక్క రాజ్యంలోకి తీసుకరావలెనని మొదటిసారి ప్రయత్నించాడు. ఈ మహారాజుకు సమకాలికుడు తిక్కన పోమయాజి. ఈయన మహాకవి. నెల్లూరు పాలించిన తెలుగు చోళరాజు మనుమనిద్ది ఆస్థానంలో ఉండి విరాటపర్వము దగ్గనుండి సంస్కృత మహాభారతం పదిపాను పర్వాలున్న తెనుగు చేసి మనదేశంలోని వేద మత, ధర్మానికి గట్టి విత్తసంపేశాడు. మనది ఆంధ్రదేశం. మనం ఆంధ్రుల మనేజాతీయాభిమానం మొదటిసారి మనకు యీ కాలంలోనే కలిగింది. దేశంలో క్రొత్త ఉత్సాహం ప్రబలింది. ఇక లోతుమిటి? గణపతి దేవమహారాజు సర్వ విధాల సమర్థుడు, శౌర్యవరాక్రమాలు గలవాడు...మన ఆంధ్రదేశం ఇంచు మించుగా ఓరుగంటి కాకతీయుల అధికారంలోనికి వచ్చింది” “తరువాత తెలుగు దేశంలోని అత్యధిక భాగాన్ని పరిపాలించినవారు బహమనీ రాజులు (అయితే బహమనీ రాజ్యము బహుభాషా రాష్ట్ర, కర్ణాటక, తెలుగు ప్రజల సమష్టి కుటుంబము, పూర్వపు హైదరాబాదువలె) బహమనీ రాజ్యం విచ్ఛిన్నం అయిన

చరువార గోలకొండ రాజ్యం యేర్పడినది. గోలకొండ రాజ్యచరిత్ర అంటే ముస్లిం సుల్తానుల పరిపాలన లోని ఆంధ్రదేశచరిత్ర అన్నమాట. గోలకొండ తెలుగురాజ్యము. గోలకొండ సుల్తానులు తెలుగు ప్రభువులు అయినారు." తెలుగు కవిత్వంలో ఇంబ్రాహీం కుతుబ్ షా, ఇబ్రాహీముడుగా మారి తెలుగు జనానికి అభిరాముడైనాడు. బహమనీ రాజులక్రింద, గోలకొండ సుల్తానుల క్రింద ఫారసీ, ఉర్దూ భాషలలో తెలుగు భాషకు, తెలుగు దేశానికి పరిచయము కలిగినది. ఈ ప్రభావం ఆనాటి నుండి నేటివరకు కనిపిస్తుంది.

గోలకొండ రాజ్యం పతనమైన తరువాత ఇరువై సంవత్సరాల క్రింద వరకు అనగా ఆంధ్రప్రదేశ్ యేర్పడేవరకు మధ్యన ఉన్న కాలంలో తెలుగు దేశం ఖిన్న పరిపాలన క్రింద ఉండిపోయినది. తెలంగాణా ప్రాంతం, రాయల సీమ ప్రాంతం, సర్కారు ప్రాంతాలు రూపొందినవి. సర్కారు, రాయలసీమ ప్రాంతాలు ఇంగ్లీషు పరిపాలన క్రిందికి పోయి తమిళ, కర్ణాటక, మళయాల భాషీయులతో కలిశి ఉండటం తటస్థించినది. ఇంగ్లీషు వారికి సామంతుడైన నిజాం యేలుబడిలో తెలంగాణా, మహారాష్ట్ర, కర్ణాటక ప్రాంతాలతో కలిసి నిలిచినది. రాయప్రోలు ప్రస్తావించిన తెలుగు కన్నీయ ముంగురులు యీ విధంగా పాయలు పాయలుగా తెలుగు సీమలోనే విడిపోయినవి. తత్ఫలితంగా తెలుగు భాషా వికాసంలో మాండలికమైన ప్రత్యేకతలు యేర్పడినవి. రాయల సీమ, సర్కారు జిల్లాలు, తెలంగాణము అనే మూడు పాయలలో యీ ప్రత్యేకతలను స్పష్టంగా పోల్చుకోవచ్చును.

తెలంగాణ నిజాం యేలుబడి క్రింద సుమారు మాటాయేబడి సంవత్సరాలు ఉండి పోయినది. ఈ 150 సంవత్సరాలలో ఇక్కడి సాహిత్య స్వరూపాన్ని పరిశీలించడం అవసరం. తెలంగాణాలో కూడ జిల్లా స్థాయిలో మాండలికమైన ప్రత్యేకతలు మనకు కనిపిస్తున్నవి. మహబూబనగరు జిల్లా భాషకు ఖమ్మం జిల్లా భాషకు వ్యత్యాసాలు మనం పోల్చుకోవచ్చును. ఆదిలాబాదు నిజామాబాదుజిల్లా మాండలికాల ప్రత్యేకతను మనం గమనించవచ్చును. మెదక్ వరంగల్ జిల్లాల మాండలిక స్వరూపాన్ని మనం గుర్తించవచ్చును. తెలుగు అకాడమీ పక్షాన జిల్లా స్థాయి భాష సర్వే జరుగుచున్నది. ఈ సర్వే ఫలితం భాషా శాస్త్రజ్ఞుల పరిశోధనలకు ఉపయుక్తం కాగలదని చెప్పవచ్చును.

తెలంగాణా మాండలికాన్ని పరిశీలించినపుడు శబ్ద పరంగా మనకు కొన్ని ప్రత్యేకతలు కనిపిస్తున్నవి. “గెడ్డం” అన్నమాటకు తెలంగాణాజిల్లాలో అర్థం వేరు. ఆంధ్ర జిల్లాలలో అర్థంవేరు. “వాకిలి” అనగా తెలంగాణాలో ఇంటి ముందు చోటు కాని చలువు కాదు. “గడప” అన్నమాట తెలంగాణా వ్యవహారంలో, “కడప”. ‘పోకలు’ అనేమాటకన్న “బాగాలు” అనే మాట తెలంగాణా వ్యవహారంలో ఉన్నది. “పెదాలు” అన్నమాటకు పెడుములు అని తెలంగాణాలో వ్యవహారం. “అలా” అనేమాటకు తెలంగాణాలో “అట్లా” అంటారు. కావాలి, చేయాలి అనే “లి” ప్రత్యయం తెలంగాణా వాడుకలో లేదు. వచ్చాడు, పోయాడు కూడ తెలంగాణా వాడుకలోలేవు. గోలకొండ సుల్తానుల కాలంలోను, అంశకు ముందుగాను ఫారసీభాషా ప్రభావంవల్ల తెలుగులో అనేక ఫారసీ ఉర్దూ శబ్దాలు వచ్చినవి, వీని సంఖ్య మార్గంలో ఉంటుంది. అయితే యీ శబ్దాల వాడుకలో కూడ తెలంగాణ, ఆంధ్ర ప్రాంతాలలో కొన్ని వ్యత్యాసాలు కనిపిస్తున్నవి. “షికారు” అనగా వాహ్యాళి కాదు “వేట”. “ఘుడ్దాయి” అనగా నిందితుడు కాదు నేరారోపకుడు. ఇంకా ఇటువంటి శబ్దాలను అనేకము సూచించవచ్చును. మాండలికమైన వ్యత్యాసాలు మచ్చులు మాత్రమే యీ శబ్దాలు. ఈ సందర్భంలో తెలంగాణా నడికార ప్రభావం కూడ కొద్దిగా ఉర్దూమీద కనిపిస్తున్నదనీ, కొన్ని తెలుగు శబ్దాలు ఉర్దూలో కూడ దొరలినవని మనం గమనించవలసి ఉంటుంది. ఆ విషయం ప్రస్తుతం కాదు. తెలంగాణా ప్రాంతములోని మరికొన్ని సాంస్కృతిక ప్రత్యేకతలను కూడ యీ సందర్భంలో గమనించవలసి ఉన్నది. ఉదాహరణకు ఉత్తర భారతపు ప్రభావము వలన “హాళీ” పండుగకు తెలంగాణాలో ప్రాచుర్యం ఎక్కువగా ఉన్నది. మొహర్రం సందర్భంలో పీర్ల పండుగ కూడా ఇటువంటిదే. విజయదశమికి ముందుగా తొమ్మిది రోజులు తెలంగాణా ప్రాంతములో ప్రతి పట్టణంలోను, ప్రతివల్లెటూరులోను స్త్రీలు వినోదించే బతుకమ్మ పండుగ తెలంగాణాకు ప్రత్యేకమైనది. ఈ విధమైన ప్రత్యేకతలను కొన్నింటిని ఆహార విహారాలలోను, ఆచార విచారాలలోను, వేషభాషలలోను పోల్చుకోవచ్చును. కాని యీ ప్రత్యేకతలు తెలుగు సంస్కృతిని విభజించునట్టివి కావని బహిరంగానికి మాత్రమే చెందినవని, ఆంతరంగికంగా ఆంధ్ర సంస్కృతి ఏకత్వానికి ప్రతిబింబకము కావని యీ సందర్భంలో స్పష్టపరిచవలసి ఉన్నది.

తెలుగు సాహిత్య చరిత్రలో తెలంగాణా ప్రాంతానికి విశిష్టమైన స్థానము. తెలుగు సాహిత్యములో ప్రశస్తమైన, గణుతి కెక్కిన గ్రంథాలు మూడు. భారతము, భాగవతము, రామాయణము. ఏకశిలా నగరంలోని గణపతి దేవుని ఆస్థానంలో తిక్కన భారతావిష్కరణ జరిగినది. భాస్కరరామాయణము వ్రాసిన భాస్కరుడు, మల్లికార్జునభట్టు, కుమార రుద్రదేవుడు, అయ్యలూర్పుడు తెలంగాణా ప్రాంతమువారే. ఆంధ్ర మహాభాగవతము వ్రాసిన పోతనా మాత్యుడు తెలంగాణా ప్రాంతీయుడే. మారన మార్కండేయ పురాణం యీ ప్రాంతముననే వ్రాసినాడు. మొట్టమొదటి అచ్చతెనుగు కావ్యము యయాతి చరిత్ర రచించిన పొన్నగంటి తెలగన్న యీ ప్రాంతము వాడే. సామాన్య ప్రజలకు అందుబాటులో నుండునట్లు జానుతెనుగులో రచన గావించవలెనని ప్రబోధించి బసవపురాణాన్ని వ్రాసిన పాల్కురికి సోమనాధుడు తెలంగాణా ప్రాంతీయుడే. ఈ విధంగా వ్రాచిన సాహిత్యం తెలంగాణాలో వర్ధిల్లినది. తెలంగాణము ఇతరాంధ్ర దేశంతో వేరొక పాయగా విడిపోయిన తరువాత కూడా తెలుగు సాహిత్యం యిక్కడి ప్రవర్ధమానమైనదని యీ సందర్భంలో చెప్పవలసి ఉన్నది. రాజకీయంగా వేరుకట్టబోయినప్పటికిని భాషాదృష్ట్యా తెలంగాణా ప్రాంతం ఆంధ్ర ప్రాంతంలో సన్నిహిత సంబంధాలు కలిగియుండినది. ఈ సంబంధాలు ఎన్నడూ తెగిపోలేదు. కావున తెలంగాణా ప్రాంతంలో తెలుగు పాండిత్యంలేదని తెలుగు సంస్కృతికి చోటులేదని ఆంధ్రప్రదేశ్ యేర్పడక పూర్వం కొన్ని వర్గాలలో వ్యాపించిన అభిప్రాయం సరియైనది కాదు. తెలంగాణాలోని గ్రామాలలో తాళపత్ర గ్రంథాలులేని ఊరు లేనేలేదని చెప్పితే అతిశయోక్తి కాజాలదు. సుమారు ఏబది సంవత్సరాల క్రిందట నా చిన్నతనమున కాకినాడ ఆంధ్ర సాహిత్య పరిషత్తు పజ్జాన స్వర్గీయ జయంతి రామయ్య పంతులు గారి ఆదేశంపై స్వర్గీయ శేషాద్రిరమణ కవులలో ఒక్కరైన దూపాటి వేంకట రమణాచార్యులవారు తెలంగాణా ప్రాంతమంతా తిరిగి ఎన్నో శాసనాలను, మార్గ కొద్ది తాళ పత్ర గ్రంథాలను సంపాదించి సాహిత్య పరిషత్తుకు అప్పగించి యుండిరి. ఇవి అన్నీ సాహిత్య పరిషత్తు కార్యాలయంలో యీనాటికి ఉండవచ్చును ఆంధ్ర చరిత్రకు, ఆంధ్ర సాహిత్యానికి అక్కరయిన సామగ్రి అనేకము యీ శాసనాలలోను, యీ తాళపత్ర గ్రంథాలలోను లభించిందని విజ్ఞులు చెప్పినమాటలు నాకుబాగా తెలిసిన సత్యము. ఈ తెలంగాణా శాసనాలలో కొన్నిం

టినీ వైదరాబాదులోని లక్ష్మణరాయ హోళోధక మండలివారు ప్రకటించినారు. మరికొన్ని శాసనాలు ఆర్క్యాలజీ శాఖకు అప్పగించబడినవి. ఇందులో కొన్ని ప్రకటితమైనవి కూడా. ఇంతకూ చెప్పవలసిన మాట యేమనగా తెలంగాణా ప్రాంతంలో తెలుగు దీపాలు ఎన్నడూ ఆరిపోలేదన్న సత్యం - అప్పటి ప్రభుత్వ విధానాల వలన యీ దీపాలు దేదీప్య మానముగా ప్రకాశించక పోవచ్చును, కానీ మిణుకు మిణుకు మని వెలుగుచునే యుండెను. వైదరాబాదు నగరంలోని హస్తీతి ఎట్లున్నప్పటికిని పల్లె ప్రాంతాలలో తెలుగు భాషా సాహిత్యములు అంతరించలేదు.

గోలకొండ సుల్తానులు ప్రజలు మతాన్ని, ప్రజల భావను, ప్రజల సంస్కృతిని ప్రోత్సహించి ఆదరించినారు, కానీ ఆసఫ్ జాహీ వంశీయులు ఈ ఉత్తమ సంప్రదాయాన్ని పాటించలేదు. ముఖ్యంగా గత శతాబ్దం తుది భాగం నుండి భారతదేశానికి స్వాతంత్ర్యము వచ్చి వైదరాబాదు వైన పోలీసుచర్య జరిగేవరకు ప్రభుత్వవిధానాలు ప్రజల భావలను అణచివేయునవిగా ఉండినవి. బ్రిటిషు పరిపాలనలో భావలను అణచివేయుటకు ఇటువంటి ప్రయత్నాలు జరుగలేదు. మాతృభాషలద్వారా విద్యాబోధన అవకాశాలు అప్పటి వైదరాబాదు రాష్ట్రంలో పూర్తిగా లేకుండెను. బ్రిటిషు పాలనలో గ్రంథాలయాల స్థాపన నిషేధించలేదు: రాజకీయాలతో సంబంధములేని సారస్వత కృషి బ్రిటిషు ప్రాంతంలో నిరంతరాయంగా జరిగింది. సి. పి. బ్రౌను వంటి సివిలియన్ అధికారులు ప్రజల భాషల వికాసానికి కృషిచేసిరి. వీరేశలింగం పంతులు మొదలైన వారి సారస్వత కృషికి ప్రభుత్వం ఆటంకాలు కలిగించలేదు. కానీ తెలంగాణా ప్రాంతంలో పరిస్థితి మరొక విధంగా ఉండినది. మాతృభాషల వికాసానికి గొడ్డలి పెట్టు వంటి విధానాలను వైదరాబాదు ప్రభుత్వం అమలు చేసినది. తెలుగు చదువు కొనడానికి అవకాశాలు లేనే లేకుండినవి. ఒక గ్రంథాలయాన్ని పెట్టుకోవడమే చాలా కష్టమైన పనిగా ఉండినది. కవిసమ్మేళనాలు, సారస్వత సభలను జరుపుకోవడం కూడా ప్రభుత్వానికి కంటగింపుగా ఉండినది. ఇందు వలన ప్రజలలో స్వతంత్ర భావాలు వ్యాప్తికెంది రాజకీయంగా తన ఆస్తిత్వానికి భంగము కలుగగలదని అప్పటి ప్రభుత్వం అభిప్రాయపడినది. ఆంధ్ర అనే పేరిట ఏ ఉద్యమము సాగినప్పటికిని దానిని ప్రభుత్వం శత్రుభావముతో చూచి నది. ఆంధ్ర అనే పదములో ఉద్యమాలు నడిపితే తుదకు యీ ఉద్యమాల

ఫలింగా తెలంగాణా ఆంధ్ర ప్రాంతముతో కలిసిపోయే ప్రమాదము వాటిల్ల గలదని అప్పటి ప్రభుత్వం అభిప్రాయపడినట్లు ప్రామాణికమైన ఆధారాలు ఉన్నవి. అందుచేత సారస్వత కృషి కూడ ఆరోజులలో రాజకీయ కృషివలె ప్రచ్ఛన్నంగా జరుగవలసిన అవసరం యేర్పడినది. ఈ పరిస్థితి నే వాగ్బంధన శాసన వైశాచిక తాండవమని స్వర్గీయ సురవరం ప్రతాపరెడ్డిగారు ఒకమూరు వర్ణించియుండిరి.

తెలంగాణా ప్రాంతంలో ఊరూర ఉద్బంధులైన సంస్కృతాంధ్ర పండితులున్నప్పటికిని వారు సభలలో సమావేశమై పరస్పర అవగాహన చేసుకునే అవకాశాలు బొత్తిగా లేకుండెను. రాజభాషయైన ఉర్దూ, ప్రాథమిక దశనుండి విశ్వ విద్యాలయ దశవరకు బోధనాభాష కావడంవల్ల తెలుగు భాషాభివృద్ధికి గొప్ప సంకట పరిస్థితి యేర్పడినది. ఆ రోజులలో ప్రైవేట్‌రాబాదు రాష్ట్రం ఒక ప్రత్యేకమైన ద్వీపకల్పముగా సిద్ధమై అక్కడ నివసించే ప్రజలను ఇతర ప్రపంచమునుండి వేరుచేసినది. అందుచేత గత శతాబ్దమునుండి భారత స్వాతంత్ర్య ప్రాప్తివరకు అశరాస్యమైన ప్రజల సంఖ్య మిక్కిలి తక్కువగా ఉండెను. సంస్కృతాంధ్ర పండితులు కవులు గ్రాసవాసోదైన్యానికి గురియై పల్లెటూళ్లలో కృశించిరి. కొద్దిమంది ఉర్దూ, ఫారసీ భాషలలో పరిచయం చేసుకొని ప్రభుత్వ ఆశ్రయముతో తమ వసులను వెరవేర్చుకొనిరి. ఈ విధంగా తెలుగు భాషా వికాసానికి తెలంగాణా ప్రాంతంలో గ్రహణము పట్టినది.

ఈ పరిస్థితులలో తెలుగు భాషను ఆదరించి, ప్రోత్సహించినటువంటి సంస్థానాల కృషిని మనము మరచిపోవడానికి వీలులేదు. గద్వాల, వనపర్తి, ఆత్మకూరు సంస్థానాలను యీ సందర్భంలో ప్రశంసించవలసి ఉన్నది. ఆంధ్ర ప్రాంతానికి, తెలంగాణా ప్రాంతానికి ఒక విధంగా యీ సంస్థానాల ఆదరణ వలన సాంస్కృతిక సంబంధాలు పెంపొందినవి. ప్రతి సంవత్సరం ఆంధ్ర ప్రాంతమునుండి కవులు, పండితులు వచ్చి యీ సంస్థానాలలో సన్మానము పొందేవారు. ఇటువంటి వారిలో తిరుపతి వేంకట కవులు కూడ ముఖ్యులు. ఈ అవధానాలు ఆనాడు తెలంగాణా ప్రాంతానికి, ఆంధ్ర ప్రాంతానికి మధ్య భాషాపరమైన వంతెనలుగా ఉండినవి. వీనితోడు కొన్ని నాటిక సంఘాలు కూడ ఆంధ్ర ప్రాంతమునుండి వచ్చి తెలంగాణా ప్రాంతములోని కొన్ని పట్టణాలలో నాటకాలను ప్రదర్శిస్తుండేవి. మైలవరము, సురభిమొదలైన నాటక

సంఘాలు వరంగల్లు మొదలైన తెలంగాణా ప్రాంతాలలో నాటకాలను ప్రదర్శించి యీ రెండు ప్రాంతాలమధ్య సాంస్కృతిక సమైక్యతను బలపరచిన సత్యము యీ సందర్భములో మనము గమనించవలసి ఉన్నది.

తెలంగాణాలోని పరిస్థితులను గమనించి యీ ప్రాంతమున సాహిత్య వికాసానికి కృషిచేయవలెనని సంకల్పించినవారు స్వర్గీయ కొమర్రాజు వేంకట లక్ష్మణరావుగారు ఆయన గొప్ప పరిశోధకుడు. తెలుగు భాషా వికాసానికి అపారమైన కృషిచేసిన మేధావి. నిష్కళంక దేశభక్తుడు. ఆ రోజులలో చాలా మంది ఆంధ్ర ప్రాంతీయులకు తెలంగాణాను గూర్చి సరైన అవగాహన లేకుండెను. లక్ష్మణరావుగారు మునగాల సంస్థానానికి దివానులైనందు వలన మునగాల సంస్థానాధీశ్వరులకు తెలంగాణా ప్రాంతంతో సంబంధాలు ఉండినందువలన ఆ ఉభయులు హైదరాబాదుకు రాకపోకలు చేస్తుండేవారు లక్ష్మణరావుగారి కృషికి మునగాల రాజావాస తోడ్పాటు లభించినది. ఈ విధంగా 1900 సంవత్సరమున శ్రీకృష్ణదేవరాయాంధ్ర భాషా నిలయము స్థాపితమైనది. తరువాత 1904వ సంవత్సరమున రాజనరేంద్ర భాషా నిలయం హనుమకొండలో స్థాపితమైనది. ఆ తరువాత మరికొన్ని సంవత్సరాలకు వరంగల్లులో శబ్దానుశాసనాంధ్ర భాషానిలయం స్థాపితమయ్యెను. లక్ష్మణరావు గారి విజ్ఞాన చంద్రిక గ్రంథమండలి కూడా 1900ల సంవత్సరమున హైదరాబాదులో స్థాపితమైనది. లక్ష్మణరావుగారు, రావిచెట్టు రంగారావు గారు, మునగాల రాజాగారి తోడ్పాటుతో తెలంగాణా ప్రాంతములో సాహిత్య వికాసానికి సాంస్కృతిక చైతన్యానికి గట్టిపునాదులు నిర్మించినారు. తరువాత క్రమక్రమంగా తెలంగాణాలో అనేక గ్రంథాలయాలు స్థాపితమై సాహిత్య సభలు జరిగి కవి పండితులను మేల్కొల్పి తెలుగు భాషాభ్యుదయానికి కృషిచేయడం జరిగింది. ఈ కృషికి లక్ష్మణరావుగారి అడుగుజాడలలో చారి ప్రోత్సాహంతో నాయకత్వం వహించినవారు మాడపాటి హనుమంతరావు గారు, సురవరం ప్రతాపరెడ్డిగారు, ఆదిరాజు వీరభద్రరావుగారు. తెలంగాణాలో తెలుగువానిని మేలుకొల్పిన గౌరవము యీ మహానీయులకు ఈయ వలసి ఉన్నది. ఆనాటి తెలుగు వాని చిత్తవృత్తిని ఒక కవి ఈ విధంగా వర్ణించినాడు.

హాళి యంచును గాలిబంచును సదా యె
భూలే పో, పాయరిన్ చాలా చాలా పో
ను లుట్టిపడ మాపాల్లా రచించెన్గదా

అని తెలుగువాడు హర్షించే వాడట. ఇటువంటి పద్యాలు ఇంకా మరి కొన్ని ఉదహరించవచ్చును. మొత్తంమీద ఉర్దూ, ఫారసీ భాషల ప్రభావానికి లోనై తన మాతృభాషకు అంత ప్రాధాన్యం యియ్యని పరిస్థితిని ఆనాటి తెలంగాణములో కనిపించినది. ఈ సందర్భములో చైన పేర్కొన్న ముగ్గురు మహానీయుల మార్గదర్శకత్వంలో గ్రంథాలయాలు, పత్రికలు, గ్రంథమాలలు స్థాపితమై తెలంగాణాను మేలుకొల్పడం జరిగినది. ఈ విధంగా మేలుకొని యువకులు ముందంజవేసి సాహిత్యవికాసానికి కంకణ బద్ధులైనారు. ఈ విధంగా తెలంగాణ సాహిత్య రంగంలో నవయుగోదయమైనది. కృష్ణదేవరాయాంధ్ర భాషా నిలయాన్ని స్థాపించిన 1900 సంవత్సరమునుండి యీ నవ యుగము ప్రారంభమై 1948 సెప్టెంబరులో జరిగిన పోలీసుచర్యవరకు కొనసాగినదని చెప్పవచ్చును. ఈ అర్థశతాబ్దిములో సాహిత్య కృషి యే విధంగా జరిగినదో స్థానీవులక న్యాయంగా వివరించడం యీనాటి నా ప్రసంగం యొక్క ముఖ్యోద్దేశము. అందుచేత ఈ కాలంలో సారస్వత వ్యాసంగము చేసిన వారిని గూర్చి మాత్రమే ప్రస్తావించవలెనది. 1948 సెప్టెంబరు తరువాత జరిగిన సాహితీ వికాసము మరొక అధ్యాయము. డాక్టరు సి. నారాయణరెడ్డి ప్రభృతులైన ప్రముఖాంధ్ర కవులు, విమర్శకులు, రచయితలు, పోలీసు చర్య తరువాత తమ సాహితీ కైత్రయాత్రను ప్రారంభించినారు.

తెలంగాణా సాహిత్యరంగంలో నవయుగోదయానికి వైతాళికులు నిస్సందేహంగా కొమర్రాజు వేంకట లక్ష్మణరావుగారు. ఆయన బహు భాషా వేత్తలు, గొప్పమేధావి, మహావిజ్ఞాని. ఆధునిక యుగంలో తెలుగు భాషా వికాసానికి కృషిచేసిన వారిలో వీరేశలింగంగారి ప్రక్కన ఉండవలసినవారు. ఆధునిక అవసరాల దృష్ట్యా తెలుగుభాష ప్రగతి చెందవలెనని ఉద్దేశించి అందుకు అనుగుణమైన వాఙ్మయాన్ని పుష్కలంగా నిర్మించిన మార్గదర్శి మహామనీషి లక్ష్మణరావుగారు. చరిత్ర పరిశోధన, భాషాపరిశోధన, విజ్ఞాన వాఙ్మయాభివృద్ధి, వచన వాఙ్మయ ప్రగతిలక్ష్యణరావుగారి ఆశయాలు. ఈ ఆశయాలకనుగుణంగా వారు తమ అనుయాయులను తీర్చిదిద్దినారు. మాడపాటి హనుమంతరావుగారి

వైన లక్ష్మణరావుగారి ప్రభావము స్పష్టముగా గోచరిస్తున్నది. ఆదిరాజు వీరభద్రరావుగారు లక్ష్మణరావుగారి శిష్యులలో పెరిగినవారు. సురవరం ప్రతాపరెడ్డిగారు లక్ష్మణరావుగారిని తమ మార్గదర్శకులుగా అభిమానించినారు. అందుచేత యీ ముగ్గురు ఆధునిక యుగంలో తెలంగాణ సాహిత్యాభివృద్ధికి లక్ష్మణరావుగారి అడుగు జాడలలో కృషిచేసిరి. మాడపాటి హనుమంతరావుగారు ఇంగ్లీషు, ఉర్దూ, ఫారసీ, తెలుగు భాషలలో ప్రవీణులై మహారాష్ట్రము, హిందీ, సంస్కృత భాషలతో తగినంత పరిచయం కలిగినవారు. ఉర్దూలో మంచి రచయిత కూడా. “ముషీర్ దక్కన్” అనే దిన పత్రికకు అనేక సంవత్సరాలు సంపాదకీయాలు వ్రాసినారు. తెలుగులో సరళమైన వచన రచన చేయగలిగినవారు. “జాత్రకాలపు హింద్యుర్యులు” అనే గ్రంథాన్ని ఆయన మహారాష్ట్రము నుండి తెనిగించినారు. తెలుగు భాషలో మొట్టమొదటి కథానిక రచయితలలో హనుమంతరావుగారిని పేర్కొనవలసియున్నది. స్వయంగా మంచి కథలను వ్రాయడమేగాక మున్నీప్రేమ్చంద్ కథలను మొట్టమొదటిసారిగా అనువదించి తెలుగు వారికి పరిచయం చేసిన గౌరవం మాడపాటి హనుమంతరావుగారికి దక్కుతున్నది. రాజకీయాలలో గోఖలేవంటి మితవాది అయిన హనుమంతరావుగారు తెలంగాణాలో రాజకీయ సాహిత్య, సాంస్కృతిక ఉద్యమాలకు వైతాళికులు - వావిలనే ఆదిరాజు వీరభద్రరావుగారు రాజకీయాలతో సంబంధంలేక గొప్పపండితులై, బహుగ్రంథ రచయితలై. ఉత్తమ వ్యాసకర్తలై గ్రంథాలయోద్యమ నిర్వాహకులై తెలంగాణాలో నవచైతన్యానికి లోడ్వడినారు. సురవరం ప్రతాపరెడ్డిగారు సంపన్న కుటుంబీకులై బి. ఏ. బి. ఎల్ పట్టభద్రులై న్యాయవాదవృత్తిని అవలంబింపక తగిన అవకాశాలు ఉన్నప్పటికిని ప్రభుత్వ ఉద్యోగం స్వీకరింపక జీవితమంతయు తెలుగు భాషాభివృద్ధికి అర్పించిన త్యాగమూర్తులు; బహుభాషావేత్తలు; అనేక గ్రంథకర్తలు; ఉత్తమశ్రేణికి చెందిన పరిశోధకులు, నిర్భయంగా పత్రికను నడిపిన సంపాదకులు. ఆయన గోలకొండ పత్రికాధ్వారా తెలంగాణా ప్రజలను అన్ని రంగాలలో మేలుకొలిపినారు. గోలకొండలో వీరు వ్రాసిన సంపాదకీయాలు అనేక విషయాలకు సంబంధించిన విజ్ఞాన నిక్షేపాలు. రామాయణ రహస్యాలు, హిందువుల పండుగలు. ఆంధ్రుల సాంఘిక చరిత్ర మొదలైన గొప్ప పరిశోధనాత్మకమైన గ్రంథాలను వారు

ప్రాసినారు. వారు కవులు, కథకులు, విమర్శకులు, వ్యాసకర్తలు, బహుముఖ ప్రతిభాసంపన్నులు. వారు ప్రాసిత కొన్ని చిన్న కథలు నిరీక్షణము వంటివి కథానికా వాఙ్మయములో ప్రథమశ్రేణికి చెందినవి.

తెలంగాణాను ఆధునిక యుగానికి అనుగుణంగా చైతన్యవంతము చేసిన మరొకొన్ని సంస్థలను కూడా యీ సందర్భములో పేర్కొనవలసి యున్నది. అందులో ప్రత్యేకంగా రెండు పత్రికలను గురించి మొట్టమొదట ప్రస్తావించ వలసియున్నది. తెలంగాణాలోని మొదటి పత్రిక “హిరణ్మయ” 1913 వ సంవత్సరమున స్థాపితమై ఒక సంవత్సరం మాత్రమే నడిచినది. తరువాత 1920 వ సంవత్సరమున రెండు పత్రికలు యించుమించుగా ఒకే పర్యాయం ప్రారంభమైనవి. ఒకటి తెనుగుపత్రిక వరంగల్లు జిల్లా ఇసుగుర్తినుండి వెలువడి ఐదేండ్లు నడిచినది. రెండవది నల్లగొండనుండి పబ్లిషిను నరసింహారావుగారి సంపాదకత్వమున వెలువడిన “నీలగిరి”. ఇది కూడా ఐదేండ్లు నడిచినది. తెనుగు పత్రిక సంపాదకులైన ఒద్దిరాజు సీతారామచంద్రరావు, రాఘవ రంగారావు పోదరులు; సంపన్న కుటుంబీకులు. ఫారసీ, ఉర్దూ, ఇంగ్లీషు, తెలుగు సంస్కృత భాషలలో ప్రావీణ్యము గలిగిన పండితులు, రచయితలు. పబ్లిషిను నరసింహారావుగారు ఉర్దూ, తెలుగు భాషలలో ప్రవీణులు. ఈ రెండు పత్రికలు వాఙ్మయ ప్రచారానికి, రచయితలకు, జాతీయోద్యమానికి చేయూతనిచ్చి చేసిన కృషి చరిత్రాత్మకమైనది. వీని తరువాత 1925 వ సంవత్సరంలో గోలకొండ పత్రిక అర్థ వార పత్రికగా ప్రారంభమైనది. తరువాత యీ పత్రిక 1947 లో దినపత్రికయై సుమారు ఇరువై సంవత్సరాలు నడిచినది. తెలంగాణాను ప్రబుద్ధము చేయుటలో గోలకొండ పత్రిక చేసిన కృషి చరిత్రాత్మకమైనది. సురవరం ప్రతాపరెడ్డిగారు యీ పత్రికకు సంపాదకులుగా లభించడం వలన దేశాభ్యుదయానికి, భాషాభివృద్ధికి అపారమైన మేలు కలిగినది. ఈ విధంగా తెలంగాణా రచనా రంగంలో మాతన యుగము ప్రారంభమైనది. అప్పుడు యువరచయితలలో హైదరాబాదు నుండి ఒక సాహిత్య మాసపత్రిక వెలువడవలెనని ఒక గాఢమైన అభిప్రాయము కలిగినది. ఈ అభిప్రాయానికి మాడపాటి హనుమంతరావుగారి యొక్కయు, సురవరం ప్రతాపరెడ్డిగారి యొక్కయు తోడ్పాటు లభించినది. తత్ఫలితంగా “సుజాత” అనే మాసపత్రిక శ్రీ పి. ఎన్. శర్మగారి సంపాదకత్వమున వెలువడి కొన్ని

సంవత్సరాలు నడిచినది. ఈ పత్రికలో విమర్శనాత్మకమైన వ్యాసాలు, కథలు, కవితలు, విజ్ఞానాత్మకమైన వచనరచనలు అనేకము వెలువడినవి. బూర్గుల రామకృష్ణారావుగారు ఉర్దూ భాషసారస్వతాలను గూర్చి, ఉమర్ ఖయ్యాసు గూర్చి, వ్రాసిన వ్యాసాలు యిందులో ప్రకటితమైనవి. రామకృష్ణారావుగారు స్వయంగా బహుభాషా ప్రవీణులు, కవులు, విమర్శకులు, ఆయన ఆ రోజులలో “ఎంకి” పాటలవంటి నవీన కావ్యాలను హస్తించి ప్రశంసాత్మకమైన వ్యాసాలను వ్రాసినారు. ఈ పత్రికలలో పాటు “ఆంధ్రాభ్యుదయం” హనుమకొండ నుండి, హైదరాబాదు జిల్లా తూపురాను నుండి “దేశబంధు”, సికిందరాబాదు నుండి “తెలుగు తల్లి”, “విభూతి”, “దివ్యవాణి” అనే తెలుగు పత్రికలు వెలువడినవి. తరువాత 1945 లో అడవి బాపిరాజుగారి సంపాదకత్వములో “మీజాన్” బి. ఆర్. చాపిగారి సంపాదకత్వంలో “తెలంగాణా” అనే రెండు దినపత్రికలు వెలువడినవి. “ఆంధ్రకేసరి” “ఆంధ్రవాణి” అనే వార పత్రికలు సికిందరాబాదునుండి “తరణి”, వరంగల్లునుండి “శోభ” వంటి సాహిత్య పత్రికలు వెలువడి కొంతకాలం నడిచినవి. ఈ విధంగా తెలంగాణాలో నూతన యుగోదయమై అనేక మంది రచయితలు ఆవిర్భవించినారు. వీరి రచనలు వైన పేర్కొన్న పత్రికలలోను యింకా యీ ప్రసంగంలో ప్రస్తావించని అనేక పత్రికలలోను చూడవచ్చును. ఈ పత్రికలన్నీ జాతీయోద్యమ ప్రభావితాలై నవీన వాఙ్మయ నిర్మాణానికి దోహదము గావించినవి.

ఈ నవ యుగోదయానికి పూర్వం కూడా తెలంగాణాలో ఉత్తమ శ్రేణికి చెందిన కవిపండితులుండిరని ఇంతకు ముందే చెప్పినాను. వీరిలో కొందరిని పేర్కొనవలసి యుండును. శ్రీ వెల్లాల సదాశివ శాస్త్రిగారు కొల్లాపుర వాస్తవ్యులు; బహు గ్రంథకర్తలు; మహా పండితులు. సంస్కృతంలో చంపువులు. శాస్త్ర చర్చలు గావించిన గొప్ప వైయాకరణి. చంద్రికా పరిణయ వ్యాఖ్యాత, ఆంధ్రుల చరిత్ర విమర్శనము మొదలైన బహు గ్రంథకర్తలు. శ్రీ బుక్కపట్టణం శ్రీనివాసాచార్యులవారు బాల కవులు. మైసూరు సంస్థానములో బాలసరస్వతి బిరుదాన్ని పొందినవారు. నవ ద్వీపములో తర్క తీర్థ బిరుదమును పొందిరి. ఉత్తర భారతంలోని దర్బాంగ్, జోధ్ పూర్, గవాలియార్, ఇందూర్, ధారానగర్, జమ్మూ మొదలైన సంస్థానాలలో దిగ్విజయం గావించిరి. ఎనిమిది భాషలలో శత

మంటకవనము చేసిరి. మదరాసు, కడప, బనగనపల్లి, పెనుగొండ, తాడివత్రి, సురపురాలలో అవధానాలు గావించినారు. వీరి కుమారులైన వెంకటాచార్యులవారు గొప్ప మేధావి. వీరి ఆశు కవితను హిందు, మదరాస్ మేల్ పంటి అంగ్ల పత్రికలు ప్రశంసించినవి. మైసూర్ లోని వైష్ణవ సీతానికి అధిపతులుగా వెళ్ళిన పరకాల స్వాములవారు గద్వాల వాస్తవ్యులు శతాధిక గ్రంథకర్తలు. రాయచూరు వ్యాస్తవ్యులైన మల్లిఖార్జున శాస్త్రిలవారు శతావధానులు. గణితశాస్త్రంలో ఎన్నికోట్ల సంఖ్యలైనను నోటితో లెక్కించి చెప్పగల సమర్థులు. వట్టెం వాస్తవ్యులైన పాపకవి తెలుగులో గొప్ప కవులు. ఆనాటి కవి పండితులలో పేర్కొనదగినవారు ఇంకను ఎందరో ఉన్నారు. వనపర్తి వాస్తవ్యులైన పిత్రాల సోదరులు, గద్వాల వాస్తవ్యులైన కర్ణ మడకల ఆనందాచార్యులవారు, పత్రి విశ్వేశ్వరశాస్త్రిగారు, గర్గభాగవతాది గ్రంథకర్తలు చివుకుల అప్పయ్యశాస్త్రిగారు, గాడేపల్లి వీరరాఘవశాస్త్రిగారు, నల్లగొండ జిల్లాకు చెందిన చిదిర మఠము వీరభద్రశర్మగారు మొదలైన వారు ప్రాచీన సంప్రదాయానికి చెందినవారు. ఐతమురాజు కొండలరావుగారు బహు ధాషా విశారదులు. ఉర్దూ, ఫారసీ, అరబ్బీ, సంస్కృతం కన్నడం, ఇంగ్లీషు మొదలైన భాషలలో గొప్ప ప్రావీణ్యం కలిగి ఉర్దూ - తెలుగు, తెలుగు-ఉర్దూ నిఘంటువులు కూర్చిన విద్వాంసులు. ఇదే శ్రేణికిచెంది యీ నాటికిని మన మధ్య వున్న గుండేరావు హర్కారేగారు, వట్టెం నరసింహ శాస్త్రిగారు, కొయిల్ కందాళై రామానుజాచార్యులుగారు, కప్పగంతుల లక్ష్మణశాస్త్రిగారు, కేశవపంతుల నరసింహశాస్త్రిగారు-విద్వత్కవులు, నిష్ణాతులైన పండితులు. వీరితో సమకాలికులై కొన్ని సంవత్సరాల క్రింద స్వర్గస్థులైన గంగుల శాయిరెడ్డిగారు, అంబటి లక్ష్మీనరసింహరాజుగారు మొదలైన వారు పాత కాలానికి చెందిన కవులు. ఈ విధంగా తెలంగాణాలో కవి పండితుల సంఖ్య తెన్నడు కొడువ కలుగలేదు. ఒకమారు ఎవరో తెలంగాణాలో కవులు, పండితులు లేరని ఎక్కడనో అన్నప్పుడు స్వర్గీయ సురవరం ప్రతాపరెడ్డిగారు గోలకొండ కవుల సంచికను ప్రకటించి అందులో 354 మంది సమకాలికులైన కవులను పరిచయం చేసి రెండు నూర్లమంది పూర్వకవులను ప్రస్తుతించిరి తెలంగాణలోని పండిత కవులు ఆ రోజులలో చేసిన అవధానాలు, చెప్పిన ఆశు కవితలు పాండిత్యానికి, ప్రతిభకు ఆలవాలాలు. ఈ అవధానాలు

ఆళు కవిత్వంలోని పద్యాలను సేకరించి ప్రకటించితే ఒక రసవంతులైన కవిత్వా సంపుటి కాగలదు. ఈ మధ్య ఆంధ్రప్రదేశ్ సాహిత్య అకాడమికి ఒక విద్వాంసులు యీ సూచన చేయగా ఆ పనిని మరొక విద్వాంసునికి అప్పగించ నైనది. ఈ సందర్భములో అవధానిగా, ఆళు కవిత్వా శిరోమణిగా, ప్రఖ్యాతి గాంచిన గాడేపల్లి వీరరాఘవశాస్త్రిగారిని గూర్చి ప్రస్తావించవలసి ఉన్నది. ఆయన గద్యాలలో అస్థాన కవీశ్వరులుగా ఉండిరి. అద్వితీయమైన ధార, గొప్ప ప్రతిభ ఆయన సహజ స్వత్వములు. ఆయన చేసిన సమస్యా పూరణలు, అవధానాలు, ఆళుకవిత్వ శ్రీనాథ తెనాలి రామకృష్ణాది పూర్వకవీశ్వరుల ప్రతిభావృత్తన్నతలను తలపింప జేసెడివని చెప్పదురు. ఒక సభలో 'పాండిత్య హీనా! కవయః' అని ఒక రెత్తి పొడిచినప్పుడు వీరు.

“వ్యాసుండన్న పురాణ కర్త అతడా పాండిత్యహీనుండి, కా
భాసుండన్న మహావీంధ్రుడతడా పాండిత్యహీనుండు, వా
గ్వ్యాసంగుండగు భట్టబాణుడతడా పాండిత్యహీనుండు ?

అని యాభై రెండు పాదములు శార్దూల వృత్తములో ఆళువుగా చెప్పి
“...కుస్తీ కీపు డీకొందువా ?

నీ సంసారము గుట్టులోదలచి వందేయంచు వాకొందువా?” అని ప్రశ్నించిరిట. వీరు రసవంతంగా అనేక సమస్యలను పూరించిరి. వానిలో “దారములేని హారము నుదారత నీకెవరిచ్చిరమ్మరో” అను సమస్య ఒక ఉదాహరణ.

“సారసగాత్రి యొక్కతె నిశాసమయంబున మంచిము తైముల్
గూరించి తాధరించి, తనుగూడెడు నాధు కవుంగిలింపజే
కూరెను గుర్తులవ్వగని కోమలి కిట్లనిరెల్ల నెచ్చెలుల్
దారము లేని హారము నుదారత నీకెవరిచ్చిరమ్మరో”

దీనినే పూర్వకపులు కొందరు పచ్చలా దారములేని హారమనీ, మంధా రము లేని హారమనీ పూర్తిచేసిరి చెప్పితే యీ పూరణలోని స్వారస్యము స్పష్టము కాగలదు. ఇంకా యీ కాలంలోని పండిత కవులను చాలమందిని చెర్కొనవచ్చును. బహుభాషా ప్రావీణ్యము వీరి ప్రత్యేకత. అరబ్బీ, ఫారసీ,

ఉద్ధృతపాట సన్స్కృతాంధ్రాలలో నాటి పండితులు నిష్ణాతులు. వీరందరిని గూర్చి విపులముగా చెప్పడానికి ఒక ప్రత్యేక గ్రంథమే కావలసి వుంటుంది.

తెలుగు. నీలగిరి, గోకొండ సుజాత మొదలైన వత్రికల ఆవిర్భావముతో యువరచయితలకు ప్రోత్సాహం లభించి పరంపరాగతమైన సంప్రదాయం నుండి విభిన్నమైన సాహిత్యం, పుంఖాను పుంఖముగా ప్రకటితమైనది. కొంత కాలంనుండి దూర దూరాల్గుగా నుండిన యీ రెండు ప్రాంతాలు సాహిత్యపరంగా సన్నిహితమై ఉభయ ప్రాంతాల రచయితల మధ్య పరస్పర పరిచయం అభిమానం, పెంపొందినది. విడిపోయిన రెండు పాయలు దగ్గరికి రాదగిన వాతావరణం యేర్పడినది.

కాకతి గణపతిదేవుని యేలుబడిలో ఏక ఖండంగా రూపొందిన తెలుగు సీమ బహుమనీ మల్లానుల ఆధిపత్యంలో మహారాష్ట్ర, కర్ణాటక ప్రాంతాలతో కలిసిపోయి గోలకొండ రాజుల పాలనలో తిరిగి ఏక భాషా ప్రాంతంగా అవతరించి ఆసిఫ్ జాహీ ప్రభుత్వం క్రింద ఆంగ్ల రాజ్య విస్తరణ ఫలితాలైన రాజకీయ కాగజాలవలన చీలిపోయి మళ్ళీ మహారాష్ట్ర, కర్ణాటక ప్రాంతాలతో తెలంగాణము, శమిళ, కన్నడ, మళయాళ ప్రాంతాలతో ఆంధ్ర ప్రాంతంగాను రెండు పాయలై నది. ఆంధ్ర ప్రాంతంతో విడిపోయిన 150 సంవత్సరాల కాలంలో తెలంగాణా పాయలో యే విధంగా ఆంధ్రసాహిత్య సంస్కృతులు-నాటి ప్రభుత్వమునుండి ప్రబల వ్యతిరేకతకు గురియైనప్పటికిని - చెదరిపోక నిలిచిన ఉదంతాన్ని కొంత ప్రస్తావించినాను. తెలంగాణా ప్రాంతాన్ని గ్రంథాల యోద్యమము, విత్రికలు, లక్ష్మణరావు ప్రభుత్వమైన విద్వాంసులు, నాయకులు యే విధంగా పునరుజ్జీవితం కావించినారో కూడా ప్రస్తావించినాను. ఈ పునరుజ్జీవన కృషికి తోడ్పడి నటువంటి మహాకవిని ఉద్యమాలను కూడ యీ సందర్భంలో ప్రస్తావించవలసి యున్నది. ఆసిఫ్ జాహీ పరిపాలనలో తెలుగు వాడు తొరక్యాంధ్రుడై నాడు. ప్రాథమిక విద్యకూడ తెలుగులో చదువుకునే భాగ్యం లభించలేదు. తెలుగు సరస్వతి అరబ్బీ, ఫారసీ, ఉర్దూ బిబ్లీల వెనక నెట్టివేయబడి తబ్బిబ్బు చెందినది. జిల్లాలలోను, పల్లెటూళ్లలోను తెలుగు సజీవంగా ఉన్నప్పటికిని ఆంధ్రనగరమైన హైదరాబాదులో తెలుగు అజ్ఞాత

వాసము చేయవలసి వచ్చినది. 1921 వ సంవత్సరమున మహారాష్ట్ర విద్యాంశుడైన కర్చే పండితుని అధ్యక్షతన హైదరాబాదులో ఒక సంఘ సంస్కరణ సభ జరిగినది. ఆ సభలో మహారాష్ట్రీలు, కర్ణాటకులు, తెలుగువారు సమావేశమైన వేదికమీద అలంబి వెంకట్రామారావుగారు తెలుగులో ఉపన్యాసము మొదలు పెట్టగా సభ్యులు చప్పట్లతో సాగనగావించిరి. ఈ సాగన హైదరాబాదు ఆంధ్రులకు ఆవేదన కలిగించినది. వెంటనే అదే రోజు టేకుమాల రంగారావు గారి ఇంట్లో అప్పటి ఆంధ్రప్రముఖులు సమావేశమై “ఆంధ్ర జన సంఘము” అను ఒక సంస్థను స్థాపించిరి. ఆ సంస్థకు అధ్యక్షులు బాపిరెడ్డి రాజగోపాల రెడ్డిగారు, కార్యదర్శి మాడపాటి హనుమంతరావుగారు.

నిజాం రాష్ట్రమందలి ఆంధ్రుల యందు పరస్పర సానుభూతిని కలిగించి వారికొరకు సంఘాలను, సంస్థలను స్థాపించి ఉపన్యాస సభలను యేర్పాటుచేసి చైతన్యాన్ని కలిగించవలెనని యీ సంఘము ఆశయము. ఇందుకొరకు వారు నిర్ణయించిన కార్యక్రమం గ్రంథాలయాల స్థాపన, నిర్వహణ, విద్యార్థులకు సహాయము - ప్రోత్సాహము, విద్యాంశులకు సన్మానము, తాళవ్రత గ్రంథాల శాసనాల సేకరణ - పరిశోధన, కరపత్రాల, లఘుపుస్తకాల ప్రకటన, విజ్ఞాన ప్రచారం ఆంధ్రభాషా ప్రచారానికి కావలసిన స్రవ్యత్నాలు. ఈ ఆంధ్ర జన సంఘం క్రమక్రమంగా ఆంధ్రోద్యమంగా వ్యాపించి తెలంగాణాలో సాహిత్య ప్రచారానికి విశేషమైన కృషి గావించి యువకులను తెలుగు సాహిత్యాభిముఖులను చేసినది. తరువాత ఆంధ్రోద్యమము క్రమక్రమంగా రాజకీయోద్యమంగా పరిణమించి 1946 లో స్టేట్ కాంగ్రెస్ లో లీనమైనది. అందుచేత సాహిత్య కార్యక్రమాలకు మరొక సంస్థ అవసరమైనది. కావున 1948 లో ఆంధ్ర సారస్వత పరిషత్తు స్థాపితమై ఇంచుమించుగా ఆంధ్ర జనసంఘ ఆశయాలతోనే తెలుగు భాషా వ్యాప్తికి అపారమైన కృషి గావించి అనేక రచయితలను ప్రోత్సహించి యీ నాడొక మహా సంస్థగా విలసిల్లుతున్నది. ఆంధ్ర జనసంఘము, ఆంధ్రసారస్వత పరిషత్తు కృషిమూలంగా ఎందరో రచయితలు బయలుదేరి వివిధ వాఙ్మయ వీధులలో విహరించినారు. ఆంధ్ర ప్రాంతంలోని ఆంధ్రోద్యమానికి, తెలంగాణా ప్రాంతంలోని ఆంధ్రోద్యమానికి వ్యత్యాసమున్నదని యీ సందర్భములో చెప్పవలసియున్నది. ఆంధ్ర ప్రాంతంలో అది ఒక ప్రత్యేక రాష్ట్రసాధనకు కృషిచేసినది. తెలంగాణాలో అది మొదట

సాహిత్య ప్రచార ఉద్యమంగా ప్రారంభమై తరువాత బాధ్యతాయుత పరిపాలనకొరకు పోరాటము నిర్వహించిన రాజకీయ ఉద్యమంగా పరిణమించినది.

గ్రంథాలయోద్యమమువలెనే ఆంధ్రోద్యమము కూడా తెలుగు భాషా సంస్కృతుల వ్యాప్తికి దోహదము గావించినది. ఈ ఆంధ్రోద్యమముతో పాటు, పత్రికలతో పాటు, గ్రంథాలయాలతో పాటు కొన్ని గ్రంథమాలలవలెనని పుస్తకాలు వ్రకటించి రచయితలను ప్రోత్సహించినవి. ఈ గ్రంథమాలలో పేర్కొనదగినవి గోలకొండ, కిన్నెర, దివ్యవాణి, మాతృభారతి, ఆంధ్రశ్రీ, కాకతీయ, పూలతోట, వీరేశలింగం కంఠాభరణ, కృషి ప్రచారిణి, శివధర్మ గ్రంథమాల, విజ్ఞాన ప్రచారిణి, వెంకటేశ్వర, అణా, డోర్సెట్టారక, ఆంధ్రకేసరి. సాహితీమేఖల, సాధన సమితి మొదలైనవి. ఈ విధంగా తెలంగాణాలో 1900 నుండి 1950 వరకు సారస్వతోద్యమం ఒక మహోద్యమంగా అవగరించి పురోగమించినది. సంప్రదాయాన్ని అనుసరించే కవి పండితులతో పాటు ఆధునిక వాఙ్మయ ప్రక్రియలలో సాధనచేసిన రచయితలు కూడా అనేకులు తెలుగు తల్లికి పూలదండలు వేసి ఆరాధించిరి. వీరి రచనల మీద ఆంధ్రోద్యమ ప్రభావము, జాతీయోద్యమ ప్రభావము, హైదరాబాదు ప్రజల విమోచనోద్యమ ప్రభావము స్పష్టంగా కనిపిస్తున్నవి. గ్రంథాలయ సభలు. సారస్వత సమావేశాలు ఆనాడు వీరి ప్రతిభకు దోహదం గావించినవి.

ఫారసీ, ఉర్దూ భాషలతో తెలుగుభాషకు కొన్ని మార్గ సంవత్సరాల సంబంధ ఫలితంగా ప్రాచీనకవుల కావ్యాలలో, ఫారసీ, ఉర్దూ శబ్దాలు మనకు కనిపిస్తున్నవి. బహమనీ, గోలకొండ, అసిఫ్ జాహీ పరిపాలన ఫలితంగా వ్యవహారంలోనూ, సాహిత్యములోనూ, ఫారసీ, ఉర్దూ పదాలు పుష్కలంగా దొరలినవి. పరిపాలనా పరిభాషలో యీ శబ్దాలు ఇంకా ఎక్కువ సంఖ్యలో తెలుగు దేశమందలి అన్ని జిల్లాలలో కనిపిస్తున్నవి. తెలంగాణాలో ఫారసీ, ఉర్దూ ప్రచారం ప్రభుత్వ ప్రోత్సాహంతో బాగా జరిగినది. చదువుకున్న తెలుగువారందరు ఫారసీ, ఉర్దూలలో ప్రవీణులై ఉండిరి. ఈ భాషలలో చక్కగా వ్రాయగలిగినంతమంది తెలుగువారు ఆ రోజులలో ఉండిరి. అయితే యీ భాషల ప్రభావం తెలుగుమీద ఎంతవరకు పడినది అన్న ప్రశ్న సహజంగా ఉత్పన్నమవుతున్నది. పరిశీలించి చూస్తే ఫారసీ, ఉర్దూ సాహిత్య

త్యాలు తెలుగును ఎక్కువగా ప్రభావితము చేసినట్లు కనిపించదు. ఈ ప్రభావము యేమైనా ఉంటే అది శబ్దజాలం మట్టుకే పరిమితమైనది. ఈ ఫారసీ, ఉర్దూ సాహిత్యాలను చదివిన ప్రేరణతో, ఉత్సాహముతో తెలుగులో వచ్చిన సాహిత్యం చెప్పదగినదేమియు లేదు. ఇదేవిధంగా తెలుగు సాహిత్యం కూడా ఆ భాషలోనికి వెళ్ళలేదు. తెలుగుమీద సంస్కృత ప్రభావం అందరికీ తెలిసినదే. ఇంగ్లీషుభాషా ప్రభావంతో తెలుగులో కావలసినంత వాఙ్మయము వచ్చినదికాని ఉర్దూ, ఫారసీల ప్రభావము తెలుగు సారస్వతం మీద యీ విధంగా కనిపించడంలేదు. కనీసం ఆధునిక యుగంలో బెంగాలీ భాష తెలుగు సారస్వతాన్ని ప్రభావితం చేసినంతగానైనను ఉర్దూ, ఫారసీ సాహిత్యాలు చేయలేదు. బింకించంద్రుడు, రవీంద్రుడు, శరత్ చంద్రుడు తెలుగువారికి సుపరిచితులు. వారి పుస్తకాలన్నీ యించుమించుగా తెలుగులోనికి వచ్చినవి. ఉర్దూ, ఫారసీ భాషలనుండి ఇటువంటి దిగుమతి జరుగలేదు. తెలుగు సాహిత్యం మీద ఆంగ్ల సాహిత్య ప్రభావంతో పోలిస్తే ఉర్దూ, సాహిత్య ప్రభావం చాలా తక్కువ. అయితే ఆంగ్ల భాష ఒక మహా సముద్రం వంటిది. నకల ప్రపంచ సమస్త విజ్ఞాన సాహిత్య భాండాగారాలలోనికి క్రమేణం కలుగజేసే మహత్తరమైన సాధనము ఆంగ్ల భాష. చదునరులను ఉత్తేజితము చేయుశక్తి ఆంగ్ల భాష కున్నది. అయితే ఉర్దూ భాష ఇంతశక్తివంతమైనది, కానందువలన కాబోలు దాని ప్రభావం తెలుగు సాహిత్యం మీద ఎక్కువగా కనిపించదు. ఉర్దూ, ఆంగ్ల భాషవలె వికాసమైనదికాదు. అందులోని సాహిత్యం పరిమితమైనది. ప్రేమ్ చంద్ తెలుగులోనికి వచ్చినప్పటికిని ఆయనకు హిందీ, ఉర్దూ భాషల రెండింటి యందును సమాన గౌరవస్థానము ఉన్నది. గాలిబ్, సాదీ, ఎబ్బాస్, ఫిర్దౌసీ, ఉమర్ ఖయాం మొదలైన కవులను గూర్చి సుజాతవంటి సాహిత్య పత్రికలలో ఉత్తమ వ్యాసాలుకొన్ని ప్రకటితమైనవి. వారి వాఙ్మయం కొంత పరివర్తితమైనది. ఆధునికులైన తెలుగుకవులు కొందరు ఉర్దూ గజల్ పద్ధతిని తెలుగులో గేయాలు వ్రాసినారు. ఇంతకన్న పెచ్చుగా ఫారసీ, ఉర్దూ ప్రభావము తెలంగాణాలోని తెలుగువైన కనిపించదని చెప్పితే వాస్తవానికి వ్యతిరేకమైన మాటగాదు.

తెలంగాణాలో 1900-1950 మధ్యన అనగా అర్ధశతాబ్దములో వచ్చిన వాఙ్మయాన్ని గూర్చి యీ సందర్భమున నాలుగు మాటలు చెప్పవలసి

యున్నది. ఈ వాఙ్మయముపై లక్షణరావుగారి ఆశయాల ప్రభావం స్పష్టంగా కనిపిస్తున్నదని మొదలే చెప్పినాను. కావున చరిత్ర పరిశోధనకు సంబంధించిన వాఙ్మయము, విజ్ఞాన ప్రచారానికి సంబంధించిన వాఙ్మయము యీ అర్థశతాబ్ది ములో తెలంగాణములో కనిపిస్తున్నది. పాత పద్ధతిని రచించిన కావ్యాలు కూడ యీ కాలంలో తగినన్ని వచ్చినవి. ప్రాచీన సంప్రదాయాన్ని అనుసరించే కవులు, పండితులతోపాటు ఆధునిక ప్రక్రియలైన కథానిక, నవలవంటి వ్యాసంగాలలో కృషిచేసిన రచయితలు కనిపిస్తున్నారు. చలం రచనల ప్రభావం కొందరిమీద కనిపిస్తున్నది. మునిమాణిక్యంవలె రచనలు చేసినవారు కూడా ఉన్నారు. శ్రీశ్రీచే ప్రేమమై రచనలు చేసినవారున్నారు. ఇంకా రకరకాలైన ప్రక్రియలలో సాధనచేసిన వారున్నారు. ఎవరి ప్రభావానికి లోనుకాకుండా స్వతంత్రమైన కవితలు, కథలు, వ్యాసాలు వ్రాసినవారు తగినంతమంది కనిపిస్తున్నారు. ఇక్కడి రాజకీయోద్యమాలచే ప్రభావితమై ఉత్కృష్టమైన కవితలు వ్రాసి ప్రజల ఉత్తేజతులను చేసిన కవులు మనకు కనిపిస్తున్నారు.

కాని ఒక విషయం స్పష్టంగా కనిపిస్తున్నది. తెలంగాణామీద భావ కవిత ఛాయలు ఎక్కువగా పడలేదు. అంగ్ల సాహిత్య ప్రభావం చేత ఉత్తేజితమై అనేక రచనలు గావించిన భావ కవులు ఆంధ్ర ప్రాంతంలో అసంఖ్యాకులుగా ఉన్నారు. కాని భావ కవితా మార్గంలో ప్రయాణం చేసినవారు తెలంగాణములో చాలా తక్కువమంది. వీరు చేసిన రచనలు కూడా ప్రకటితమైనంత మట్టుకు స్వల్పమనే చెప్పవలెను.

ఆ అర్థ శతాబ్దిములో యావదాంధ్ర ప్రఖ్యాతిగాంచిన కవులు తెలంగాణములో ఉన్నారు. వానమామలై వరదాచార్యులు పోతన మహాకావ్యము వంటి ఉత్తమ కావ్యాలు వ్రాసి నేటి తెలుగు కవులలో మేటిగా కీర్తిగాంచినారు. కాళోజీ నారాయణరావు అన్ని జాతీయోద్యమాలలో పాల్గొనిన స్వాతంత్ర్యయోధుడు, ప్రజాకవి, జనులకు అర్థమయ్యే సరళ శైలిలో ఉత్తేజకరమైనటువంటి రచనలు చేసి ఆయన ప్రజలను స్వాతంత్ర్య పోరాటమువైపు అభిముఖులను చేసినాడు. నా గొడవ అనే సంపుటాలలో ఆయన రచనలు ప్రకటితమైనవి.

నల్లగొండలో నాజీశక్తుల

నగ్న వృత్త్య మింకెన్నాళ్లు?

పోలీసుటండను

దౌర్జన్య శక్తులు పోపణ బొందే దెన్నాళ్లు?

అని అనాడు ఆయన వాణి గర్జించినది. కాళోజీ రచనలలో అడుగడుగునా ఒక విశిష్టత ఉన్నది. అప్పటి నిజాం ప్రవేశపెట్టిన రాజ్యాంగ సంస్కరణల కూర్చి ఆయన వ్రాసిన గేయము మన జాతీయ ఉద్యమ వాఙ్మయములో శాశ్వతంగా నిలువదగినది. రెండవ ప్రపంచ యుద్ధము ఫలితంగా వచ్చిన ద్రవ్యోల్బుడాన్ని గూర్చి వ్రాస్తూ “యుద్ధము మూలమున చలామణులకు ఉబ్బుల రోగము వచ్చిందీ” అన్నాడు. సంఘంలోని వ్యత్యాసాలను గూర్చి వ్రాసిన గేయంలో “గట్టి దవడలోఁ వైపు కమ్మని చకిలాలోకవైపు” అన్న పాదాలు ఆయన విశిష్టతకు ఒక మచ్చు తుక్క. కాళోజీ నూటికి నూరు పాళ్లు ప్రజాకవి. డాక్టరు దాశరథి, కాళోజీవలెనే స్వాతంత్ర్యయోధుడైన మహాకవి. నూనూగు మీసాల నూత్న యౌవనమున దాశరథి స్వాతంత్ర్య పోరాటంలో పాల్గొని

“తెలంగాణము రైతుదే

ముసలి నక్కకు రాచరికంబుదక్కునే?”

అని గొంతెత్తి పలుకగా తెలంగాణమంతా ప్రతిధ్వనించినది.

“పీడిత ప్రజావాణికి మైక్ అమర్చెదన్”

అన్నాడు ఒక సందర్భంలో దాశరథి.

“మూడు కోటుల నొక్కటే ముడిబిగించెద”

నన్నాడు మరొక్క సందర్భంలో.

“ఆనాదిగా సాగుతుంది అనంత సంగ్రామము

ఆగర్భ శ్రీనాథుడికి ఆనాథుడికి మధ్య”

అని ఆయన వేరొకసారి విజృంభించినాడు. నేటి తెలుగు కవులలో దాశరథిది ప్రత్యేకస్థానము. ఆయనకవితా దీపము మరెన్నోదీపాలను వెలిగించినది. కాళోజీ నారాయణరావు, దాశరథి కృష్ణమాచార్యులతో పాటు తెలంగాణ ప్రజల ఉద్యమాలకు ప్రాతినిధ్యం వహించి ప్రజలను ప్రబోధించిన

కవివరేణ్యులు అనేకులున్నారు. కళ కళ కొరకే అని ఆలోచించే వద్దతి కవులు కారు వారు. సమ సమాజాన్ని కాంక్షించి తమ కవిత్వాన్ని ఆ ఆశయం కొరకు ఉపయోగించినారు యీ కవులు. లోకంతో మనకేమి లోలాక్షిరాపోదము అని వీరు అనుకోలేదు. దేశ పరిస్థితులను గుర్తించి సమస్యలను ఆకళింపు చేసు గొని, జాతీయ వికాసానికి ప్రజల అభ్యుదయానికి అనుగుణమైన రచనలు వీరు కావించినారు. కులమత విద్వేషాలకు అతీతంగా సమాజజ పురోగమించ వలెనని యీ కవుల ఆకాంక్ష.

ఏమి వ్రాయాలే నేనేమి వ్రాయాలే

ఏమి వ్రాయాలే నేనేమి వ్రాయాలే

నా యింటి నానుకొని పెను మంటలేరేగ

నాతమ్ములేవీలయ నాట్యాలు సేయగా

నా కూనలీనాడు బాకులకు గురికాగ

నా అక్క చెల్లెండ్ర మానాలు దోపిడైనాక

నాతల్లి గుండియల్ కొవల్లు వడ్డాక

ఏమి వ్రాయాలే

నా నేల కరువులకు తావలండైనాక

నాకు ఆకలి దొక్క బూడు కున్నాక

నానభ్య సలస్కృతుల్ నరుకుక్కు వడ్డాక

నా నాయకుల రక్తనాళాలు దెగినాక

నా రాజ్య సాధాల దాండ్ర వీధులే

బారు దీర్చుచునుండి కూలి పోతున్నాక

వారు కోరిన దెల్ల బూడియై పోయినాక

నేనే నాశనమొంద బూసుకున్నపుడు

అని ధవళా శ్రీనివాసరావు రజాకారు రాజ్యంలోని ఘోర దౌర్జన్యాలను ప్రతిఘటించినారు. పోలీసు చర్య కాగానే నాయకులు పరస్పరము తగవులాడుకొని అధికారానికి పెనుగులాడుతుండగా

ఉన్నావోలేవయ్యా ఓ జవన్నాథ
విన్నావ మాగోడు వీనులాంగా
చలితాచు కొనలేక ననువునై లేక
తొలిపూటకే లేక తోడేమి లేక

తెలంగాణ ప్రజల బిన్నాలు విన్నావా
మమ్మేల వలసిన మా ప్రజాపతులు
దొమ్మిలో దిగినారు దుర్విధి వలన
గారాబు టౌక బిడ్డ గడిక యైనట్లు
మా రాజకీయాలు మలినంబులయ్యె

అని గడియారం రామకృష్ణ శర్మ గొంతెత్తి పలికినారు.

తెలుగు తోటలలోన తెలుగు వన్నెలు లేవు
శోభ నిచ్చే చెన్నడో
తోటంత
పొగసు గులికే చెన్నడో
తేజమొచ్చే చెన్నడో
తోటంత తీగ బారే చెన్నడో

అని సినీ ప్రగడ భార్గవరావు తెలుగుతల్లి ఆనాటి దీనావస్థను జూచి ఆవేదన చెందినాడు. ఆనాటి తెలంగాణ కవుల రచనలకు ఇవి కొన్ని మచ్చుకునలు మాత్రమే. తెలంగాణా కవులలో శ్రీమతి సోమరాజు ఇందుమతీదేవి, పులిజాల హనుమంతరావు, ధవళా శ్రీనివాసరావు, సిరిప్రగడ భార్గవరావు, వెల్లుట్ల రామకృష్ణకవి, బెల్లంకొండ చంద్రమౌళి శాస్త్రి, పొట్లపల్లి రామారావు (వీరు చక్కని కథలు వ్రాసినారు), కంచనపల్లి చిన వెంకట రామారావు, వెల్దుర్తి మాణిక్యారావు, అడ్లూరి అయోధ్యరామకవి, గార్లపాటి రాఘవరెడ్డి, గవ్వా మురహరిరెడ్డి, ఊటుకూరి రంగారావు మొదలైనవారు ఉత్తమశ్రేణికి చెందిన కవిత్వము వ్రాసినారు. నందగిరి ఇందిరాదేవి, యల్లాప్రగడ సీతా

కుమారి, నందగిరి వేంకటరావు, ఇల్లందల సరస్వతీదేవి, బూర్గుల రంగనాథరావు భాస్కరభట్ల కృష్ణారావు ధరణికోట శ్రీనివాసులు, నెల్లూరి కేశవస్వామి, మొదలైనవారు ఉత్తమ శ్రేణికి చెందిన కథానికలు వ్రాసినారు. చక్కని నవలలు వ్రాసినవారిలో వట్టికోట ఆళ్వారుస్వామి, భాస్కరభట్ల కృష్ణారావు, ఇల్లందల సరస్వతీదేవి మొదలైన వారిని పేర్కొనవలెను. వీరిలో స్వర్ణీయ వట్టికోట ఆళ్వారుస్వామిని ప్రత్యేకంగా పేర్కొనవలెను. తెలంగాణా విముక్తి కోరకు జరిగిన అనేక ఉద్యమాలలో పాల్గొనిన స్వాతంత్ర్య వీరుడు. ఆళ్వారు స్వామి-తెలుగులో చౌక ధరకు మంచి పుస్తకాలను వ్రాయించి ప్రకటించి ప్రజలను ప్రబోధించిన సంస్కృతీ పరుడు ఆళ్వారుస్వామి - ఆయనది డిగ్రీలు లేని పాండిత్యము. స్వయం కృషిచేత వ్యక్తిత్వాన్ని వికసింపజేసుకున్న దేశ భక్తుడు ఆళ్వారుస్వామి.

ఆయన నవలలో రెండింటిని తప్పక పేర్కొనవలెను. “ప్రజలమనిషి” అనే నవలలో ప్లేట్ కాంగ్రెస్ సంస్థ ఆవిర్భవించడానికి పూర్వము తెలంగాణా లోని పరిస్థితులను ఆయన చిత్రించినాడు. “గంగూ” అనే నవలలో నిజాం నిరంకుశ ప్రభుత్వానికి, ప్రజలకూ మధ్యన కాంగ్రెస్ ఉద్యమము ప్రారంభము కాక పూర్వము జరిగిన పోరాటాన్ని చిత్రించినాడు. రెండు నవలలలోను ఆయన తెలంగాణ జన సామాన్యంలో వాడుకలో ఉన్న భాషను ఉపయోగించినాడు. “మాలపల్లి” శ్రేణికి చెందినవి యీ రెండు నవలలు. ఈ నవలల వలన కలిగిన ప్రేరణతో ఇటీవల దాశరథి రంగాచార్యులు చిల్లర దేవుళ్లు; మాయజలతారు, జనపదం మొదలైన ప్రశస్తమైన నవలలను వ్రాసినారు. మంచి విమర్శకులు, చరిత్ర పరిశోధకులు కూడా తెలంగాణములో ఉన్నారు. స్వర్ణీయ ఆదిరాజు వీరభద్రరావు, గడియారం రామకృష్ణశర్మ, ఖండపల్లి లక్ష్మీరంజనం పోదరులు, స్వర్ణీయ యం. డి. వీరభద్రయ్య విమర్శనా, పరిశోధనా రంగాలలో అపారమైన కృషిచేసి తెలుగు భాషను సునంపర్చుము చేసినారు. సన్నిధానం సూర్యనారాయణ శాస్త్రి, గుండేరావు హర్కారే, కప్పగంతుల లక్ష్మణశాస్త్రి, కేశవపంతుల నరసింహశాస్త్రి మొదలైనవారు మహా పండితులు, మహాకవులు. సంగీతము, చిత్రకళలలో ప్రవీణులైనవారు యీ అర్థ శతాబ్దములో తెలంగాణములో చాలామంది ఉన్నారు. ఉర్దూ-ఇంగ్లీషు భాషలలో ఉత్తమ రచయితలు, దినపత్రికలను

ప్రతిభావంతంగా నిర్వహించిన సంపాదకులు, కూడా ఉన్నారు. ఈ విధంగా యీ అర్థ శతాబ్దంలో తెలంగాణా సాహితీ - సాంస్కృతిక రంగాల్లో తన పాత్రను ప్రశంసనీయంగా నిర్వహించి సకలార్ధ స్థాయిలో సముచిత స్థానాన్ని ఆక్రమిస్తున్నది.

నూతన యేబది సంవత్సరాల క్రింద చీలిపోయిన తెలంగాణా పాయ 1956 నాడు ఆంధ్రప్రదేశ్ యేర్పడినపుడు ఆంధ్ర ప్రదేశ్ లో కలిసిపోయినది - ఈ కలయిక సహజమైనది, సముచితమైనది. (1978 ఫిబ్రవరిలో నెల్లూరులో చేసిన ఉపన్యాసం).

రచయితల కర్తవ్యము

సుమారు ఆరు సంవత్సరాలు వైబిడ్డవి; నల్లగొండ జిల్లా రచయితల మహాసభలకు అధ్యక్షుడిగా మిమ్ములనందరినీ కలుసుకొని - మళ్ళీ ఈ రోజు ఈ సభలను ప్రారంభించే అవకాశం ఇచ్చి నాచైన మీ అవ్యాజానురాగాన్ని చూపించినారు. నల్లగొండ జిల్లా రచయితలతో, కవులతో, సాంఘిక, సాంస్కృతిక రంగాలలోని కార్యకర్తలతో నాకుగల ఆనుబంధము ఈ బాధ్యత నిర్వహించడానికి నన్ను అంగీకరింపజేసింది. సుమారు ముప్పై సంవత్సరాలుగా నాకు ఈ జిల్లాతోగల స్నేహసంబంధాలను మరింత బలపరచుకొనడానికి నాకు ఈ అవకాశం ఇచ్చిన మిత్రులకు, కార్యకర్తలకు నా కృతజ్ఞతాభివందనలు.

అన్ని రంగాలలోవలెనే సాహిత్య రంగంలో కూడా ఇటీవలవరకు జరిగిన ప్రగతిని సమీక్షించుకొని, వస్తున్న పరిణామాలను గుర్తించి, భవిష్యత్కార్యక్రమాన్ని నిర్ణయించుకొనడానికి తాలుకాస్థాయి మొదలుకొని రాష్ట్ర, దేశ స్థాయివరకు అన్ని స్థాయిలలోను ఇటువంటి సమావేశాలు జరపటం అవసరం. ఇటువంటి కార్యక్రమాలలో భాగమే ఈ జిల్లా స్థాయి రచయితల సభలు. ప్రాంతీయతకు, జాతీయతకు విరోధము వైరుధ్యము ఏమిలేవు. జిల్లా స్థాయి సమావేశాలు కూడా దేశంలో భాగమే కదా! ప్రతి ప్రాంతం సమానంగా అభివృద్ధి చెందినప్పుడే, ప్రతి ప్రాంతీయులు తమ కర్తవ్యాన్ని, బాధ్యతలను గుర్తించి పనిచేసినప్పుడే సమగ్రమైన జాతీయాభివృద్ధి సాధ్యమౌతుంది. ప్రాంతీయత సంకుచితత్వంగా మారవలెవరకు, ప్రాంతీయ సభలు ఆ ప్రాంతీయుల వికాసాన్ని జాతీయ వికాసంలోని భాగంగా సింహావలోకనం చేసుకొనడానికి ఉద్దేశించినప్పుడు, వాటి అవసరం ఎంతైనా ఉన్నది. ఈ రోజు నుంచి ప్రారంభంకాబోతున్న ఈ సమావేశాలలో, చర్చాగోష్ఠులలో నల్లగొండ జిల్లా రచయితలు ఆధునిక సాహిత్యానికి సంబంధించిన వివిధ విషయాలను చర్చించబోతున్నారు. ప్రస్తుతం సాహితీ రంగంలో మీరు, మీతోటి ఆ జిల్లాల రచయితలు ఎదుర్కొంటున్న సమస్యలను కూలంకషంగా చర్చించి

రాష్ట్ర) రచయితలందరికి ప్రయోజనరాలైన సూచనలను అందించగలరని అశిస్తున్నాను.

రాష్ట్ర) రాజకీయ చరిత్రలోనేకాదు, దేశరాజకీయ చరిత్రలో కూడా నల్లగొండ జిల్లాకు ప్రత్యేకస్థానం ఉన్నది. ఇక్కడ జరిగిన ఉద్యమాలకు ప్రతి స్పందించి, ప్రేరణను పొంది మహాకవులు, రచయితలు అయినవారు తెలుగు దేశంలోనే కాదు యావద్భారత దేశంలోను ఉన్నారు. ముఖ్యంగా ప్రగతి భావాలు గల కవులకు ఈ జిల్లాలో జరిగిన సంఘటనలు ప్రధానవస్తువులైనవి. తెలుగువారికి చైతన్యస్ఫూర్తినిచ్చిన ప్రాంతమిది. ఇది తెలంగాణాండ్రోద్యమానికి పట్టుగొమ్మ. ఇక్కడి జనసామాన్యం రాచరికపు వ్యవస్థను ఎదురించి నిలిచినారు. శ్రామికులు, కర్షకులు మొదటిసారిగా తలెత్తి నిలుచుకొని కవిత లల్లి వీరగానం చేసిన సీమ ఇది. ఇక్కడ పుట్టిన చిగురుగొమ్మైన చేప.

నల్లగొండజిల్లా ప్రాచీనచరిత్ర తక్కువైనదేమీ కాదు. ముఖ్యంగా సాహిత్య, కళారంగాలలో ఈ జిల్లాకు ప్రాచీనమైన చరిత్ర ఉన్నది. ఇక్కడి పరిపాలకులు స్వయంగా పండితులు. భవి పండిత పోషకులు. 'రసార్జవ సుధాకరం' మొదలైన లక్షణ గ్రంథాలను రచించి సాహిత్యంతోపాటు అనేక రకాలను పోషించినవాడు, సర్వజ్ఞ సింగ భూపాలుడు. రాచకొండ వేలిన మాధవరావు 'రాఘవీయం' అనే పేరుతో రామాయణానికి స్వయంగా వాఖ్యరచించినాడు.

పరిపాలనావనరాలను బట్టి జిల్లాలెల్లలు మారుతున్నవి. కాబట్టి కేవలం నేటి పరిపాలనా విభాగాలను యథాతథంగా మనం గ్రహించ నవసరంలేదు. జాను తెనుగును దేశీ సాహిత్యాన్ని తెలుగు దేశంలో నిలిపి సాహిత్యాన్ని జన సామాన్యం దగ్గరకు తీసికొనివెళ్ళడానికి తెలుగు సాహిత్య చరిత్రలో మొదటి సారిగా ప్రయత్నం చేసిన పాల్కురికి సోమన ప్రస్తుతము ఓరుగల్లు జిల్లా వాడైనా నిన్న మొన్నటివరకు మీ మండలం వాడు. తన కవిత్వాన్ని రాజుల కివ్వని చరిత్రలో మొదటిసారిగా రాచరికపు వ్యవస్థను ఎదిరించి నిలిచి సామాన్య జీవితాన్ని గడవిన పోలన జన్మస్థలం నిన్న మొన్నటివరకు ఈ జిల్లా లోనే ఉన్నది. తెలుగు సాహిత్య చరిత్ర ప్రారంభదశనుంచే నల్లగొండ జిల్లా పరిసర ప్రాంత కవులు స్వేచ్ఛా దృక్పథం, సామాజిక చైతన్యం కలవారని

చెప్పడానికే వీరిని పేర్కొన్నాను. దేశీ ప్రక్రియ అయిన ద్విపద రచనలో మేటి అయిన గౌరవ రాచకొండ, చేవరకొండలలో గౌరవాలను పొందినాడు. వీరుకాక చిత్తూరు గంగాధరయ్య, నాగేంద్రకవి, మరింగంటి కవులు తెలుగు సాహిత్య చరిత్రకు కానుకలందించినవారే.

అయితే గతాన్ని కీర్తించడం మాత్రమే ప్రస్తుతం నేను చేయ పోవడం లేదు. 'గతకాలము మేలు వచ్చు కాలము కంచున్' అని నమ్మిన నిరాశావాదిని కాను నేను. కాలం ఒక అవిచ్ఛిన్న ధార. వర్తమానానికి పూర్వ రంగమైన గతాన్ని పరిణామక్రమంలో భాగంగా గుర్తింపజేయడానికే పై విషయాలను ఇక్కడ పేర్కొనడం జరిగింది. వర్తమానం గతం నుంచి పూర్తిగా తెంచుకొని రాలేదు. గతం కొనసాగింపే వర్తమానం. మనిషి ఆధునికుడు కావడం అంటే గతాన్ని పూర్తిగా సమీక్షించుకొని, వర్తమానంలో జరుగుతున్న పరిణామాలను కీగుర్తిస్తూ సుందరభవిష్యత్తును నిర్మించుకొనడానికి కార్యోన్ముఖుడు కావడమేనని నా ఉద్దేశ్యం.

అత్యంత వేగంతో పరిణామం చెందుతున్న సమాజంలో మనము ఉన్నాం. విజ్ఞానశాస్త్ర ఫలితాలు, పారిశ్రామికీకరణ ఈ వేగాన్ని మరింత పెంచుతున్నవి. ముఖ్యంగా మానవ సంబంధాలను నిలబెట్టే విలువలలో మార్పులు చాలా వచ్చినవి. విజ్ఞాన శాస్త్రం, దూరభారాలను తగ్గించి ప్రపంచాన్ని సంకుచితం చేసింది. ప్రతివ్యక్తిలో స్వాతంత్ర్య కాంక్షను పెంచింది. ఒకప్పుడు వెనుకబడ్డారని భావింపబడిన మనుష్యులు, దేశాలు, అన్ని దేశాలవారితో సంబంధాలు ఏర్పడడంవలన వ్యక్తిత్వాన్ని నిలుపుకొని తలెత్తుకొని నిలబడే ప్రయత్నంలో కృతకృత్యను సాధిస్తున్నారు. స్థానికావసరాలు, ఆర్థికావసరాలు ప్రతిమనిషిని తన గురించి, తన ప్రాంతం గురించి, తన జాతిని గురించి ఎక్కువగా ఆలోచించేటట్లు చేస్తున్నాయి. సాధారణంగా దీన్ని సంకుచిత దృక్పథం క్రింద చిత్రించడం జరుగుతున్నది. కాని నిజానికి మానవ జాతిలో జరుగుతున్న గొప్ప అభివృద్ధి అని చెప్పవలసి ఉన్నది. అయినా ఈ రోజు ప్రతివ్యక్తి సమస్య మరొక వ్యక్తితో, ప్రతి దేశం సమస్య మరొక దేశం సమస్యతో ముడిపడే ఉన్నవి. ప్రతిమనిషి, ప్రతినమాజం, ప్రతిజాతి తనకు తాను అభివృద్ధిచెందే ప్రయత్నం చేస్తూనే విశ్వ సామ్రాజ్యత్వానికి భంగం

కలగకుండా ప్రవర్తించవచ్చుననే సత్యాన్ని చాటవలసిన అవసరం నేటి ప్రతి రచయితకూ ఉన్నది.

ఇది రచయితల మహాసభ. వేగంగా మారుతున్న సమాజంలో రచయితల కర్తవ్యాన్ని, పాత్రను గురించి వరస్పర అభిప్రాయాలను తెలుసుకొని తగిన నిర్ణయాలు తీసుకొనడానికి రచయితలు సమావేశమైనారు. పిజ్జాన శాస్త్రం మానవ జీవితాన్ని ఎంత సరళం చేసిందో, అంత సంక్లిష్టం కూడా చేసింది. ఒక ప్రముఖ రచయిత పేర్కొన్నట్లు మనకంటే మన పూర్వ రచయితలకు వ్రాయడం చాలా సులభం. ఎందుకంటే చాలా నెమ్మదిగా మారుతున్న సమాజాన్ని వారు వర్ణించినారు. కాని ఆధునిక రచయిత బాధ్యతలు, వస్తు పరిధి చాలా గురుతరమైనవి. విస్తృతమైనవి. నిరంతరం మారుతున్న సమాజాన్ని ఆ మార్పుని మరింత వేగవంతం చేసేవిధంగా వ్రాయవలసిన బాధ్యత నేటి రచయితపై ఉన్నది. నిన్నటివరకు సంస్కరణలుగా భావించబడిన విషయాలు నేడు మానవజీవితంలో సాధారణ విషయాలుగా మారినవి. నిన్నటి దురాచారం కన్యాకుల్కం నేడులేదు. కొత్తగా వరకట్నం అనే సమస్య బయలుదేరింది. నేటి రచయిత దీనిని ఎదుర్కొనవలసి ఉన్నది. అల్లె మారుతున్న సమాజంలో ఉత్పన్నం అవుతున్న అనేక సమస్యలు. స్వాతంత్ర్యం వచ్చే వరకు జాతీయత, గతకాలపు వైభవాన్ని చాటడం ద్వారా జనాన్ని ఉద్ధీప్తం చెయ్యడం రచనా వస్తువుగా ఉండేది. స్వాతంత్ర్యానంతరం ఇంతవరకూ ప్రస్తుతం నెలకొని ఉన్న సమాజ చిత్రాన్ని బట్టబయలు చేయడం లేకపోతే దాన్ని యథాతథంగా వర్ణించడం జరుగుతున్నది. కాని నేటి రచయిత బాధ్యత అంతకంటే గొప్పది. భిన్నమైనది. చరిత్రలో ఇదివరకన్నదూ లేని, నిర్మాణావస్థలో ఉన్న, తామకూడా భాగస్వామి అయిన సమాజాన్ని చిత్రించవలసి ఉన్నది. జరిగిన దానికన్న జరగవలసినదాన్ని గురించి చాటి చెప్పవలసి ఉన్నది.

రచయితలు, కవులు భవిష్యత్కార్యక్రమాన్ని నిర్ణయించుకొనేముందు తెలుగు సాహిత్యరంగంలో ప్రస్తుతం ఉన్న పరిస్థితుల్ని వివిధ సాహిత్య ప్రక్రియలలో తెలుగు రచయితలు సాధించిన అభివృద్ధిని సమీక్షించుకొనవలసి ఉన్నది. తెలుగు కవిత్వ నేడు చాలా ముందంజవేసి ఉన్నది. వివిధ ఉద్యమాల ప్రభావం కవితారంగం పైన ఎక్కువగా కనిపిస్తున్నది. అంతేకాదు తెలుగు

కవితా రంగంలో వచ్చినన్ని ఉద్యమాలు మరే ఇతర భారతీయ భాషలలోను రాలేదనటం అతిశయోక్తి కాదు. యువ కవులెందరో ఈ ఉద్యమాల ప్రభావం వలన ఉత్తమ కవిత్వాలను రచించినారు. ముఖ్యంగా తెలంగాణా ఆత్మాధునిక కవిత్వంలో ముందంజ వేసిందని చెప్పవలసి ఉన్నది. పరిమాణాత్మకంగానే కాదు గుణాత్మకంగా కూడా కవితా రచనలో అభివృద్ధి కనిపిస్తున్నది. అందుకే గత శతాబ్దంలో వచ్చిన తెలుగు కవితా ఖండికలన్నో సకల భారతీయ భాషలలోనికి రూపాంతరాన్ని పొందగలిగినవి.

కథానికా రంగంలో కూడా తెలుగు దేశం వెనుకబడిలేదు. ఆధునిక కవిత్వకు తెలంగాణం పట్టుకొమ్మైతే, ఆధునిక కథానికకు విశాఖ మండలం పుట్టి నిల్లు. స్థితిలో, పాత్రచిత్రణలో, వాస్తవికతలో తెలుగు కథలు చాలా భారతీయ భాషలలోని కథలతో సమానంగా నిలువగలిగి ఉన్నవి. కొన్ని భాషలలోని కథలకంటే ఉన్నతస్థాయిలో ఉన్నవనికూడా చెప్పవచ్చు. ఉద్దీప్తిని కలిగించడానికి ఆధునిక కవిగ సాధనమైతే, మనోవికాసాన్ని, స్ఫూర్తిని కలిగించటానికి కథానిక ప్రధాన సాధనం. ప్రచురింపబడుతున్న అన్ని కథానికలు కాకపోయినా (అది పాపాత్యంలోని, ఏ ప్రక్రియలోనూ, సాధ్యంకాదు). స్ఫూర్తిని, వికాసాన్ని కలిగించే కథానికలు అధిక సంఖ్యలోనే తెలుగులో వస్తున్నవని చెప్పవచ్చును.

ఈ రోజు సాధారణ పాఠకులకు అందుబాటులో ఉండి ఎక్కువ ప్రచారంలో ఉన్న ప్రక్రియ నవల. సమకాలీన సమాజాన్ని అర్థం పట్టి చూపటానికి సామాజిక స్పృహను, వివేచనా శక్తిని పెంచడానికి నవల ప్రధాన సాధనంగా ఉన్నది. మంచి కవిత వ్రాయడంకంటే చెప్పకోదగ్గ కథానిక వ్రాయడం కంటే ఉత్తమమైన నవల వ్రాయడం కష్టమని నా అభిప్రాయం. కొన్ని తెలుగు నవలలస్థాయి అంత సంతృప్తికరంగా లేదని చెప్పడానికి విచారిస్తున్నాను. స్రస్తుతం, వార, మాస పత్రికలు సీరియల్ గా, అనుబంధాలుగా అనేకమైన నవలలను ప్రచురిస్తున్నవి. సత్య దూరమైన సన్నివేశాలు, సంఘటనలు, పాత్రలు, అసహజమైన సంభాషణలు, వాస్తవ జీవితాన్ని కాక ఊహా జీవితాన్ని చిత్రించే ప్రయత్నం కనబడుతున్నది వీటిలో. ఈనాటి కొన్ని తెలుగు నవలలు పాఠకులను జీవితాన్ని అర్థం చేసుకొనే శక్తినిచ్చేవి కాకుండా భ్రమలను కల్పించేవిగా ఉంటున్నవని, ముఖ్యంగా చలనచిత్రాలతో, మరొక

ప్రయోజనాన్నో దృష్టిలో పెట్టుకొని కొందరు రచయితలు నవలలను వ్రాస్తున్నారని భావించటంలో ఆసత్యం ఏమాత్రం లేదని అనిపిస్తున్నది దీనికి ముఖ్య కారణాలు యీ రచయితలకు ప్రేరణ జీవితానుభవం నుండి కాకపోవడం; కావలసిన క్రాంతదర్శనం లేకపోవడం; ఆలోచనా పరిధి సంకుచితం కావడం అనిపిస్తుంది. మరొక రకం నవలా రచయితలున్నారు. వీరు సమాజంలో మేధావులం అనుకొనేవారు. పాశ్చాత్య సాహిత్యాన్ని అధ్యయనం చేయడం వీరియోగ్యత. వీరి ప్రేరణ సాధారణ భారతీయ జీవితం నుంచి కాదు. వీరికి ప్రేరణ నిచ్చేది తాము చదివిన గ్రంథాలనుంచి; భారతీయ ఆర్థిక, సామాజిక పరిస్థితులతో ఏమాత్రం సంబంధంలేని పాశ్చాత్య జీవితాన్ని చిత్రించే రచనల నుంచి జేమ్స్ జాయిస్ నుంచి; జీన్ పాల్ సాత్రే ఎప్పుడో వదిలేసిన అస్తిత్వ వాదం నుంచి. గ్రామీణ జీవితాన్ని చిత్రించేనవలలు ఈ మధ్య తగినన్ని రావడం లేదు. కృత్రిమ నగర జీవితం ఆధారంగా జానపద కథలకు ప్రతికృతులైన నవలలు కుప్పతెప్పలుగా వచ్చి పడుతున్నవి. కాని ఉత్తమమైన నవలలు తగినన్ని రాకపోవడానికి కారణమేమిటో రచయితలు ఆత్మపరీక్షలన చేసుకొనవలసి ఉన్నది. నాటకాల విషయంలో కూడా పరిస్థితి అంత తృప్తికరంగా లేదు. ఈ విషయాలను సమగ్రంగా చర్చించి తమ రచనలు ఏ ప్రక్రియకు సంబంధించినవైనా మరింత ప్రయోజనవంతంగా తీర్చిదిద్దకొనవలసిన అవసరం రచయితల కున్నది.

రచయితకు సలహా ఇవ్వడం, ఉపదేశం ఇవ్వడం నా ఉద్దేశం కాదు. ఒక అభిప్రాయాన్ని రుద్దటం కూడా నా అభిమతం కాదు. అయినా రచయితలను గురించి చాలామందిలో వినవస్తున్న అభిప్రాయాలను మీముండుంచడం అనమంజనమూ, అప్రస్తుతమూ కాదనుకుంటాను. సమకాలీన వ్యక్తుల ఆలోచనలలో, చిత్రవృత్తులలో వస్తున్న మార్పువేగాన్ని అందుకొనడానికి రచయితలకు సాధ్యం కావడం లేదు. అతనికి పరిశీనాశక్తి లేదు. దానికి కావలసిన ఓపిక, ఓర్పు, అతనికి లేదు. సామాజిక స్పృహతో పరిచయం సంబంధం లేదు. వారి రచనలకూ, వారు నివసిస్తున్న జీవితానికి మధ్య పెద్ద అభావం ఉన్నది. రచయిత తాను సామాన్య జనానికి అతీతుణ్ణి భావిస్తున్నట్లు, తనకు సమాజంలో ప్రత్యేకమైన స్థానం ఇవ్వాలని ఆశిస్తున్నట్లు కనిపిస్తుంది. రచయిత ఉపదేశ మూత్రమేకాదు ఆదర్శమూర్తి కావలె-చేతలకూ, మాటలకూగల అభా

తాన్నీ ఎంతగా తగ్గించే ప్రయత్నం చేస్తే అంతగా రచయిత జనానికి సన్నిహితం అయ్యే అవకాశం ఉంది. రచయిత తాను కట్టుకున్న గూడునుంచి బయట పడాలే. తాను గీసుకొన్న పరిధిని దాటి వచ్చి జనం జీవనాదీని పట్టగలగాలె. రచయితలు పరస్పర మాతృస్వామి వదలి పెట్టాలె. అప్పుడే జనము ఆతట్టి గుర్తిస్తారు.

రచయితలు చాలమంది స్వేచ్ఛను గురించి మాట్లాడుతుంటారు. ఈ రోజు చాలా మంది రచయితలు తమకు తామే బానిసలు. అవకాశాలకు బానిసలు. కొందరు రాచరికపువ్యవస్థలోని వందిమాగధులకు ఏ మాత్రం తీసిపోరనే ఆభిప్రాయం కూడా ఉన్నది. సమాజం బాధ్యతను స్వయంపేషకుడిగా స్వీకరించవలసిన రచయిత తన అవకాశాలకు తన వ్యక్తిత్వాన్నే పణం పెట్టిసప్పుడు తనకేకాదు, తను భాగస్వామి అయిన సమాజానికి అన్యాయం చేస్తున్న వాడౌతాడు. రచయిత స్వేచ్ఛకు తానే శత్రువుకాగలడు.

సాధారణంగా సాంఘిక, సాంస్కృతిక రాజకీయ ఉద్యమాలు పరస్పర ప్రభావంతో కలిసికట్టుగా వస్తవి. సాహిత్యం ఇతర ఉద్యమాల నుండి ప్రేరణ పొంది దానికి ప్రతిఫలంగా ఆ ఉద్యమ వేగానికి, సాఫల్యానికి తోడ్పడుతుంది. సమాజానికి సాహిత్యానికి ఉండే సంబంధం పరస్పర ఆదాన, ప్రధాన సంబంధం. సమాజం సాహిత్యానికి ప్రేరణనిస్తుంది. దానికి ప్రతిగా సాహిత్యం సమాజంపైన తన ప్రభావాన్ని కలిగిస్తుంది. అందుకే ఆధునిక సమాజంలో రచయిత బాధ్యత చాలా గురుతరమైనది, క్లిష్టమైనది. ప్రస్తుత పరిస్థితులలో సమాజాన్ని ప్రకోపింప జేయటం కాదు రచయిత చేయవలసినపని; ఉద్బీష్టం చేయటం; చైతన్యాన్ని రేకెత్తించడం సామాజికమైన అవగాహనను కలిగించడం, వివేచనా శక్తిని పెంచడం-ఇవి రచనల ద్వారా సమాజానికి కలిగే ప్రయోజనాలు. ఉద్యమాలతో సంబంధం లేని పరిస్థితులలో కూడా రచయిత చైతన్యతలను స్వీకరించటం ద్వారా తన పాత్రను నిర్వహించవచ్చు. చిత్తశుద్ధిలేని ఉద్యమాలకు కవులు స్పందించినట్లు కనిపించదు. దానికి ఇటీవల మన దేశంలో వచ్చిన తాత్కాలికమైన ఉద్యమాల కాలంలో ఉత్తమ సాహిత్యం ఏదీ రాకపోవడమే తార్కాణం.

ఇక్కడే మరొక విషయాన్ని ప్రస్తావించదలచినాను. విశ్వజనీనత, సార్వకాలికత అనే నినాదాలను మనం సాధారణంగా సాహిత్య రంగంలో వేంటూ

ఉంటాము. సామాజిక సమస్యల్ని చిత్రించే సాహిత్యం తాత్కాలిక, ప్రాంతీయ స్వభావం కలిగి ఉంటుందని ఆ సమస్యలు పరిష్కరింపబడిన తరువాత ఆ సాహిత్యానికి స్థానం ఉండదనీ వారు భావిస్తూ ఉంటారు. ఒక రచన సాహిత్యం అవునా కాదా అని నిర్ణయించటానికి సాహిత్య ప్రమాణాలే సమర్థవంతాలు. కాని కళాత్మకంగా చెప్పటం మాత్రమే సాహిత్యం కాదు. సామాజిక చేతనను ప్రతిబింబించి వస్తుండే అది గొప్ప సాహిత్యం అవుతుంది. విభిన్న ఆర్థిక, రాజకీయ వ్యవస్థలుగల ప్రపంచంలో సార్వజనీనమైన వస్తువు, పరిణామ శీలమైన సమాజంలో సార్వకాలికమైన వస్తువు ఎప్పుడూ సాధ్యం కాదు. ప్రతిపాదించిన సమస్యలు, ప్రతిబింబించిన సమాజం తాత్కాలికమైనవే అయినా అందులో ఉండే సాహిత్యగుణం, కళాత్మకత దానికి సార్వజనీనతను, సార్వకాలికతను కలిగిస్తుంది. “కన్యాశుల్కం” నాటక రచనా కాలం నాటి పరిస్థితులు ఈనాడు లేవు. అయినా అది ఇంకా ప్రజల అభిమానాన్ని చూరగొనడానికి, వాస్తవికతే, కారణం. ఆదికావ్యమై, నేటికీ భారతీయ జీవనంలో భాగమైన రామాయణం రచనాకాలపు సమాజాన్ని, నాగరికతను, ఆచారాలను ప్రతిబింబించడం లేదా?

ఈ రోజు రచయితలవైన మరొక ముఖ్యమైన బాధ్యత కూడా ఉన్నది. శాస్త్రీయం కాకుండా కేవలం మానసిక ఉద్రేకాలను ప్రకోపించజేసి, మానసిక రుగ్మతలను పెంచి జాతిని నిర్వీర్యం చేస్తూ కుప్పకెప్పలుగా వచ్చిపడుతున్న సెక్స్ సాహిత్యాన్ని, అత్యపీడను, మానసిక పీడను పెంచే డిటెక్టివ్ సాహిత్యాన్ని బాధ్యత నెరిగిన రచయితలే ఎదుర్కొనవలసి ఉన్నది.

నల్లగొండ జిల్లా రచయితలారా ! నా ప్రసంగాన్ని ముగించేముందు ఆరు సంవత్సరాల క్రితం నల్లగొండ జిల్లా రచయితలతో చెప్పిన మాటలనే మళ్ళీ చెప్పవలసి వస్తున్నది. “వ్రగతి శక్తులకు పెట్టనికోట నల్లగొండ”. ఒకప్పుడు తెలుగుజాతికి చైతన్యాన్ని ప్రసాదించినారు నల్లగొండ ప్రజలు అంతే కాదు. కవితా వస్తువులను అందించినారు. తెలంగాణ ప్రాంత ప్రజలలో

జాగృతి కలిగించిన మొదటి పత్రం “నీలగిరి” నల్లగొండ నుంచే వెలువడింది. కాని ఇటీవల ఏ కారణం వల్లనో నల్లగొండ ప్రజల గొంతుక వినిపించడం లేదు. ఏ ప్రక్రియలోనూ రాష్ట్రస్థాయి రచయితలుగా వేరు పొందినవారు నల్లగొండ జిల్లాలో కనిపించడం లేదు. ఇదివరకే చెప్పినట్లు ఈ మూగదనము తాత్కాలికమేనని మళ్ళీ తమ గళాన్ని తెలుగు జాతికి, దేశ ప్రజలకు వినిపించి మార్గదర్శకులౌతారని ఆశిస్తున్నాను.

(నల్లగొండ జిల్లా రచయితల సమావేశ ప్రారంభోపన్యాసం మే, 1978).

స్వర్గీయ చలం

ఈ ఉదయం స్వర్గీయ గుడిపాటి వెంకటచలం గారి నిర్యాణ వార్త సాహితీలోకాన్ని శోక సముద్రంలో ముంచివేసింది. గడచిన కొన్ని రకాబ్ధాల తెలుగు సాహిత్యంపైన ఆయన రచనల ప్రభావం అద్వితీయమైనది. చలం రచనలు చదివి రచయితలు అయినవారు ఎంతోమంది - దేశంలో రకరకాల రచయితలు ఉన్నారు. అందులో ప్రతిభావంతులు కూడా అనేకులు. కాని సమాజంపైన, సమకాలిక సాహిత్యంపైన చెరగని ముద్ర వేసినవారు కొద్దిమంది. ఆ కొద్దిమందిలో చలం స్థానం విశిష్టమైనది. నిజానికి సమాజాన్ని ప్రభావితం చేసిన రచయితలలో వేమన్న వంటివాడు చలంఅంటే అతిశయోక్తి కాజాలదు. త్రికరణకుద్దిగల తెలుగు రచయితలలో చలం మున్నెన్నదగినవాడు.

ఆ రోజులలో రహస్యంగానో, పరోక్షంగానో చలం రచనలను చదువని తెలుగు పాఠకులు లేరని నిస్సందేహంగా చెప్పవచ్చును. రచయితగానే కాక వ్యక్తిగా చలం అనేకులను ప్రభావితులను జేసిన సాహిత్య విప్లవకారుడు. సమాజంపైన తిరుగుబాటు చేసిన రచయిత చలం-ఆయన రచనలు అనేకాలు. కథలు, నాటికలు, వ్యాసాలు, మ్యూజింగ్స్, ప్రేమలేఖలు మొదలయిన ఆయన రచనలు అన్నీ తెలుగు పాఠకలోకానికి సుపరిచితాలు.

చలం రచనలలో ఆయన భావాలు, ఆయన వ్యక్తిత్వం ప్రతిబింబిస్తుంది. తెలుగు వచనరచయితలలో చలంది అత్యున్నతస్థానము. ఆయన వచన శైలి శక్తిమంతమైనది. ఆయన అభిప్రాయాలతో ఏకీభవించలేమని ఆ రోజులలో చెప్పిన వారుకూడ ఆయన వచన శైలిని ప్రశంసించినారు; వచనంలో కవిత్వం వ్రాసిన రసహృదయుడు చలం. స్వర్గీయ చింతాదీక్షతులవంటి గొప్ప రచయితా, గొప్పవిద్వాంసుడు చలం వచనశైలిని హర్షించిన సత్యము సుప్రసిద్ధము. ఏ విషయాన్నైనా అత్యంత రమణీయంగా హృదయానికి హత్తుచునే టట్లుగా చెప్పడంలో చలంతో సాటిరాగలవారు చాలా కొద్దిమంది. అనుభూతిని మేలుకొలిపి ఆలోచనలను రేకెత్తించగల గొప్ప ప్రతిభావంతుడు చలం అని ఒక విమర్శకుడు చెప్పిన మాటలు అక్షరాలా సత్యం. అందుకనే చలం

సాహిత్యంలో రసస్పృహతోపాటు తాత్వికమైన సౌతువాద దృష్టి గోచరిస్తుందని ఆ విమర్శకుడు చలం సాహిత్య స్వరూపాన్ని సమీక్షిస్తూ వివరించినాడు.

చలం రచనా రంగంలో అడుగు పెట్టిన రోజులలోని సమాజం ఈనాటి సమాజం కాదు. ప్రతి మార్పుకు ఉలికిపడేవారు అనేకులు. ఆనాడు సమాజంలో ప్రముఖ స్థానంలో ఉండేవారు. వ్యావహారిక భావను ఈనాటి గుర్తింపు రాని రోజులవి. భారతదేశానికి స్వాతంత్ర్యంవచ్చి సమసమాజ స్థాపనను గూర్చి స్త్రీలకు సమాన హక్కులను గూర్చి చాలా కొద్దిమంది మాత్రమే ఆలోచించే రోజులవి.

గుడిపాటి వెంకటచలం సమాజపు కట్టుబాట్లను, సంప్రదాయాలను వ్యతిరేకించినాడు. 'ఆచారాలు, వ్యవహారాలు నీచంగా వున్నవి. వానిని సంస్కరించుకొని బాగుపడండి! కుళ్లును దాచుకొని బాధ పడకండి.' అని ప్రజలను బోధిస్తూ కలం వట్టిన సంఘ శ్రేయోభిలాషి. అతని హృదయంలోని ఆవేదన ఎన్నడూ చల్లారనిది. ఆయన సంఘానికి నీతిని గురించిన భావాలు తప్ప నీతి లేదంటాడు. మనము ఆచారాలకు దాసులమై స్వయంగా ఆలోచించే శక్తిని కోల్పోయినామని, మనుష్యులు కావాలని అనుకుంటే సంప్రదాయాలను త్రోసి వేయవలెనని, స్వతంత్రంగా ఆలోచించడం నేర్చుకోవాలని ఆయన ప్రతి వ్యక్తికి సూచించినాడు. లోకాన్ని దిద్దేభారమంతా తనవైన వేసుకున్నట్లే భావించిన వ్యక్తి అతడు. ఆయన రచనలు సాధారణమైనవి కావు. ఆయన వాక్కులతో తీక్షణత ఎక్కువ. ఈ విషయాన్ని గొర్రెపాటి వెంకటసుబ్బయ్యగారు ప్రస్తావిస్తూ నన్నయచెప్పినట్లు "నిండు మనంబు నవ్య నవనీత సమానము, వల్కు దారుణా ఖండల శస్త్రతుల్యము....." విపులండు - అని జ్ఞాపకం చేస్తూ చలం అసలైన బ్రాహ్మణుడు అన్నారు.

చలం సంఘంలో స్త్రీలు, శిశువులు అనవసరమైన కట్టుబాట్లకు లోబడే వికాసము చెందకుండా ఉన్నారని బాధ పడినాడు. 'గడ్డకట్టిన మీ హృదయాలను తెరవండి' అంటూ కలం తీసుకొని వ్రాయడం మొదలు పెట్టగానే ఆయన రచన అల్లీలమని పత్రికలవారు అచ్చువేయనూ లేదు. పాఠకులు మొదట ఏ కొందరో తప్ప విశేషంగా చదువనూలేదు. ఆ రోజు సంఘమంతా ఆయనను తూలనాడి వెలివేసినదని చెప్పవచ్చును. ఇంతైనా చలం ధైర్యాన్ని కోల్పోక వమ్మినదాన్నే నిర్మోహమాటంగా వ్రాస్తూపోయినాడు. ఆయనను ఇతరులు

వ్యతిరేకిస్తూ చేసిన ప్రచారం కూడ ఆయన రచనలను చదివేటట్లు చేసింది. ఆయన రచనలు విశేషంగా వెలువడినవి. ఆయన వ్యాసాలను, కథలను, లేఖలను పత్రికలవారు తరువాత పోటీపడి తమ పత్రికలలో మేముకోవడానికి ముందుకు వచ్చినారు. మొదట ఆయనను దూషించినవారే తరువాత భూషించినారు. ఆయన, భాష, భావములోని క్రొత్తపోకడలు చదువరులను ఆకట్టుకొంటవి. ఆయన ఒక గొప్ప గద్యకవి.

చలం ఉద్యోగం చేస్తున్న రోజుల్లో రఘుపతి వెంకటరత్నం నాయుడు, గారు, వీరేశలింగంగారు బ్రహ్మ సమాజాన్ని నడుపుతూ ఉండేవారు. ఆ ఉభయుల ప్రభావం చలం వైన ప్రస్ఫుటంగా కనిపిస్తుంది. యువకులు ఎందరో శిష్యులుగా పనిచేస్తూ ఉండిరి. వెంకటచలం తన కుటుంబంతో బ్రహ్మసమాజంలో చేరినాడు. అతని భార్య రంగనాయకమ్మ మాలతీబాయి అని పేరు మార్చుకొని ఇంటింటికిపోయి స్త్రీలకందాకిని బ్రహ్మసమాజ విధులను చక్కగా తెలుపుతూ ఉండేది. నాయుడుగారు సమాజమందిరంలో ఇంగ్లీషులో బోధన చేస్తూ ఉండేవారు. చలం తెలుగులో బోధిస్తూ ఉన్నప్పుడు జనం విశేషంగా వచ్చేవారు. ఆయన చిత్తకుద్ది ప్రజలను అధికంగా ఆకట్టుకునేది.

‘లోకాన్ని సంస్కరించేది ఆచరణ కనుక నిన్ను నీవు మార్చుకో; లోకం సంగతి లోకకర్త చూచుకుంటాడు’ అన్న మాక్సినిదృష్టిలో పెట్టుకొని చలం ఆత్మవిమర్శన చేసుకోవడం మొదలు పెట్టినాడు. ‘మీరు మీ రచనల ద్వారా చెప్పిన విలువలను మీ నిజజీవితంలో ఆచరించినానని చెప్పగలరా?’ అన్న ప్రశ్నకు ‘నా రచనల్లో చూపిన ఆదర్శాలను నా చేతనయినంత వరకు నా జీవితంలో అనుష్ఠించాలని యత్నించినాను. నా జీవితంలో అనుష్ఠించిన వాటినే నా రచనల్లో వ్రాసినాను’ అన్నాడాయన. మరి ఒకప్పుడు బాహ్యంగా సాధించ గలిగినాను. కాని, నాలోపల పరివర్తన ఎంత యత్నించినా నాకు తృప్తికలుగ లేదు” అంటాడు.

చలం నూనూగుమీసాల సూక్ష్మయవ్వనంలోనే రచన ఆరంభించినాడు. వ్రాయాలనే ప్రేరణ నీకు ఎట్లా కలిగిందని అడిగితే—‘వ్రాత అనేది నా రాత ఏమో’ అన్నాడాయన. ఆయన మొట్టమొదట వ్రాసినది ‘శశిరేఖ’ ౧౯౨౧లో ఆయనకు అప్పుడు ౨౭ సంవత్సరాల వయస్సు. ఆ నవల అనేకమైన కత్తిరింపు

లకు లోనై అచ్చెనట్లు చలంగారు బాధతో చెప్పుకున్నారు.

చలం కలం పట్టడానికి కారణం ఇట్లా చెప్పినాడు—‘మొదట్లో నాకు సాంస్కృతికం సంబంధంలేదు. నేను చూస్తున్న అన్యాయంవల్ల, ఘోరంవల్ల నేను మండిపోయాను. ఆ మంట నాలో ఇముడక కథ అయ్యింది. నేను రచయితను కావాలని ఆశలేదు. నేను వ్రాసిందానికి రస ప్రపంచంలో విలువ ఉందని తెలియదు. మొదటికథ నుంచి నా పాతకులు బిగ్గరగా ఏడ్పులు ప్రారంభించినారు. ఆ ఏడ్పులే నా ఉత్సాహం. ఆ నెయ్యి నా మంటలో పడి భగ్గుమని ఇంకొక ధ్వని పుట్టించేది.’

తాను యత్నించినది రియాలిటియేకాని రియలిజంకాదని అన్నాడతడు. భాష విషయంలో అతడు వ్రాస్తున్నది వ్యావహారిక భాష అనికూడ ఆతనికి తెలియదట; చాలా పుస్తకాలు వ్రాసినదాకా తన పుస్తకాలు తెలుగు సాహిత్యమని ఆయన ఆనకోలేదట. ప్రతిభావంతులు, లోకజ్ఞులు చెప్పిన మాటలలో అక్షరలక్షలు చేసేవి కొన్ని వుంటవి. కాని చలం ఎన్నో పత్యాలను నైపుణ్యంతో చెప్పగలిగినాడు.

౧౯౫౦ వ సంవత్సరంలో చలంగారు తెలుగు దేశాన్ని వదిలి తిరువణ్ణామలై వెళ్లినారు. అక్కడికి వెళ్లిన తరువాత, వారి లేఖనిలో పూర్వపు ఉధృతం తగ్గింది; కొత్త నేపథ్యాలనూ సంతరించుకొన్నది. తిరువణ్ణామలై నుండియే చలం ‘సుధ’ — ‘మార్తా’ — ‘తెలుగు రవ్వలు’ — ‘యశోదా’ గీతాలు ‘మున్నగు గ్రంథాలను వ్రాసిరి. ఈ పుస్తకాలనిండా, వారికవిశాస్త్ర పరిమళించుకూపుంటుంది. సామాన్యులు చూడలేని సొగసులను, సొబగులను, ఆయన దర్శించి, ఆ అందచందాలను మనందరకు పంచివెట్టినారు. తాను నమ్మినదానిని అమరికలు లేకుండ తన రచనలద్వారా వెల్లడించడం, చెప్పిన దానిని ఆచరించడం—అనే లక్షణాలు గల చాలాతక్కువ మంది రచయితలలో ఒకడై, తెలుగు సాహిత్యచరిత్రలో చిరస్థాయిగా నిలిచిపోయినాడు చలం. ఇంకను మనకతడు లేడు—ఆతని రచనలు తప్ప.

(స్వర్గీయ చలం—5-4-1979 నాడు మలోకగతులైన సందర్భంలో
అకాశవాణి ప్రాధరాబాదు నుండి చేసిన ప్రసంగం)

స్వాతంత్ర్యనంతర సాహిత్యము

భారతీయ సాహిత్యానికి రూపాలు అనేకము ఉన్నప్పటికిని, ఆత్మ ఒక్కటే. ఈ సత్యమునే మరొకరు భారతీయ సాహిత్యము, లిపులు వేరైనప్పటికిని, ఒక్కటే అని చెప్పినారు. వేదకాలము నుండి యీనాటి వరకు మన దేశములో వివిధ భాషలయందు అవతరించిన సాహిత్యమును స్థూలముగా పరిశీలించినప్పటికిని, వివిధ భాషా వాఙ్మయాలలో ఐక్యత గోచరించుచున్నది. వివిధ కాలాలయందు వివిధ భాషలలో సమానమైన సాహిత్యరీతులు మనకు కనిపించుతున్నవి. స్వాతంత్ర్యానికి ముందు, స్వాతంత్ర్య ప్రాప్తి తరువాత మన దేశభాషలలోని సాహిత్య రీతుల సామ్యము యీ సత్యమును వెల్లడి చేస్తున్నది.

భారతదేశానికి స్వాతంత్ర్యము వచ్చి ఇరువదిరెండు సంవత్సరాలు గడిచి పోయినవి. ఇది ఇరువదిమూడవ సంవత్సరము అనగా స్వాతంత్ర్యభారతములో జన్మించిన పౌరుడు నేడు వయోజనుడై ఓటింగు హక్కును పొంది ఉన్నాడు.

దేశములో క్రొత్తతరము వివిధరంగాలలో బాధ్యతలను నిర్వహించుటకు సంసిద్ధమై ఉన్నది. ఈ క్రొత్త తరానికి స్వాతంత్ర్య ప్రాప్తికి ముందరి పరిస్థితులు అవగాహన కాకపోవచ్చును. కాని స్వాతంత్ర్య సాధనలో పాల్గొనిన పూర్వపు తరమువారు కూడ యీనాడు మనదేశంలో వివిధ రంగాలలో తమ తమ పనులను నెరవేర్చుకొంటున్నారు. ఈ రెండు తరాల మధ్య అభాతము మనకు స్పష్టముగా కనిపించుతున్నది. రెండు తరాల ఆలోచనలలో, ఆచరణలలో, ఆశయాలలో వ్యత్యాసాలు గూడ సాహిత్యరంగమున ప్రతిబింబించుతున్నవి. స్వాతంత్ర్య ప్రాప్తికి ముందు ఉన్నతశ్రేణి రచయితలుగా పేరు గాంచినవారు పూర్వపు మార్గాలలో తమ తమ విశిష్ట ధోరణులతో నేటికిని రచనలు గావించుతున్నారు. ఈ రచనా మార్గాలను అనుసరించినవారు కూడ యువరచయితలలో కనిపిస్తున్నారు. పూర్వపు రచనలపైన తిరుగుబాటు ఉద్య

మాలు యీనాడు అన్ని భాషలలో కనిపించుతున్నవి. ఈ తిరుగుబాటు కాలానుగుణ్యమైనదని నిస్సందేహముగా చెప్పవచ్చును. ఈ తిరుగుబాటు ధోరణులు సాహిత్యవీధులన్నింటి యందును. కనిపిస్తున్నవి. ఈ మాతన రచనలే స్వాతంత్ర్యానంతర సాహిత్యము యొక్క ప్రత్యేకతలు. ఈ ప్రత్యేకతలు భావాలలో, వస్తువులలో, శైలిలో గోచరిస్తున్నవి.

ఈనాడు పూర్వ పద్ధతిలో రచనలు గావించు కవులు ఉన్నారు. పాత కాలపు రచనా ధోరణులు వివిధ వచన రచనలలో గూడ కనిపించుతున్నవి. ఐనప్పటికిని మొత్తము మీద స్వాతంత్ర్యానికి ముందటి అభిరుచులు యీ రెండు దశాబ్దాలలో బాగుగా మారిపోయినవి. ఈనాటి సాంఘిక, రాజకీయ, ఆర్థిక పరిస్థితులు యీ మార్పుకు ప్రధాన కారణాలు.

స్వాతంత్ర్యము వచ్చిన తరువాత అక్షరాస్యత పెరిగినది. పత్రికల సంఖ్య పెరిగినది. పాఠకుల సంఖ్య పెరిగినది. సాహిత్య సమాజాలు ప్రభుత్వ ప్రోత్సాహము పొంది మౌలికమైన రచనలు ప్రకటించుతున్నవి భారతీయ భాషలమధ్య సహకారము పెంపొందినది. సాంస్కృతిక సంబంధాలు పెరుగుతున్నవి. రేడియో ద్వారా రచయితలకు ప్రోత్సాహము లభిస్తున్నది. విదేశ భాషలనుండి అనువాదాలు అధిక సంఖ్యలో అవతరిస్తున్నవి. విదేశ భాషా సాహిత్యాలతో సంబంధాలు పెంపొందుతున్నవి. అనువాదాలు ఒక భాషనుండి మరొక భాషకు జరుగుతున్నవి. పత్రికలలో రచనలకు బహుమతులు లభించుతున్నవి. రాష్ట్ర, కేంద్ర ప్రభుత్వాలు వివిధ పథకాల ద్వారా రచయితలను ప్రోత్సహిస్తున్నవి. ఐనప్పటికి యువరచయితలలో నిరాశా, నిస్పృహలు అతిశయించి వారి రచనలలో ప్రతిబింబించుతున్నవి. ఇందుకు కారణమేమి అను ప్రశ్నకు సమాధానము వెదకవలసిన అవసరము లేదు.

స్వరాజ్యము వచ్చిన తరువాత సమాజముతో పాటు సాహిత్యము గూడ సర్వాంగసుందరముగా పెంపొందగలదను భావన అందరిలో ఉండినది. సామాన్య మానవుని కష్టాలు తీరిపోగలవని, విదేశ పరిపాలన క్రింద నలిగి పోయిన పౌరుడు అన్ని రంగాలలో అభివృద్ధిని సాధించగలడని జనులలో వ్యాపించిన ఆశలు నిరాశలైనవను భావము ప్రబలముగా కన్పట్టుతున్నది. గడచిన రెండు దశాబ్దాలలో బ్రహ్మాండమైన ప్రగతి ఆర్థిక, రాజకీయ రంగా

లలో సాధించిన మాట సత్యమే. వివిధ రంగాలలో అమలుజేసిన ప్రణాళికలు మన యెదుట నున్నవి. అనేకు హిమాచలము పర్యటన గావించి భారతదర్శనము చేసినచో యీ విజయాలను కనులార చూడవచ్చును. కాని మనదేశ సమస్యలను గమనించినప్పుడు, సాధించిన అభివృద్ధి కొంచెము, సాధించవలసినది మిక్కిలి యెక్కువ అని వెల్లడి కాగలదు. ప్రజాస్వామిక వ్యవస్థలో ప్రణాళికా బద్ధమైన ప్రగతికి మందగమనము యెక్కువ.

ఈనాడు దేశములో అవార పదార్థాల ధరలు మిన్నంటి పోతున్నవి. నిరుద్యోగము ప్రబలుతున్నది. విద్యావంతులలో, విద్యార్థులలో అశాంతి అభిశయిస్తున్నది. రాజకీయాలలో అనినీతి సర్వత్ర కనిపించుతున్నది. లంచగొండి తనము, దొంగమార్కెటులు విజృంభించుతున్నవి. రాజకీయాధికారమును హస్తగతము కావించుకొనిన కొందరు అపారమైన ధనము ఆర్జించి ధనికులైన నిదర్శనాలు చూపించవచ్చును. కరువు కాటకాలు అప్పుడప్పుడు తప్పుటలేదు. రాజకీయ, ఆర్థిక, సామాజిక రంగములలో కొన్ని కుటుంబాల ప్రాబల్యము సామాజిక మానవుని సమస్యల పరిష్కారమును దూరము చేస్తున్నది. కావుననే యీనాడు రచనా రంగములో కూడ అశాంతి కనుపించుతున్నది. దిగంబర కవుల రచనలలో యీ అశాంతిని మనము చూడవచ్చును.

హిందీలోని నయోకవిత ఉద్యమము వంటిదే తెలుగులో దిగంబర కవిత ఉద్యమము. సవజీవన విధానమును రూపొందించవలెనని దిగంబర కవుల ఆశయము. వీరికి ఏ ఒక ప్రత్యేక రాజకీయ మతముతో సంబంధము ఉన్నట్టులేదు. మూఢ నమ్మకాలను చాదస్తాలను వీరు ధిక్కరింతురు. ఈ ధిక్కారములో ఉద్రేకపు పొంగు పాచ్చుగా కనిపించును. ఆశ్చర్యము ఉపయోగించుటకు కూడ వీరు వెనుకాడరు. నేడు దేశభాషలన్నింటిలో యీ విధమైన రచనలు కనిపించుతున్నవి. స్వాతంత్ర్యానంతరము తల యెత్తిన నూతన సాహిత్య ధోరణి యిది. ఇంతకుముందు ప్రస్తావించినట్లుగా స్వాతంత్ర్యానంతరము సమాజములో వచ్చిన అవాంఛనీయ పరిణామాల ఫలితమే యీ సాహిత్య ధోరణి.

స్వాతంత్ర్యానంతరము తెలుగులో అభివృద్ధిచెందిన సాహిత్యము వచన కవిత్వము. ఈ మార్గములో ఉత్తమమైన రచనలు వచ్చినవి. అగ్రశ్రేణి రచయితలుగా వచన కవులు ప్రసిద్ధిపొందినారు. గేయ కవిత్వానికి యీనాటి

సాహిత్యములో ప్రముఖస్థానము. ప్రశంసనీయమైన గేయ కవితా రచనలు చాల గల దశాబ్దములో ప్రకటితమైనవి. తెలుగు వాఙ్మయములో యీ రచనలు మిక్కిలి విలువగలవి. మనదేశములో యిప్పటికి నాలుగు సాధారణ ఎన్నికలు జరిగినవి. ఈ ఎన్నికల సందర్భమున కొన్ని మంచిగేయాలు ప్రకటితమైనవి. ఎన్నికల సాహిత్యమైన యీ గేయాలను యేరి కూర్చి ప్రకటించిన బాగుండగలదు. గత దశాబ్దములో పాకిస్తాన్, చైనాలు మనదేశమువైన దురాక్రమణ గావించినవి. ఈ దురాక్రమణ సందర్భములో మన కవులు, పెద్దలు - పిన్నలు చేసిన రచనలు కొన్ని ఉత్తమశ్రేణికి చెందియున్నవి. స్వాతంత్ర్యానంతరము వచ్చిన సాహిత్యములో యీ రచనలను సమర సాహిత్యముగా మనము పరిగణింపవచ్చును. ఇదే విధముగా సినిమా పాటలలో రసవంతమైన సాహిత్యము కొంత మనము సేకరించవచ్చును.

ఈనాడు అన్ని భాషలలోవలె తెలుగులో కూడ నవలలు, కథానికలు పుష్కలముగా ప్రకటితమగుతున్నవి. ఈ నవలలలో, ఈ కథానికలలో సమకాలిక జీవితము తత్సంబంధమైన సమస్యలు ప్రధానస్థానము ఆక్రమించుతున్నవి. స్వాతంత్ర్యము తరువాత ఇతివృత్తము, శైలికి సంబంధించిన మన అభిరుచులలో వచ్చిన మార్పులను నేటి నవలలలో, కథానికలలో చూడవచ్చును. కవిత్వము, కథలు, నవలలు యీమూడు సాహిత్య ప్రక్రియలలో హిందీ, బెంగాలీ భాషలనుండి అనువాదాలు చాల ప్రకటితమైనవి. రవీంద్రుడు, శరత్ చంద్రుడు, ప్రేంచంద్, జయశంకర్ ప్రసాద్, శై నేంద్రకుమార్ ప్రభృతుల రచనలు అనేకములు తెలుగులోనికి వచ్చినవి. వీని తరువాత పేర్కొనదగిన సాహిత్యము నాటకాలు, నాటికలు. అయితే యీ రంగములో మనము ప్రశంసనీయమైన ప్రగతి సాధించలేదేమో! రేడియో ద్వారా ప్రసారమైన నాటిలో కొన్ని ప్రశస్తమైన నాటికలు ఉన్నవి.

స్వాతంత్ర్యానంతరము స్త్రీ రచయితలు చాలమంది ముందుకు వచ్చి పురుషులతో సమానముగా రచనలు గావించుచున్నారు. కొంతమంది విద్వాంసులు ఉత్తమ సాహిత్య విమర్శలను ప్రకటించివారు. ప్రాచీన, ఆధునాతన రీతులలో యీ సాహిత్య విమర్శలు సాగినవి. పదప్రయోగకోశాలు, నిఘంటువులు, వృత్తిపదకోశాలు యిటీవల ప్రకటితమైన ప్రామాణిక ఉత్తమగ్రంథాలు. ఒక వైపున అత్యంత ఆధునికమైన అభిరుచులు పూర్వవద్దకు వైన తిరుగుబాటు

స్వాతంత్ర్యానంతర సాహిత్యము యొక్క ప్రత్యేకతలుగా కనిపించుచుండగా మరొక వంక ప్రాచీన రచనలపట్ల అభిమానము, ఆదరణ కూడ నేడు పాఠకులలో గోచరిస్తున్నది.

ఉదాహరణకు సౌకుమార్యము సరసముగా సమ్మేళనము పొందిన ప్రకృతి అంధ్రునిది. కావుననే కాబోలు తెలుగులో కవుల సంఖ్య నాటికి నేటికి యొక్కవే; సంప్రదాయము, ప్రయోగము రెండును నేటి కవిత్వంలో గోచరిస్తున్నవి. ఇంతకుముందు చెప్పినట్లుగా గేయకవిత - వచన కవిత స్వాతంత్ర్యానంతరము తెలుగులో అభివృద్ధిపొందిన కవిత్వ రీతులు. అభ్యుదయ కవిత్వము తరువాత పొడూరిన నూతన మార్గము దిగంబరకవిత. మానవతా వాదము యీ రెండు కవిత్వ మార్గాలకు ప్రధాన ప్రాతిపదిక; వీడిత ప్రజలవాడి, యీ రచనలలో బిగ్గరగా వినిపించుతున్నది. స్వాతంత్ర్యానంతరము నవలలు, కథానికలు పాఠకలోకమును విశేషముగా ఆకర్షిస్తున్న సాహిత్య ప్రక్రియలు. ఈ రెండు మార్గాలలో అసంఖ్యాకముగా ప్రకటితమగుతున్న రచనలు నేటి సమాజానికి ప్రతిబింబాలు. విశేషించి మధ్యతరగతి కుటుంబాల పరిస్థితులు-సమస్యలు వీనికి యితివృత్తాలు. ఈ శతాబ్దిపు రచనలను ముఖ్యముగా స్వాతంత్ర్యానంతర రచనలను కళాదృష్టితో విలువ కట్టవలసి వచ్చినచో కథానికకు ప్రథమ తాంబూలము యీయవలెను. తెలుగు కథానికకు భారతీయ సాహిత్యములో గౌరవస్థానము.

గడచిన అర్థ శతాబ్దిములో, అందులోను స్వాతంత్ర భారతములో భారతీయ సాహిత్యముపైన విదేశీయ-విజాతీయ ప్రభావము గోచరించినప్పటికిని భారతీయ సంస్కృతి యొక్క ముద్ర యితర సాహిత్యములతో పాటు తెలుగు సాహిత్యము మీద స్పష్టముగా కనిపించును.

(1970)

కృత

మానవునికి సౌందర్య సంపీఠము వలన కలుగు ఆనందము ప్రకృతి సిద్ధిమైనది. నిండు పున్నమనాడు పడమటి కాంతయొడిలోన పవళించియుండు నెలబాలుని తిలకించినప్పుడు కాని, ఆకులు రాలక పూలువాడని ఆరామమందు “చిలుక పోటులచేత జెరగిన సహాకార ఫలముల” నుండి న్రవియించు పచ్చి తేనెను పరికించినప్పుడు కాని, మరియెట్టి మనోహర దృశ్యమును గాంచి నప్పుడు కాని, మన హృదయములందు సౌందర్య సాక్షాత్కారమగుచుండును. విద్యాధికులకు, విజ్ఞానులకు, విద్యావిహీనులకు, అజ్ఞానులకు, శ్రీమంతులకు, నిరుపేదలకు, స్త్రీలకు, పురుషులకు, బాలురకు, అందరికిని కొలదియో, గొప్పయో సౌందర్యరక్తి యుండితీరును. మానవునకు సౌందర్యమునందున్న సహజమగు ప్రేమయే ఆతడు లలితకళల నారాధించుటకు ప్రోత్సాహ కారణ మని చెప్పవచ్చును. మానవుని హృదయమున యెచ్చటనో దాగియున్న సృష్టి కక్తి వైకుంఠివచ్చి ఏదోయొకరూపము దాల్చుటయే లలితకళ ఆవిర్భావమని చెప్పవచ్చును. లలితకళలు సౌందర్యపు భావచిత్రములు కావున కళ స్వభావ మును గుర్తించినప్పుడే మనము సౌందర్య దర్శనము చేయగలుగుదుము.

ప్రపంచమునందలి ఏ గొప్పకళనైన తిలకించుడు; అది ఒక ప్రత్యేక వ్యక్తి నిర్మాణమని విశదమగును. అట్లగుటచే ఒక కావ్యముగాని ఒక చిత్రము కాని ఒక భంగిమకాని సరిగా పూర్వ సాంప్రదాయమునే అనుసరించి; ఇది వరకున్న వానివలెనే యుండి, ఒకే యంత్రమునుండి తయారుచేసిన నాణెముల వలె నుండుట సంభవము కాదు—ఒక క్రొత్త భావము, ఒక క్రొత్త జీవకళ, ఒక క్రొత్త చైతన్యము కలిగినదే నిక్కమగు కళయని చెప్పవలసియుండును. పాతపాటలే తిరిగి పాడిన రోతగా నుండరా! ఉద్రేకము కవిత్యమునకే కాదు—సౌందర్య ప్రధానములగు కళలన్నింటినికీ జన్మస్థానమని చెప్పవచ్చును. కవివలె చిత్రకారుడు కూడ భావనా వీధులందలి తన యనుభవములను వర్ణముల రూపమున ప్రదర్శించుచుండును.

లలితకళల లక్షణములను వివరించుచు సిద్ధాంతములను ప్రతిపాదించు గ్రంథములనేకము కలవు. కాని ఈ సిద్ధాంతములను మాత్రమే నమలి మ్రింగుటవలన యెవరికిని నవనవోన్మేషకాలినియగు ప్రజ్ఞ లభింపజాలదు. సహజ ప్రతిభ పరిపూర్ణముగా అభివృద్ధి నొందుటకు దోహదము మాత్రమే కావించు నవి లక్షణ గ్రంథములు. సంప్రదాయము, కళను సమకాలిక సాంఘిక పరిస్థితు లతో సమన్వయించి ఆ రెండింటికి సమరసభావము కలిగించునది మాత్రమే ! ఒక కాలమున అత్యుత్తమముగా పరిగణింపబడిన సంప్రదాయము మరియొక కాలమున పనికి రాకపోవచ్చును కావుననే కాలముతో పాటు సంప్రదాయ ములు మారి జాతీయ పునర్వికాసము జరుగుచుండును. కళా సౌందర్యమును ప్రతిపాదించుయేయొక్క సిద్ధాంతమును గాని మనము ఆ విషయమున తుది మాటగా అంగీకరించుట పొసగదు. సర్వకాల సర్వావస్థలయందు కళాసౌందర్య మును ప్రతిపాదించు ఆదర్శమిది యొక్కటేయని యెవ్వరును ప్రేరేపి చూప జాలరు. అట్లయినచో అభివృద్ధియను మాటయే మన శబ్దకోశముమండి అంత రించవలసి యుండును. ఒక కాలమునందు ఒక గొప్ప కళోపాసకుడు నిర్మించిన కళాశకలమును అచ్చుగ్రుద్దినట్లు మరల మనము తయారు చేయజాలము. అట్లు చేయుట కళకాదు; చేసినను అది యొక నమూనా మాత్రమే యగును. అందు కళాసౌందర్యము లోపించితిరును. ప్రత్యేక వ్యక్తిత్వము వైలక్షణ్యము కలిగిన నిర్మాణమే కళోపాసకుల ఆదర్శము. బింబములకు ప్రతిబింబములను తయారు చేయుట కళోపాసకుల పనికాదు.

కవిత్వము లలితకళలలో ప్రధానస్థానము నాక్రమించును—కవిత్వము నకువలె ఇతర లలితకళలకును కారణభూతములగు విషయములు రెండు— మొదటిది భావచిత్రము, రెండవది భావచిత్రములను హృదయ ఫలకములందు ప్రదర్శించు మనోవికారము. కావ్య ప్రపంచమున వ్యక్తుల భావచిత్రములు, వివిధ వస్తువుల దృశ్యముల భావచిత్రములు మానవుని సుఖదుఃఖముల భావ చిత్రములు, మున్నగునవి ప్రదర్శితము లగుచున్నవి. ఈ భావచిత్రముల వెనుక కవి యొక్కనివే కాదు, పాఠకుల మనోవికారములు కూడ గోచరించు చుండును. దుస్సహ దుఃఖానుభవములు, కంటికి నీరుదెచ్చి హృదయమును కరిగించు కరుణ రసప్రపూర్ణములగు ఘట్టములు, పరమాత్మతో లీనమగుటకు అంతరాత్మపడుఆవేదన మున్నగు మనోవికారములతో పాటు “దాటిపోయిన

యుగముల" నాటి చరిత్ర యొక్క భావచిత్రములను లలితకళలు మనయెదుట ప్రదర్శించుచున్నవి. కార్యకారణ క్రమమున వివరింపరాని అనిర్వచనీయ మాధుర్యము సౌందర్యానుభూతి కవిత్వము మన కొనగొనుచున్నది. భావచిత్రములను, మనోవికారములను, కళా ప్రపంచమున వేరువరుచుటకు వీలులేదు. ఈ రెండు శక్తుల సరస సమ్మేళనమే కళాసౌందర్యము. ఈ రెండు శక్తులు గాక కళా ప్రపంచమున అనేక యితర చిహ్నములు కూడ సౌందర్య దర్శనమునకు సహకారులు కావచ్చును. ఈ సందర్భమున కళావస్తు చారిత్రముగా గాని ఇతరత్రముగా గాని యధార్థము కావలసిన యవసరము లేదని మనవి చేయుట అవశ్యకము.

ఒక ఛాయాచిత్రమును పరికించుడు—అది ప్రపంచమునందలి యొక మానవుని యొక్కగాని వస్తువుయొక్కగాని ప్రతిబింబము. ఈ ప్రతిబింబము కళాశకలము గాజాలదు. కేవలము వివిధవర్ణముల విచిత్ర సమ్మేళనము కళ కాజాలదు. అట్లే వివిధ ధ్వనుల సమ్మేళనము కూడ సంగీతము కాజాలదు. అదియే సంగీతమైనచో గాయకుడు కానివాడు కూడ సంగీతమును రచింప వచ్చును. తుట్టతుదకు వివిధ ధ్వనులను సాధ్యమైనన్ని విధములుగా సమ్మేళనము జేసిన తరువాత, వివిధ శబ్దములను సాధ్యమైనన్ని విధములుగా సమ్మేళనము జేసిన తరువాత, సంగీతము, కవిత్వము ఈ ప్రపంచమునుండి శాశ్వతముగా నిష్క్రమించవలసి వచ్చును. కావున బాహ్యస్వరూపమును గాంచి, శబ్ద వర్ణ ధ్వనుల సమ్మేళనము గాంచి; అదియే నిక్కమగు కళయని భ్రమించుట ప్రమాదము. కళా సౌందర్యమును ప్రతిపాదించు భావచిత్రములు, మనోవికారములు లేనిది అది కళ యెన్నటికిని కాజాలదు. కవితా రసవిపాసువగు పాఠకుడొక గ్రంథమును పఠించునప్పుడు శబ్దజ్ఞాముయొక్క ఇంద్రజాలముతో సంతృప్తిపడక అందలి కావ్యసౌందర్యమును తనివిదీర యనుభవించును. మేధాసంపద, యుక్తివాదము, వివిధ విషయ పరిజ్ఞానము ప్రపంచమునకు పరమోపకార మొనరించుట నిస్సంశయమే కాని రసవిపాసువునకు సౌందర్య సాక్షాత్కారము కలిగించుకొని మాత్రము వానికి లేదు." హృదయశక్తి లేని మేధాశక్తి, సౌందర్యములేని విజ్ఞానము, భార్యలేని భర్త సంసారము వంటివి. ఈ సత్యమును కళాసౌందర్యమును తృణీకరించు శుష్కహృదయులు గ్రహింపవలెను.

కళ తత్వ శాస్త్రము కాదు; కళ చరిత్రకాదు; కళ భౌతిక శాస్త్రము కాదు. గాలిలో మేడలుకట్టుట కళగాదు. భౌతిక శాస్త్ర తత్వశాస్త్రముల వలె యుక్తివాదమువై ఆధారపడకున్నను, చరిత్రవలె గతకాలమున జరిగిన సంగతులను గ్రహించునది కాకపోయినను, కళ యందుకూడ ఒక ప్రత్యేకమగు క్రమము, విలక్షణమగు స్వభావము గోచరించుచుండును. అస్పష్టమై, క్రమబద్ధముగాక చెల్లాచెదలైయున్న మనోవికారములకు విశిష్టత క్రమబద్ధమునగు స్వరూపము నొసంగుటయే కళ ప్రత్యేకత; ఆకాశ హర్షణములను నిర్మించునది గాక ప్రతిభావంతమగు సృష్టిని గావించునది కళ యని మనము గ్రహింపవలెను.

మన యందరికిని మనోవికారములు కలుగుచుండును. మనము సంతోషించెదము; దుఃఖించెదము; కోపించెదము; దయార్థహృదయముల మగుదుము. ఆ సందర్భములందు అప్రయత్నముగా మన నోటినుండి శబ్దజాలము ఉబికివచ్చును. కాని యీ మాటలు కవిత్యము కాజాలవు. కవియగువాడు తన మనోవికారములను ఏకముఖము గావించి క్రమబద్ధముగా వ్యక్తీకరించునప్పుడే అది కవిత్యమగును; అందు సౌందర్యము ప్రతిఫలించును. కాని నోటికి వచ్చిన మాటలన్నియు కవిత్యము కాజాలవు. ప్రతిభా శాలియగు వ్యక్తిచే ప్రశాంత సమయమున సంస్మరణము నొంది వ్యక్తమైన భావములే కళాసౌందర్యమునకు అటపట్టులని యొక విమర్శకుని అభిప్రాయము. కావుననే మన యందరి హృదయములందు కలుగు మనోవికారములు తాత్కాలికములే. కవిత్యమునందలి మనోవికారములు విశ్వజనీనములై, యొప్పుచుండును. అనేకులు పుత్రశోకము ననుభవించుచున్నారు. ఆ సందర్భములందు మనోవికారము లెన్నియో రీతుల ప్రదర్శించుచున్నారు. ఈ ప్రదర్శనములు, ఈ ప్రలాపములు తాత్కాలికములు మాత్రమే. కాని కళయందలి శోకమట్టిదిగాదు; దానికొక శాశ్వతత్వము కలదు. దీనినే కళకు సంబంధించిన విశ్వజనీనత యని చెప్పవచ్చును. కావుననే కవి వ్యక్తీకరించిన శోకము, సంతోషము, కరుణ వేడుక, వేదనలు ప్రత్యేక వ్యక్తీత్యము కలిగి విశ్వజనీనములై యొప్పుచున్నవి. ఒకేయొక భావమును ప్రదర్శించు కళ కొంత పెగటు కలిగించవచ్చును. వైవిధ్యము కళ అందమును ద్విగుణీకృత మొనరించును. కావుననే కాబోలు మన వారు కావ్యమునందు అపూర్వవర్ణనాదులుండవలెనని విధించి కావ్యవస్తువును విశాలపరచినారు.

కళ ముఖ్య కర్తవ్యము ఉపదేశము, ప్రచారము అను శాసనములు కావు. ఉపదేశము, ప్రచారము, అనుశాసనము అంతర్వాహినులుగా నుండవచ్చును. కవిత్వమును కాంతానమ్మితముగా గ్రహించిన మన ప్రాచీనులు యీ సత్యమును చక్కగా విశదీకరించినారు. మానవ జీవిత విషయమే కళకు ముఖ్య ప్రతిపాదకమగు విషయము.

కళా సౌందర్యమునకు కేంద్రస్థాన మేదియను ప్రశ్న స్వాభావికముగా కలుగుచున్నది. ఒక చక్కని అజంతా చిత్రపును తిలకింపుడు—ఆ చిత్రము ఒక్కొక్క మానవుయందు అతని సంస్కృతి ననుసరించి ఒక్కొక్క విధముగా సౌందర్యానుభూతి కలిగించును. కొందఱని రవివర్మపటములే యెక్కువగా ఆకర్షించుట జూచుచున్నాము. కావున కళా సౌందర్యమునకు అటవట్టులు మన హృదయములే యని చెప్పట మిక్కిలి సమంజసము.

పటమునందలి వర్ణములు, రేఖలు మున్నగు సాధన సామగ్రి మాత్రమే కళా సౌందర్యమున కాటవట్టులు గావు. అర్థశాస్త్ర ప్రపంచమున ఇవి యుపయోగకరములగు వస్తువులు ఇవి కావు—అని మనము స్పష్టముగా నిర్దేశించలేని విధముగనే కళా ప్రపంచమున గూడ “ఇవి సుందరమగు వస్తువులని” మనమొక కడపటి నిర్ణయము చేయజాలము. అర్థశాస్త్రమున అవసరము. సరఫరా మున్నగు విషయాలు వస్తువుల యుపయోగమును నిర్ణయించిన విధముగనే రసికుల మనోవృత్తి కళా ప్రపంచమున సౌందర్య నిర్ణయము గావించుచుండును.

మనము కావ్యములను శృంగార కావ్యములు, వీరకావ్యములు అని వివిధములుగా విభజించుచున్నాము. ఇది మన సౌలభ్యమునకై చేసికొనిన విధజనమే కాని కావ్యసౌందర్యమును కొలిచి చూపు మానదండము కాదు. శాస్త్ర ప్రకారముగా ఒక కావ్యము సర్వలక్షణ సమన్వితమై యుండవచ్చును; కాని సౌందర్యము సంపూర్ణముగా లోపించవచ్చును. వ్యాకరణము, అలంకార శాస్త్రము, సాహిత్య శాస్త్రము మున్నగునవి రచనాసూత్రములను బోధించి భాషా సంప్రదాయములను తెలుపుటకు సహకారము చేయును గాని కళ అంతరాత్మను చూపించజాలవు. కళా సౌందర్యమునకు పరమ ప్రమాణములు రసికుల హృదయములు మాత్రమే.

(1945 నల్లగొండ సారస్వత పరిషత్తు
వార్షిక సమవేశములో చదివిన ప్రసంగము)

